

اپریل ۱۹۷۴ء ماہوار

سُہتی

گول ہوائی ڈکریٹری
پتھر ہاگم



Gul Hana Institute



معياري ادب پيش ڪندڙ

ماهوار

سُهڻي

اپريل ۱۹۷۴ع

نمبر: ۴

سال: ۵

ايڊيٽر
طارق اشرف

سال لاءِ: ۲۵-۰۰

قيمت: ۲-۵۰
آمريڪا ۾: هڪ ڊالر



SOHNI PUBLISHERS
F/45-750, WEST KUTCHA
HYDERABAD, SIND.

سُهڻي پبلشرز
الهندو ڪچو،
حيدرآباد، سنڌ.

تـرتيب

۳	طارق اشرف	پنهنجي طرفان....	ڪهاڻيون
۹	آغا سليم	دائرو	سرٽيفڪيٽ
۲۲	نجم عباسي	روح جا ريتا	هي ڀريم
۲۶	خليل قاضي	واپسي	مرد ۽ پيار
۳۵	آسانند مامتوراء		
۴۲	اوشا پريتمودا		
	پيري لولي		
۵۵	وليرام ولي	آوڻو مس	
	ريونو سوڪي اڪرتاگوا		
۶۲	قادر بخش ميمڻ	شعر	
۷۸	شمس العبدري	ڪيت	
۷۸	سرفراز راجڙ	نظم	
۷۹	سروپچ سڄالي	نظم	
۸۰	الهه ورايو	غزل	
۸۱	استاد بخاري	نظم	
۸۲	ملڪ نديم	واڻي	
۸۳	انور	واڻي	
۸۴	خاڪي جويو	غزل	
	هڪڙو شاعر		
	سرروپچندر 'شاد'	نظم و آيون	
		تفصيل ۽ راي	
۸۸	پڙهندڙن وٽان	پڙهندڙن جا خطا	
		سياسي اندرويو	
	طارق اشرف	عبداللہ بلوچ	

طارق اشرف، سيد سليم شاهه جي پاران، سهڻي پرنٽرس، الهندي ڪڇي،
حيدرآباد سنڌ، مان ڇپرايو.

پنهنجي طرفان....

تعصبي ڪير آهن؟

▲ مودودي جماعت جو پرچو 'زندگي' جيڪو سانڍي وانگر جلدي جلدي رنگ مٽائيندو آهي، تنهنجي نئي روپ 'ليل ونهار' (لاهور) سهڻيءَ جي خلاف زبردست مهر هلائي آهي. پنهنجي هر پرچي ۾ سهڻيءَ جي ايڊيٽوريل جا ڪجهه حصا ڪٽي، پنهنجي مطلب جون ڳالهائون چڻي، مٿان نوٽ هڙندو آهي ته: سهڻي سنڌ جي انتها پسندن جي ترجمان آهي. نفرت ۽ حقارت جو پرچار ڪندي آهي. تعصبي آهي.

▲ سهڻي اڄتائين جيڪو ڪجهه لکيو آهي، سنڌ ۽ سنڌين جي مفاد خاطر لکيو آهي. سنڌ سان جيڪي حق تلفيون ڪيون ويون آهن، يا ٿي رهيون آهن، انهن جي خلاف آواز اٿاريو آهي. جيڪڏهن پنهنجن حقن لاءِ آواز اٿارڻ تعصب آهي، نفرت ۽ حقارت ڦهلائڻ آهي ته اسين وڏي واڪ چوڻ ٿا ته: اسين تعصبي آهيون، آهيون، آهيون.

▲ پر ٿورو مودودي جماعت جي انهيءَ پرچي جو جائزو وٺجي ته پتو پوندو ته تعصبي ڪير آهي. اسان اڄتائين جيڪو ڪجهه به لکيو آهي، اهو سنڌ جي مفاد خاطر لکيو آهي، ۽ پنهنجي ڌرتي جي مفاد خاطر لکن ڏوهه ڪونهي، ڪو جرم ڪونهي. اسان جڏهن به حڪومت تي تنقيد ڪئي آهي، انهيءَ ۾ اسانجي نيت هميشه صاف رهي آهي، انهيءَ جو ثبوت سهڻي جا ايڊيٽوريل آهن، جن ۾ هميشه نوس حقيقتون ۽ مثال پيش ڪيا اٿئون. زندگي وانگر گم ڊگي نه ڦهلائي اٿئون. تعميري تنقيد ڪئي اٿئون. اسانجي لاءِ لکن ٿا ته: حقارت ۽ نفرت ٿا ڦهلائون. پر سنڌن زندگي پڙهندڙن کي به خبر هوندي ته اهي، اهي ئي آهن، جن اخلاق جون سيڻي پابنديون ٽوڙي، صحافتي آداب جو منهن ڪارو ڪري، ذوالفقار علي ڀٽي صاحب جي والده ماجده تي انتهائي گندا حملا ڪيا هئا ۽ جڏهن سنڌن پڙهندڙن کي لعنت ملاست ڪئي ته انهن ۾ ايتري اخلاقي جرئت نه ٿي، جو ڀٽي صاحب کان معافي گهرن، بلڪ انهن الله سائين کان

معافي گهري. ڪاريون ڀڄي صاحب ڪي ۽ معافي الله سائين کان!
 ▲ تازو پاڪستان ۾ سربراهه ڪانفرنس ٿي، اها ملڪ جي مفاد وٽان هئي. انهي ۾ هڪ حقيقت - بنگلاديش کي به تسليم ڪيو ويو. سڄي دنيا انهيءَ ڪانفرنس جي تعريف ڪئي، پر انهن انهيءَ جي به خلاف لکيو. اهي پاڻکي اسلام جا نيڪيدار ٿا سمجهن. ڪرنل قذافي جيڪو هڪ ڪتر مسلمان آهي، انهن، انهيءَ جي خلاف به لکيو. انهن موجوده حڪومت جي هر چڱي ڪم جي به مخالفت ڪئي، انهن جو ڪم رڳو مخالفت براءِ مخالفت ڪرڻ آهي. پوءِ به اهي اسان لاءِ لکن ٿا ته اسين نفرت ڦهلائي رهيا هيون.

▲ اهي بنگلاديش جهڙي حقيقت کي اجتائين مڃڻ لاءِ تيار نٿا ٿين. لکن ٿا: ڪلهه ٽائين جيڪي غدار هئا (شيخ مجيب الرحمان وارا) اڄ اهي پاڻ بڻجي ويا آهن. شيخ مجيب وارا نه ڪلهه غدار هئا نه اڄ آهن. اهي اسانجا ڀائر آهن. غدار ته اوهين آهيو، جيڪي پنجويهه سالن تائين غريب بنگالين جو استحصال ڪندا رهيا، انهن جو رت پيئندا رهيا، ۴ هاڻي انهن کي غدار ٿا سڏيو.

▲ اهي، اهو تاثر ڏيڻ جي ڪوشش ڪري رهيا آهن ته حڪومت عوام جي دشمن آهي. عوام ويچارو سادو آهي، انهيءَ ڪري مجبور آهي. اسين انهن کي ٻڌائڻ ٿا چاهيون ته حڪومت عوام جي دشمن آهي يا دوست. پر عوام ايڏو سادو ڪونهي، جيڏو اوهان تاثر ڏيڻ جي ڪوشش ڪري رهيا آهيو. عوام جا حقيقي دشمن دراصل اوهين آهيو. پاڪستان جون جيڪي حزب اختلاف واريون جماعتون آهن، تن بدترين سياسي ڪردار جو مظاهرو ڪيو آهي. اوهان عوام کي ڪهڙا حق وٺي ڏنا آهن؟ عوام لاءِ ڪهڙي جدوجهد ڪري رهيا آهيو؟ اوهان فقط خدا واسطي جو وير پاڙي رهيا آهيو. جيڪڏهن اوهجو ڪردار بلند هجي ها، جيڪڏهن عوام جا اوهين هڏ ڏوڪي هجو ها ته عوام اوهان سان گڏ هجي ها. عام اليڪشن ۾ عوام اوهانکي ٽڏي ڇڏيو. ڇاڪاڻ ته اوهان ڪڏهن به عوام سان سچا نه رهيا آهيو. نه فقط عام اليڪشن ۾، بلڪ انهيءَ کانپوءِ به جيڪي ضمنی انتخاب ٿيا آهن، انهن ۾ به اوهان هميشه شڪست کاڌي،

اوهان ۾ ايڏي اهليت ڪانهي جو عوام کي ذهن نشين ڪرايو ته اوهان سان ظلم ٿي رهيو آهي. پهرين اوهين پاڻکي سڌاريو، عوام کي اعتماد ۾ وٺو، پوءِ عوام فيصلو ڪري ته تعصبي اسين سنڌي آهيون، يا اوهان.

▲ اسانکي تعصبي، نفرت ڦهلائيندڙ سڏيو ٿا ته ڀلي پيا سڏيو، پر اوهانجي گندين حرڪتن ۽ منافقت کان پاڪستان جو بچو بچو واقف آهي.

سي. آء. ڊي ۽ مودودي جماعت

▲ ائين محسوس ٿو ٿئي ته پاڪستان ۾ حڪومت نه پيپلس پارٽي جي آهي، پر سي-آء-ڊي ڪاٺي تي حڪومت مودودي جماعت جي آهي. انهيءَ جو ڪليو مثال اهو آهي ته جيڪي الزام مودودي جماعت ۽ سندس رسالا اسان سنڌين تي هڻندا آهن، اهي ئي الزام سي-آء-ڊي وارا اسان تي هڻندا آهن. مودودي پارٽي جا رسالا هميشه اهو پرچار ڪندا آهن، ته جيئي سنڌ جو نعرو هڻندڙ پاڪستان جا دشمن ۽ ڀارت جا ايجنٽ آهن. سي-آء-ڊي به اسان جي لاءِ اهو لکي ٿي ته اهي جيئي سنڌ وارا ڀارت جا ايجنٽ آهن. حالانڪ جيئي سنڌ هر سنڌيءَ جي روح جو آواز آهي. انهيءَ جي ڪٿي ڪيتري به مخالفت ڪن، پر جيئي سنڌ اسين سوريءَ تي به چونڊاسين. اسانجي جسم جي رت جي ڦڙي ڦڙي ۾ جيئي سنڌ سميل آهي. اسين جيئي سنڌ چوڻ، مرڻ گهڙي تائين ڇڏي نٿا سگهون.

▲ تازو مودودي جي انهيءَ پرچي اها ڳالهه اڏائي آهي (هميشه وانگر) ته سنڌي رسالا ايترا جو نڪرڻ لڳا آهن، ۽ انهن ۾ ڀارت جي سنڌي اديبن جون لکڻيون به اچن ٿيون، اهو پئسو پڪ ڀارت وارن ڏنو هوندو. خود سي-آء-ڊي به اهڙيون ساڳيون رپورٽون ڏنيون آهن. ٻئي طرف اردو جي هر پرچي ۾، خاص ڪري ڊائجسٽن ۾ ڀارت جي هندو ڪهاڻيڪارن جون ڪهاڻيون هونديون آهن، فلمي پرچن ۾ ڀارت جي فلمن جون ڪهاڻيون ۽ تصويرون هونديون آهن. اهي ڪهاڻيون ۽ تصويرون انهن کي ڪٿان مليون، اهي ڀارت جا ايجنٽ

ڪونهن، باقي اسين آهيون!

▲ سي-آء-ڊي جي نظرن ۾ زبرد-اي-مئلري جا مضمون خطرناڪ ڪونهن. جنهن ۾ هو موجوده حڪومت جي خلاف باقاعده لکندو رهي ٿو. ۲۲ مارچ جي 'جنگ' اخبار ۾ پنهنجي مضمون ۾ هن بوري طرح اهو تاثر ڏيڻ جي ڪوشش ڪئي آهي ته ڀٽو صاحب هڪ ڊڪٽيٽر آهي ۽ هنجي رضامنديءَ کانسواءِ ڪو ڪم نٿو ٿي سگهي. ٻي-ٻي جا ٻيا سڀ ميمبر فقط پتليون آهن. اها ساڳي ڳالهه جيڪڏهن اسين لکون ها ته، سي-آء-ڊي جي نظرن ۾ ڦاهيءَ جي قابل ٿيون ها. پر اردو ۾ لکيل مضمون آسماني صحيفي جي حيثيت رکي ٿو، انهيءَ جي خلاف لکڻ، معنيٰ اسلام ۽ نظريه پاڪستان جي خلاف لکڻ ٿيو.

▲ اسين حڪومت کي عرض ڪريون ٿا ته سي-آء-ڊي ۾ جيڪي مودودي جا چاڙتا آهن، انهن جي خلاف ڪارروائي ڪئي وڃي. اهي اوهانجا دشمن به آهن ته ماڻڪ جا به.

۴ مارچ-

▲ ۴- مارچ ائين لنگهي ويو، ڇڻ انهن ڏينهن ۴- مارچ جو ڏينهن اڀريوئي ڪونه. سڄي سنڌ ۾ ماٺ ميٺ رهي. حيدرآباد ۾ شاگردن جلسو ڪرڻ گهريو ته پوليس يونيورسٽيءَ (اولڊ ڪئمپس) کي گهرو ڪري ويهي رهي.

▲ ذوالفقار علي ڀٽي صاحب حڪومت هٿ اچڻ کان اڳي ڪئين دفٽي چيو هو ته: اسانجي حڪومت آئي ته اسين ۴- مارچ جو يادگار قائم ڪنداسين. عام موڪل ڪنداسين، سنڌي جوڌن سان ٿيلن ظلمن جو بدلو وٺنداسين. هاڻ ڀٽي صاحب جي حڪومت آئي آهي. ۴- مارچ جي يادگار جو سرڪاري طرح اعلان ٿيو، رقم رکي وئي، پر يادگار نه ٺهيو. هڪ سال موڪل ڏني هاڻ موڪل به بند ڪئي ويئي. ۴- مارچ تي جلسو به ڪرڻ نه ڏنو ويو. ڪٿانهن ويا ڀٽي سان جا واعدو؟

جڳي سنڌ - جڳي سنڌي ٻولي

— طارق اشرف

ڊاڪٽرو
سرٽيفڪيٽ

روح جا ريلا

هي ڀرڀر

واپسي

مرد ۽ پيار

آوڻو مس

(آڳاٽو ادب)

(هندي ڪهاڻي)

(فرانسسي ڪهاڻي)

(جپاني ڪهاڻي)

ڪهاڻيون

آغا سليم

نجم عباسي

خليل قاضي

آسانند مامتوراء

اوشاپر ٿوڻا

وليرام ولي

پيري لوئي

لياقت علي آغا

ريو نوسوڪي اڪوتا گارا

قادر بخش ميمڻ

شاهه لطيف

▲ شاهه عبداللطيف ڀٽائي نه فقط سنڌ، بلڪ دنيا جي عظيم شاعرن مان آهي. ۽ ادب جي محققن اها ڳالهه ثابت ڪئي آهي. پر ڪيڏي نه ڏک جي ڳالهه آهي ته انهيءَ شاهه جي ورسِيءَ جي موڪل فقط حيدرآباد ضلعي ۾ ٿيندي آهي. ڇڻ ته شاهه فقط حيدرآباد لاءِ شاعر هو. شاهه هر سنڌيءَ جي دل جي ڌڙڪڻ آهي. هر سنڌيءَ وٽ قرآن کانپوءِ شاهه جي رسالي جي عزت آهي. ۽ انهيءَ شاهه سان ايتري زيادتي! اها شاهه سان نه، بلڪ سنڌين سان زيادتي آهي. اقبال جي موڪل سڄي پاڪستان ۾ ٿيندي آهي. ۽ هن دفعي ته اعلان ٿيو آهي ته انتهائي شان مان سان اقبال جي ورسِي ملهائي ويندي. اسين ڪونه ٿا چئون ته اقبال جي موڪل نه ڪريو، يا ڏينهن شان مان سان نه ملهائيو، ڀل پيا ملهائيو. پر اسان سنڌين سان اهو ظلم ڇو؟ شاهه جي ورسِيءَ تي عام موڪل سان اردوءَ تي ته ڪو اثر نٿو پوي ڪنهنجي حق تلفي نٿي ٿئي. اسين ڪونه ٿا چئون ته سڄي پاڪستان ۾ موڪل ڪيو. شاهه اسانجو آهي، سنڌ جو آهي، ساري سنڌ ۾ ته موڪل ڪريو.

▲ ايوب سنڌين جو دشمن هو، ته به شاهه صاحب جي ايڏي عزت هئس جو هڪ دفعي ورسِيءَ تي پاڻ آيو، ۽ پوءِ هميشه گورنر ايندو هو. ۽ ورسِيءَ جي ڪاروائي سڌو سنئون ريڊيو تان پيش ڪبي هئي، پر هاڻ فقط ڪلاڪ اڌ جو پروگرام پيش ٿيندو آهي سو به سڌو سنئون نه ۽ نه ئي ٿي. وي شاهه لاءِ ڪلاڪ اڌ جو وقت ڪيڏي سگهي ٿي. جنهن حالت ۾ پنجاب جي عوامي ميلي ۽ پيرن، فقيرن جو به تفصيل سان پروگرام پيش ٿيندو آهي. اها زيادتي نيٺ ڪڏهن ختم ٿيندي؟

داڏ-رو

زرينه گهنڱرو ٻڌڻ لڳي ته هنجڙا مڙا ڏکڻ لڳا. گذريل رات، هوءَ ساري رات نچي هئي، ساري رات گهنڱرو ڇمڪايا هئائين. انهن گهنڱرن هنجي پنهني پيرن جي مڙن ۾ اهڙا لڪل زخم ڏيئي ڇڏيا هئا، جيڪي ٻاهران ته نظر نٿي آيا، پر اندر ئي اندر ٿي ڏکيا. هيئن هوءَ گهنڱرو ٻڌڻ لڳي ته هنجي مڙن جا لڪل زخم ڏکي پيا. انهن گهنڱرن هنجي روح ۾ به اهڙائي لڪل زخم ڏنا هئا. گهرا ۽ اندر ئي اندر ناسور وانگر وگهرندڙ ۽ ڏکندڙ! پر ڪنهن به هنجي روح جي انهن زخمن کي نه ڏٺو هو. هن پاڻ به پنهنجي روح جي انهن زخمن کي نه ڏٺو هو. پهريون دفعو رشيد هنکي انهن زخمن جو احساس ڏياريو هو. پهريون دفعو هنکي انهن زخمن ۾ سور محسوس ٿيو هو ۽ پهريون دفعو هنکي محسوس ٿيو هو ته رشيد جون ڳالهيون اهڙا ٻيا هيون، جيڪي سندس روح جا زخم چٽائي رهيون هيون. پر هنجڙا زخم چٽڻ جا نه هئا. انهن زخمن کي چٽائڻ جو رشيد هنکي جيڪو علاج ڏسيو هو، اهو هنجي وس ۾ نه هو. رشيد هن وٽ تماشين ٿي آيو هو. سنهون ۽ قدور، سهڻا ۽ وڻندڙ روش، ڪڻڪاڻن رنگ، وڏا ۽ اڻڀا وار، بت تي کاڌيءَ جو جوڙو، پيرن ۾ ڇمپل، جهڙو ڪنهن سماج-سڌار نموني جي ناول جو هيرو! هو ڪي ته هن ڏانهن ڏسي رهيو هو. هن لاءِ اها ڪا نئين ڳالهه نه هئي. سڀ تماشين هن ڏانهن ڏسندا هئا، سندن نظرون هنجي سنڌ سنڌ ۾ سيل ڪينديون هيون. ڇڇي ۽ وانگر سندس انگ انگ ۾ چٽا ڪوڙي چٽي پونديون هيون. پر هنجي نهارڻ جو نمونو ٿي پيو هو. هنجي نهار ائين هئي ڄڻ سندس سنڌ سنڌ کي اورانگهي، سندس روح کي ڇهي رهيو هو. هنجون ڳالهيون

به ڪهڙيون نه عجيب هيون. وٺندڙ، مٺيون، راحت ڏيندڙ پر ساڳي وقت سنهون سنهون سور جا ڳائيندڙ. هن پنهنجي ڳالهين سان هنڪي، هنجي روح جي زخمن جو احساس ڏياريو هو. هنجي روح جي لڪل زخمن تان ڪروندڙيون لڙيون هيون. هنجي ماءُ زيبو ٻائيءَ کي ته هو ڏٺي نه وٺندو هو. هن بازار ۾ رشيد جهڙا سڃيا، بڪيا ۽ ڏکيا انسان ڪنهنڪي ڪيئن وٺندا! ان ڏينهن هنجي ماءُ هنڪي بيميز تو ڪري ڪڍيو هو ۽ هو چئي ويو هو ته هو وري هتي پير نه پائيندو. پر هنڪي پڪ هئي ته هو ضرور ايندو، پنهنجي ڳالهين مان هنجي زخمن تي پها رکندو.

هن گهنگرو ٻڌا، سڌي ٿي بيٺي ۽ نظرون ڦيرائي سامهون طول ويهائڻ کي ٽيڪ ڏيئي ويٺل تماشينن کي ڏسڻ لڳي. سڀ هن ڏانهن ڏسي رهيا هئا. هنن جون اکيون ڄڻ ڪاسائيءَ جون ڪاٽيون هيون جن سان ڪاسائي، نازي، ڳاڙهي ۽ هٿن ۾ ترڪندڙ ۽ ڦڙڪندڙ گوشت جون ٻوٽيون ٻوٽيون ڪندو آهي. هنن جون اکيون ڳجهون هيون، جيڪي هن جون ٻوٽيون ڇڻڻ ۽ ٻٽڻ لاه، هنجي جسم جي جيتري جاگندي يونٽي لاءِ ڏيئي رهيون هيون.... استاد طبلي تي هٿ هنيون ۽ بي اختيار هنجو گهنگرو ڇمڪي پيا. گهنگرن جي ڇمڪڻ سان هنجي سُر ۾ سور ٿيڻ لڳو، پر ته به هوءُ گهنگرو ڇمڪائيندي رهي، ماپيل توريل انداز سان بت کي ورائيندي رهي. ڪڏهن سندس بت ٻڪل ميوئي سان جهنگيل ٿاريءَ وانگر جهڪي ٿي آيو ۽ ڪڏهن ڪمان وانگر ڪشجي ٿي ويو، جنهن مان سندس جوائيءَ جا ٽائيل ٿيڻ، چٽڻ ڪانسوا، ڏسڻ وارن جي سيني جي آربار هليا ٿي ويا آخري ڦيري ٻائي هوءُ گوڏو ڪوڙي هڪڙي تماشين جي سامهون ٿي ويئي ۽ هٿن کي نات جي انداز ۾ ورائي ڳائڻ لڳي.

تنهنجي رمز سهڻا مان ڇاسمجهان، آسان به آ، دشوار به آ،

تنهنجي واعدي تي اعتبار ڪهڙو، اقرار به آ، انڪار به آ.

سندس ناز، انداز ۽ آواز جي منڊل سامهون ويٺل تماشينن کي منڊي ڇڏيو. هن يڪدم کيسي ۾ هٿ وڌو ۽ پنجاهه جو نئون

نڪورو ۽ ڪڙڪندڙ نوٽ ڪڍي هن ڏانهن وڌايائين.... هو ٻه نوٽ ڪڍي ڏنو ان ڏٺو ڪري پنهنجي ناز، انداز ۽ آواز جو منڊ منڊيندي رهي ۽ پوءِ محبوبانه بي نيازيءَ سان هٿ وڌائي، نوٽ کڻي ڏسي ۽ وڃڻ اڳ ۾ ڦاسائي، هو ٻئي بيٺي ۽ جيئن ئي پنهنجي ڦري ته رشيد تي هنجي نظر پئي ۽ رشيد کي ڏسي هو انهي ڄمي بيهي رهي. رشيد سامهون واري دروازي تي ٽيڪ ڏيئي بيٺو مرڪي رهيو هو. رشيد جي مرڪ ۾ طنز ڀريل هئي ۽ هنکي ائين لڳو، ڇو رشيد هن تي ٺٺولي ڪري رهيو هو. هنجي هٿ ۾ جهليل پنجاه جو نوٽ ڏکيو، ڪنڀو ۽ پوءِ هٿ مان ڇڏائجي پٺ تي ڪري پيو. هو ٻڪدم مڙي ۽ چير ڇمڪائيندي اندرين ڪري ۾ هلي وئي.

تماشين پهرين رشيد ڏانهن نهاريو ۽ پوءِ زيبو ٻائيءَ ڏانهن نهارڻ لڳا. زيبو ٻائيءَ جون اکيون رشيد ۾ ڪٽل هيون ۽ سندس اکين ۽ منهن ۾ ڪاوڙ هئي. هن پانڊان پاسيرو ڪري رکيو ۽ پنهنجي ڪاوڙ کي لڪائي، آواز ۾ نرمي ۽ ميناج ڀري هن تماشين کي چيو، ”معاف ڪجو. اڄ زرينه جي طبيعت ٽيڪ نه آهي. ساري رات مجرو ڪيو اٿين، اڄ ڪجهه ٽڪل آهي.“

تماشين زيبو ٻائيءَ جي ڳالهه مان آڻي وڃڻ جو اشارو سمجهي ويا. بي ڪنهن ٻائيءَ جو ڪوٺو هجي ها ته اهڙي وقت تي فساد ٿي پوي ها، پر زيبو ٻائي رک رکاءَ واري هورت هئي. ساري بازار ۾ سندس عزت هئي، جهڙو تهڙو تماشين ته سندس ڪوٺي جي چائنٽ اورانگهي نه سگهندو هو. هن وٽ هميشه شريف ۽ خانداني امير ايندا هئا. پوءِ ڍائي تماشين جي هڪڙي گفتي مان هو ڪيس سڃاڻي وٺندي هئي ۽ اهڙو رويو اختيار ڪندي هئي، جو وري هو سندس ڪوٺي تي پير نه رکندو هو. هو تماشين کي عزت ڏيئي ۽ هنن کان عزت وٺي ڄاڻندي هئي.... زيبو ٻائيءَ جو اشارو سمجهي، سڀ تماشين اڻي بيٺا ۽ هڪ هڪ ٿي ٻاهر نڪرڻ لڳا. ڪنهن در کي ٽيڪ ڏيئي بيٺل رشيد ڏانهن خاڻ مان ٿي نهاريو ته ڪنهن ٿوڪ ڀريءَ مرڪ سان ٿي نهاريو. جڏهن تماشين ۽ سازندا هليا ويا ۽ پڙ پالو ٿيو ته زيبو ٻائيءَ جي سموري ڪاوڙ

اُڀري آئي پر هن شرافت کي هٿن مان وڃڻ نه ڏنو. بيٺل ۽ بردباد
آواز ۾ پڇيائين، ”ڇو آيو آهين؟“

رشيد هنجي سوال کي نظر انداز ڪري اڳتي وڌيو ۽ زرينه
جي هٿ مان ڇڏائجي پٺ تي ڪريل نئين نڪوري ۽ ڪڙڪندڙ
پنجاهه جي نوٽ کي هٿ ۾ کڻي، نوٽ ڏانهن نهاريندي چيائين،
”دڪان ڦٽائڻ لاءِ معافي ٿو گهران.“

رشيد جي آواز ۾ لڪل طنز زينو ٻائيءَ کي چيڙائي ڇڏيو
۽ سندس آواز تڪو ٿي ويو.

”مان پڇان ٿي ته هتي ڇو آيو آهين؟“

”دڪاندار خريدار کان اهو نه پڇندو آهي ته ڇو آيو آهين.
پر اهو پڇندو آهي ته ڇا ڪپيئي.“

رشيد جو جواب ٻڌي زينو ٻائيءَ جي هٿ مان وضعداريءَ
جو پلٽ ڇڏائجي ويو ۽ هن حاڪمائي انداز سان چيو، ”هتان هليو
وڃ نه ته....“

”نه ته ان ڏينهن وانگر پيغرتو ڪري ڪيندين؟“ ائين ٻئيءَ
رشيد هنجي ڳالهه کي اڌ ۾ ڪٽي ڏاڍي دير ۾ ۽ تحمل سان هنجو
جملو پورو ڪيو. ”زينو ٻائي، ان ڏينهن مان تو وٽ خلوص جي
دولت کڻي آيو هئس. پر خلوص، همدردي ۽ سچائي اهڙا ڪوٽا
سڪا آهن، جيڪي تنهنجي دڪان تي نه هلندا آهن. انڪري تو
مونکي سڄو ۽ سڌڙيو سمجهي گهران ڪڍي ڇڏيو هو. پر اڄ....
اڄ منهنجي ڪيسي ۾ دولت آهي. اڄ دنيا جي ڪا طاقت مونکي
هتان ڪڍي نٿي سگهي. هو اڳتي وڌي ويهائي تي ويٺو ۽ پلٽي
هڻي، شاهائي انداز سان چيائين، ”مجري جو بندوبست ڪيو وڃي،
اڄ اسين مجرو ڏسنداسين.“

”تڏهن اڄ تون تماشين ٿي آيو آهين؟“

”اسين سڀ تماشين آهيون ۽ هڪ ٻئي جو تماشو ٿاڏسون.“

”آخر تون چاهين ڇا ٿو؟“ زينو ٻائيءَ جي آواز مان هلڪي

بي وسي ٿي جهلڪي. رشيد ٽپ ڏيئي اٿيو ۽ هنجي ويجهو اچي،
اڪيون هنجي اکين ۾ پائي چوڻ لڳو، ”تو کي چڱيءَ طرح خبر

آهي ته مان ڇا ٿو چاهيان.“

”جڪو تون چاهين ٿو سو ناممڪن آهي.“ زيبو ٻائيءَ جي آواز ۾ سختي اچي وئي ۽ سندس ڪنڌ آڪڙجي ويو جنهن مان سندس ارادي جي پختگي ٿي ظاهر ٿي.

”دولت جي آڏو ڪابه ڳالهه ناممڪن نه آهي.“ رشيد به ساڳي ارادي جي پختگيءَ سان ورائيو. ”تون دڪاندار آهين. تنهنجو ڪم آهي اگهه ٻڌائڻ. مان خريدار آهيان. منهنجو ڪم آهي اگهه چڪائڻ. ٻڌاءُ گهڻو وٺنديءَ.“

”زرينه منهنجي زندگيءَ جي آخري موڙي آهي ۽ ڪوبه دڪاندار پنهنجي آخري موڙي نه وڪڻندو آهي.“

”تون زرينه کي آخري موڙي سمجهي، ان موڙيءَ کي واپار ۾ ميسزائي، پئسا ڪمائڻ ٿي چاهين ۽ مان هنڪي پنهنجي عزت بنائڻ ٿو چاهيان.“

”منهنجو فيصلو تون ٻڌي چڪو آهين.“ زيبو ٻائيءَ جو جواب ٻڌي رشيد بڪدم پنهنجو لهجو مٽايو ۽ آواز ۾ درد ڀري ڊرامائي انداز سان چيائين.

”زيبو ٻائي، ماڻرون ته ڏين کي خوشبختيءَ جون لوليون ڏينديون آهن. سڱن ساڻ ڪري ڏين کي سهاڳليون ٻڌائينديون آهن. تون ڪهڙي ماءُ آهين جو پنهنجي لوليءَ کي چير پارائي ٿي نچائين. پنهنجي ڌيءَ جي سهاڳ جو ڪاروبار ٿي ڪرين.“

”اسانجون ڌيئرون هر رات سهاڳليون ٻڌجي سمهنديون آهن، ۽ صبح جو ڏهاڳيون ٿي اٿنديون آهن.“ زيبو ٻائيءَ برف جهڙي ٿڌي لهجي ۾ جواب ڏنو. رشيد پنهنجي آواز ۾ وڌيڪ درد ڀري، آواز کي وڌيڪ ڊرامائي ٻڌائيندي چيو:

”ٿورو سوچ ته سهي ته سڀاڻي جڏهن زرينه کان حسن ۽ جواني کسي ويندي تڏهن ڇا ٿيندو.“

”تڏهن هنجي جواني هنجي ڌيءَ جي روپ ۾ ٽڙندي، پوءِ هوءُ مون وانگر پنهنجي ڌيءَ جي حسن ۽ جوانيءَ جو ڪاروبار ڪندي ۽ اهو چڪر ائين ئي هلندو رهندو.“

”مان هنڪي ان چڪر مان ڪيڏن ٿو چاهيان.“

”اهو ناممڪن آهي.“

زيبو ٻائيءَ جي جواب سان هنجي دل ۾ ٻڙندڙ اميد جو آخري ڏيئو به وساجڻ لڳو، هن پنهنجي ترڪش جو آخري تير استعمال ڪيو.

”مون سمجهيو هو ته تنهنجي مامتا اڃان مٽي نه آهي.

تنهنجي دل جي ڪنهن نه ڪنهن ڪنڊ ۾ اها تمنا ضرور جيئري هوندي ته تنهنجي ڌيءَ ڪنهن گهر جي عزت ٿئي، اڄ مونکي پڪ ٿي ته تون نه ماءُ آهين ۽ نه عورت، تون صرف رنڊي آهين.“

”نڪري وڃ.“ زيبو ٻائيءَ ڏانهن ڪئي. هنجو آواز ڪاوڙ جي

شدت کان ڏکي رهيو هو. سندس منهن ڳاڙهو ٿي ويو هو ۽ سندس ساهه نڪا نڪا ڪجي رهيا هئا. رشيد جي وارن آڻو اثر ڪيو ۽ زيبو تي ٿيل رد عمل کي ڏسي هنجي اميد جو ٽڪنڊڙ ڏيئو به وسامي ويو. هو ٿڪل وڪون ڪڍندو ٻاهرين در ڏانهن وڌيو. در وٽ پهچي ڪنڌ ڦيري زيبوءَ ڏانهن نهارياڻين. هڪ دفعو وري هنجي دل ۾ اميد ڪر ڪنيو، هو پٺتي موٽيو ۽ زيبوءَ جي ويجهو اچي ڏاڍي ڏکويل انداز سان ڇپائين:

”مان وڃان ٿو ۽ وعدو ٿو ڪريان ته وري ڪڏهن به

موٽي نه ايندس. مون ۽ زرينه هڪ ٻئي سان پيار ڪيو آهي. پيار ڪندڙ دلين کي هميشه لاءِ جدا ڪرڻ کان اڳ، رڳو هڪڙو دفعو اجازت ڏي ته مان آخري دفعو هن سان اڪيلائيءَ ۾ ملان ۽ هن کان موڪلايان.“

زيبو ٻائيءَ ڪو جواب نه ڏنو. رشيد کي يقين ٿي ويو ته هنجي آواز جي نمائائيءَ ۽ ڏک هن تي ضرور اثر ڪيو هوندو. ”ڇا اها آخري ملاقات هوندي.“

”ها، مان واعدو ٿو ڪريان ته وري زرينه سان نه ملندس.“

”پوءِ ڀلي وڃي مليس.“

”مهرباني. زيبو ٻائي.“

رشيد يڪدم پٺتي مڙيو ۽ تڪيون تڪيون وڪون ڪڍندو

اندرين ڪمري ۾ هليو ويو.

اندرين ڪمري ۾ زرينه پلنگ تي ڪنڌ جهڪائي ويئي هئي. رشيد جي پيرن جو آواز ٻڌي هن جهڪيل ڪنڌ مٿي کنيو ۽ رشيد ڏانهن نهارڻ لڳي. رشيد به زرينه کي ڏسي ڪمري جي در وٽ بيهي رهيو ۽ زرينه ڏانهن نهارڻ لڳو. اوچتو زرينه اوچنگار ڏني ۽ مونن ۾ منهن وجهي روئڻ لڳي. رشيد اتي ئي بيٺو رهيو. هن ننڍيون ننڍيون وڪون ڪنيون ۽ پلنگ جي پيرانديءَ واري ٿيڪ تي هٿ رکي ساڳئي ڊرامائي انداز سان چوڻ لڳو، ”اهي لڙڪا اڃان نه هار زرينه، اهي لڙڪا ان وقت لاءِ سانڍي رک، جڏهن تنهنجي ڳالڻ تي ٿڙيل جوانيءَ جا گلاب ڪوٺائجي ويندا. جڏهن تنهنجيون بانوريون سانوريون اڪيون ڏرا ڏيئي وينديون. جڏهن تنهنجي ڪمڻ وانگر ٿڙيل چهرو ڪوٺائجي ويندو، ۽ ان تي وقت جو ڪورپٽو گنهجن جو بدصورتي ۽ پوائنٽو چار اٿي ڇڏيندو. ان وقت انهن لڙڪن کانسواءِ تنهنجو ڪو ساٿي نه هوندو.“ رشيد جي ڳالهه ٻڌي هوءَ ڦٽڪي پئي. مونن مان منهن مٿي ڪري ڪنهن افساني ۾ پڙهيل جملو ورجايائين، ”ڇا تون منهنجا ڦٽ چٽائڻ نه پر ڏکائڻ آيو آهين.“

”مونکي غلط نه سمجه زرينه.“ رشيد هنجي ڀرسان پلنگ تي وهندي چيو، ”تون منهنجي محبت آهين، عزت آهين، مان توکي چير پائي نچندو ڏسي نٿو سگهان. ان ڏينهن تنهنجي ماءُ مونکي بيعزتو ڪري ڪڍيو هو. ۽ ان ڏينهن مون پڪو ارادو ڪيو هو ته وري ڪڏهن به هتي نه ايندس، پر اڄ دل هٿان مجبور ٿي وري تنهنجي درجي چائنٽ تي سوالي ٿي جهول جهلي بيٺو آهيان.“

”مون ته پنهنجو سڀ ڪجهه توکي ڏيئي ڇڏيو آهي.“

”تو ته مونکي پنهنجو سڀ ڪجهه ڏنو آهي، پر ته به ائين ٿو سمجهان، ڄڻ اڃان منهنجي جهولي خالي آهي اندر ۾ اهڙي اڃ آهي جو پيٽان ٿو ته به نٿو ڍاپان. زرينه، مان چاهيان ٿو ته تون دڪان جو سينگار نه ٿين، پر منهنجي گهر جي عزت ٿين. اسين ٻئي گڏجي هڪڙو گهر اڏيون، جنهن گهر جي اڱڻ ۾ تنهنجي چهري جو

چند ڇمڪندو رهي، تنهنجي مرڪ جي باڪ ڦٽندي رهي. مان ٽڪجي گهر ۾ پير پايان، تون مرڪي موندانهن نهارين ۽ منهنجي زندگيءَ جا سڀئي ٽڪ، سموريون ڪوڙايون لهي وڃن. ”
 ”منهنجي دل به چوي ٿي ته هن گندگيءَ مان نڪران پر امان....“

”جڪا ماءُ ڌيءَ کي ويڪاءُ مال سمجهي روز هن تي واڪ ڏياري، ان ماءُ جي ڪري تون منهنجي محبت ۽ شريفائي زندگيءَ کي ٿي نڪرائين.“ رشيد زرينه جي ڳالهه. اڌ ۾ ڪتي ٽپ ڏهڻي اٿي بيٺو ۽ جوش ۾ هيائين، ”زرينه جي واقعي توکي مونسان محبت آهي ۽ جي واقعي تون هن گندگيءَ مان نڪري شريفائي زندگي گذارڻ ٿي چاهين، ته هوءَ اڄ رات هلي اچجان ۽ مان ٻين کان ٽن لڳي تائين اسٽيشن تي تنهنجو انتظار ڪندس.“
 آخري اکر چئي هو در ڏانهن وڌيو ۽ تڪا تڪا قدم کڻندو ٻاهر نڪري ويو.

رات جو ڏيڍ لڳي زرينه بيگ کڻين ۽ پير پير ۾ کڻندي پنهنجي ڪمري مان نڪري ٻاهرين ڪمري ۾ اچي بيٺي. ڪمري ۾ ٻاٽ اونداهي چاٺيل هئي. ان ڪمري ۾ مجرو ٿيندو هو ۽ رات جو جڏهن سٺي وڃندي هئي، تماشين هليا ويندا هئا، تڏهن منجي ماءُ ساز ۽ طول ويهاڻا پاسرا رکي، در جي ڀرسان ڪٽ وجهي سمهندي هئي. هينئر به ماڻس در جي ڀرسان ڪٽ تي ستل هئي ۽ هنڪي ڊپ هو ته مٿان ماڻس سندس پيرن جي آواز، يا در کولڻ جي ڪڙڪي تي جاڳي نه پوي، هوءَ ڌڙڪندڙ دل سان اونداهيءَ ۾ اندازي سان پير کڻندي اڳتي وڌي. ماءُ جي ڪٽ وٽ پهتي ته منهنجي دل ايتري ته زور سان ڌڙڪڻ لڳي جو هنڪي پڪ ٿي وئي ته سندس دل جي دهڪي جي آواز تي ماڻس جاڳي پوندي... ڪٽ وٽان لنگهي هوءَ در وٽ پهتي ته اوچتو ڪمري جي بتي ٻري پئي، هنڪان ذري گهٽ رڙ نڪري وئي. هن چرڪي ڦري ڏٺو. سامهون

سندس ماءُ ٻيڻي هئي.
 ”امڙ پيڪاڻو گهر ڇڏڻ کان اڳ ماءُ سان ملي ته وڃ.“
 هنجي هٿ مان بيگ ڇڏائجي وئي ۽ هو ٻوڙندي ماءُ جي
 سيني سان اچي لڳي ۽ اوچنگارون ڏيئي روئڻ لڳي. مائٽس سندس
 مٿي تي هٿ ڦيريندي چيو.

”شل سڪين رهين، سدا سهاڳڻ رهين. ڪهڙي ماءُ آهي
 جيڪا پنهنجي ڌيءَ جي سهاڳڻ ٿيڻ ۾ آرهه ٿيندي. پر ڌيءَ اسانجي
 زندگيءَ جي ٻيڙي جنهن ڪن ۾ ڦاٿل آهي تنهن مان ڪڏهين
 به نڪري نٿي سگهي، اسان دڪان جو سينگار ته ٿي سگهون ٿا پر
 گهر جي عزت ٿي نٿا سگهون.“
 ”امان رشيد مونسان واعدو ڪيو آهي ته هو مونکي پنهنجي
 گهر جي عزت بڻائيندو.“

”هر عورت پنهنجي جيءَ ۾ جاءِ جوڙيندي آهي ۽ ان جاءِ
 جي ڳولا ۾ ساري حياتي رڻندي آهي. مون به پنهنجي جيءَ ۾ جاءِ
 جوڙي هئي ۽ ان جاءِ جي ڳولا ۾ تـوـوانگر آڏيءَ رات جو گهران
 نڪتي هيس، مون به تـوـوانگر ڪنهنجي واعدن تي ويساهه ڪيو هو
 پر مونسان ويساهه گهاتي ٿي ۽ مان رڻي رڻي ڌڪا ٽاپا کائي واپس
 موٽي آيس.“
 ”امان، رشيد اهڙو نه آهي. هو مونسان ڪڏهين به ويساهه
 گهاتي نه ڪندو.“

”هيءَ دنيا ڪوڙ جي بازا آهي، جتي واعدن ۽ ويساهن سان
 ڪوڙ جو ڪاروبار هلندو آهي.“
 ”امان....“

”مان توکي جهليان نٿي ڏي، مان ته چاهيان ٿي ته شرنايون
 وڃائي پنهنجي ڌيءَ جي شادي ڪريان. تنهنجيون سرتيون سهر
 ڳاڻن ۽ تون ڪنوار ٿي، پنهنجي گهوت جي ڀڳ جي چانو ۾
 پيڪاڻي گهر جي چائنٽ ٽپن. پر اسانجي ته چچ به ائين نڪرندي
 آهي، چچ ميت پئي نڪري وڃ ڌيءَ، دير ٿيندي هوندو، گهوڻهين
 انتظار ڪندو هوندو. ٻيو ڏاج ته ڏيئي نٿي سگهان، هي ويهين هزارين

جو چيڪ اڻيئي شايد وقت ناوقت تي ڪم اچي وڃيئي.“
 ”امان.....!“ هنجي دل جي اڻاه اونھائين مان آواز نڪتو
 ۽ هن وري ماءُ کي گهرائڙي پاتي ۽ وري سندس اکين مان لڙڪ
 وهڻ لڳا.

زرينه پلاستڪ جا رنگ ٻرنگي گل، گل دان ۾ سڃايا ۽ پوءِ
 گلن مٿان ڪنڌ جهڪائي، اونھون ساه ڪڍي چيائين:
 ”جنهن گل ۾ خوشبوءِ نه هجي، اهو گل ئي ڪهڙو.
 گلدانن ۾ پلاستڪ جا گل سڃائي، ماڻهو ڪيئن نه پنهنجو پاڻ کي
 دوکو ٿو ڏي.“

رشيد پريان سوٽ بوٽ پائي صوفي تي ويٺو هو. سندس
 منهن مان اندر جي اڻ ٿي بڪي، زرينه جي ڳالهه ٻڌي هن ٿڌو ساه
 کنيو ۽ ڪنڌ صوفي جي ٽيڪ تي رکي، ڇت ڏانهن نهاريندي
 چيائين:

”تمناؤن ۽ خواب به پلاستڪ جا گل آهن، جنکي ماڻهو
 پنهنجي دل جي گلدان ۾ سڃائيندو آهي.“
 رشيد جي آواز مان بڪندڙ ڏک ۽ مايوسيءَ کي محسوس
 ڪري زرينه هن ڏانهن نھاريو ۽ پوءِ ساڙهيءَ جا پتلو سنڀاليندي
 رشيد جي پٺيان بيٺي ۽ ٻئي هٿ صوفي تي رکي، رشيد جي مٿان
 جهڪي منهن هنجي منهن جي ويجهو اُٿي چيائين:
 ”رشيد، تون اسانجي تمناؤن ۽ خوابن کي پلاستڪ جا گل
 ٿو سڏين؟“

”ها زرينه، منهنجون اميدون ۽ منهنجا خواب منهنجي دل
 جي گلدان ۾ سڃايل پلاستڪ جا گل آهن، جن ۾ ڪا خوشبوءِ
 ڪانهي. ڪڏهن ڪڏهن ته اهي گل ڪندا ٿي منهنجي هٺيان ۽ ۾
 ڇپندا آهن. مون خواب ڏٺا هئا ته توسان شادي ڪندس، نوڪري
 ڪندس ۽ ٻئي گڏجي آدم ۽ هوا وانگر پنهنجي جنت آڏينداسين.
 اسانجي شاديءَ کي به مهينا ٿي ويا آهن. ٻن مهينن کان هن هوٽل
 ۾ رهيا پيا آهيون ۽ ٻن مهينن کان تنهنجي ٽڪرن تي پلجي رهيو

آهيان.“

رشيد جي آخري اڪرن هنڪي ڏکڻي ڇڏيو. ڏاڍي ڏکيل آواز ۾ چيائين، ”ڇا تون مونکي ڌاريون ٿو سمجهين جو اهڙا اکر ٿو وٺان ڪڍين. مان تنهنجي آهيان، منهنجو سڀڪجهه تنهنجو آهي. پريشان نه ٿي، دل نه لاه، نوڪري به ملي ويندي.“

”عورت ماضيءَ ۾ جيئندي آهي ۽ مڙد مستقبل ۾ جيئندو آهي. منهنجو مستقبل ڇا آهي. اهوئي نه، ته ساري زندگي تنهنجي پسن تي گذاريان ۽ جڏهن تنهنجا پئسا ختم ٿي وڃن، تڏهن ڪا معمولي نوڪري ڪري ٻين هزارين ۽ لکين انسانن وانگر گرم نام ۽ نهايت ئي غير اهم زندگي گذاريان، نه مان اهڙي زندگي نه گذاريندس. مان پنهنجو آئيندو اڏڻ ٿو چاهيان. پنهنجي مستقبل لاءِ ڪجهه نه ڪجهه ڪرڻ ٿو چاهيان. ڪجهه ڏينهن اڳ دوستن جي صلاح سان لکين روپين جي ٺيڪي جو ٽينڊر پريو هوم. اهو ٽينڊر پاس ٿي ويو آهي. ٻن ٽن ڏينهن ۾ ڪم شروع ڪرڻو آهي. پر مون وٽ پائي به ڪانهي.“

”پريشان ڇو ٿو ٿين، الله سڀ چڱي ڪندو. گهڻا پئسا گهرجن ٿي.“

”لکڻ جو ڪم آهي، گهٽ ۾ گهٽ اڌ منو لک ته هجي جو ڪم شروع ڪري سگهان. پوءِ بل ملڻ شروع ٿي ويندو ۽ ڪم پيو هلندو.“

”ايترا پئسا مون وٽ ٿي ويندا. پنجويهه هزار بئنڪ ۾ آهن. ويهين هزارين جو امان چيڪ ڏنو هو. ٻيا زيور آهن، تون زيور وڪڻي بئنڪ مان پئسا ڪيرائي پنهنجي نالي بئنڪ ۾ رکراءِ ته جيئن ڪم ۾ هٿ نه منجهي.“

”زرين، مان مڙد آهيان. مڙد زالن کي زيور پارائيندا آهن. زالن جا زيور لاهيندا نه آهن.“

”تو مونکي شرافت جو زيور ٻارايو آهي، اهو زيور نه لاهجان. ان زيور کانسواءِ مونکي ٻيو ڪوبه زيور نه گهرجي.“

رشيد انڪار ڪندو رهيو ۽ زرين کيس مڃائيندي رهي.

آخر زرينه جي گهڻي آزي نيزاريءَ کانپوءِ رشيد سندس زيور ۽ پئسا وٺڻ لاءِ راضي ٿي ويو. زرينه هنڪي زيورن جي پيٽي ۽ پئسن جو چيڪ اڏي ڏنو. رشيد چيڪ ۽ زيور وٺي زرينه کان موڪلائي گهر مان نڪتو ۽ زرينه عهوفي تي آهلي ايندڙ خوشين جي خوانن ۾ گم ٿي وئي.

صبح جو سوير در کڙڪيو، زيبو ٻائيءَ اڻي در کوليو ته هن کان ڏانهن نڪري وئي. هنجي سامهون زرينه بيٺي هئي.

”زرينه تون! تون هتي ڪيئن.“

زرينه يڪدم اڳتي وڌي، ماءُ جي سيني سان اچي لڳي ۽ اوچنگارون ڏيئي رئڻ لڳي، زيبو ڏييءَ کي پاڪر ۾ جهليو ۽ کيس سهارو ڏيئي اندر وٺي آئي.

”ڇا ٿيو ڏيءَ.“

”ڪجهه نه امان. مان رستو ڀڄي وئي هيس. هينئر رلي رلي پنهنجي منزل تي موٽي آئي آهيان.“

”رشيد ڪيڏانهن ويو؟“

”هو پنهنجي منزل ڏانهن موٽي ويو ۽ مان پنهنجي منزل ڏانهن موٽي آئي آهيان. تو چيو هو ته: هيءَ دنيا ڪوڙ جي بازار آهي جنهن ۾ واعدن ۽ ويساھن سان ڪوڙ جو ڪاروبار ٿيندو آهي. هوبه وڻجارو هو ۽ وڻج واپار ڪري هليو ويو.“

”پر ڏيءَ...“ هنڪي سمجهه ۾ نه آيو ته پنهنجو جملو ڪيئن ٻورو ڪري.

”امان،“ هن ڀريل آواز سان چيو، ”مونکي هنج ۾ لڻاءُ. مان ڏاڍي ٽڪجي پئي آهيان.“ هن ڏاڍي آهستيگيءَ سان ننڍڙي ٻار وانگر ماءُ جي هنج ۾ ڪنڌ رکيو ۽ روئڻ لڳي.

اڄ وري زيبو ٻائيءَ جي ڪوٺي تي محفل متل هئي. تماشيين طول ويهائڻ کي ٿيڪ ڏيئي ويٺا هئا. اڄ وري طبلي تي هٿ لڳو ۽ بي اختيار زرينه جا گھنگرو ڇمڪي پيا. اڄ وري هو

ماپيل توريل انداز سان بت کي ورائندي رهي. ڪڏهين سندس بت پڪل ميوِي سان جنهجهيل ٿاريءَ وانگر جهڪي ٿي آيو ۽ ڪڏهين ڪماڻ وانگر ڪشجي ٿي ويو، جنهن مان سندس جواڻيءَ جا تير، چٽڻ ڪانسواءِ ڏسڻ وارن جي سينن جي آر پار هليا ٿي ويا. آخري ڦيري پاڻي هوءَ گوڏو کوڙي هڪڙي تماشين جي سامهون ويئي ۽ هٿن کي نات جي انداز ۾ ورائي ڳاڻڻ لڳي.

”تنهنجي رمز سهڻا مان ڇا سمجهان، آسان به آ دشوار به آ، تنهنجي واعدي تي اعتبار ڪهڙو، اقرار به آ، انڪار به آ.“

ادب جو زوال، قوم جي زواليت جي نشاندهي ڪري ٿي.
- جان وولف گيبنگ

هڪ غلام پريس پيئي مهلڪ آهي. اها نه رڳو حقيقتن کان بي خبر رکي ٿي، پر تباهي ڏانهن به ڌڪي ٿي.
- چارلس ڪالب ڪالت

پريس تي پابندي وجهڻ، هڪ قوم جي بيمعزتي ڪرڻ آهي. ڪتابن پڙهڻ تي پابندي، اهوئي ظاهر ڪري ٿي عوام کي بيوقوف يا غلام بنايو پيو وڃي.
- ڪلاب انڊرائڻ

سرٽيفڪيٽ

”جيئي سنڌ.“ پهرين ايندڙ چوڪري، ڊاڪٽر سان هٿ ملائيندي
چيو.

”سدا جيئي، سدا جيئي.“ ڊاڪٽر بهڪندي جواب ڏنو.
”جي چوڪري به ڊاڪٽر سان هٿ ملايو.
”ويهو اڌل ويهو.“

”سائين مهرباني.“
”خوش چڱا پلا، جوڙ. تارا.“
”سائين خير هوندو.“
”ڪيئن اچڻ ٿيو آ؟“

”سائين گهڻي وقت کان توهان سان ملڻ جو شوق هو، پر
ڊپ ٿيندو هو ته توهين وڏا ماڻهو، ناراض نه ٿيو ته هر ڀيرو ملڻ
جو آيا آهن.“ پهرين چوڪري چيو.

سارو وقت پهريون ئي ڳالهائيندو رهيو. ٻيو ماڻ رهيو.
”نه بابا، مان انڪري ناراض ڇو ٿيندس.“ ڊاڪٽر ورائيو.
”گهڻي عرصي کان توهان جون ڪهاڻيون، اخبارن ۽
رسالن ۾ پڙهندا رهيا آهيون. ڏاڍو وڻندڙ آهي، ڏاڍو متاثر
ٿيندا آهيون.“

”اها.“
”توهانجا شايع ٿيل ڪتاب پڻ پڙهيا اٿئون. خوشامند
ڪانهي، توهين سنڌ جا بهترين اديب آهيو.“
”مهرباني.“

”توهان جهڙن سنڌ دوست ماڻهن ۾ ئي سنڌين جون اميدون
آهن. اسانکي توهان تي ناز آهي.“

ڊاڪٽر پنهنجي مرڪ لڪائي نه سگهيو.
”پر اڌل، توهان پنهنجي واقفيت ته ڪرائي ڪانه؟“

”سائين اسين گورنمينٽ ڪاليج جا شاگرد آھيون.“

”ڪھڙي ڪلاس ۾؟“

”سائين بي۔اي ۾.“

”اڙي.... ڏسو مان سنڌي لڄڻ وساري وينس. مهمانن کي

چانهه جي صلاح به ڪونه ڪير.“

”نه سائين، چانهه جي تڪليف نه ڪريو. اسين هينئر پي

يا آھيون.“

”حجاب نه ڪڄو.“

”نه سائين، حقيقت ۾ اسان چانهه پيئي آھي.“

”پلا لکن پڙھڻ سان به شوق اٿو، منهنجو مطلب آھي

ڪورس کان سواءِ؟“

”سائين پڙھڻ سان ته آھي، باقي لکن ڪونه اچير. البت

نومي هلچل سان چڱو واسطو رھيو آھي.“

”اڃا.“

”ها سائين. مان پنهنجي ڪاليج ۾ جيئي سنڌ، شاگرد

جماعت جو مکيه ڪارڪن بڻي رهيو آھيان. ڪاليج يونين جي

چونڊن ۾ منهنجو وڏو هٿ هوندو آھي. ۽ جيئي سنڌ وارن کي

ڪٽرائڻ جي پوري ڪوشش ڪندو آھيان.“

”ڏاڍو سٺو.“

”ها سائين، اهو ته اسانجو فرض آھي. اسين سنڌي به سنڌ لاءِ

نه ڪنداسون ته ٻيو ڪير ڪندو؟ مان ته ٿوڍي چوڪرن کي

چوندو آھيان ته حڪومت جا پئو نه بنجو، پر عوام جا پئو بنجو.

اسانکي هتي جي عوام کي پنهنجي حقن جو احساس ڏيارڻ، حقن لاءِ

لڙڻ ۽ حقن حاصل ڪرڻ لاءِ تيار ڪرڻو آھي.“

”توهان شاگردن کي بهراڙي ۽ ۾ وڃي ڪم ڪرڻ گهرجي

بهرڙي ئي سنڌ جي اصل طاقت آھي.“

”ها سائين، مان پاڻ جماعت ۾ رت پيش ڪرڻ وارو آھيان

ته اسين جتنا ٺاهي، گهٽ گهٽ ۾ وڃي ماڻهن ۾ شعور جاڳايون.“

”واھ واھ.“ ڊاڪٽر جي چھري تي خوشيءَ جا اھڃاڻ

نظر آيا. هو چوڪري کان متاثر ٿي رهيو هو.
 ”سائين، اهي سڀ توهانجون دعائون ۽ توهان جهڙن جي
 رهنمائي آهي.“

”بابا، مونکي ايڏو نه پڏايو. مان ته رواجي ماڻهو آهيان.“
 ”سائين، مان پنهنجا حقيقي جذبا بيان ڪري رهيو آهيان.“
 ”ها ڀلا ڪاليج جو ماحول ڪيئن آهي، پڙهائي ۽ جو ڪهڙو
 حال آهي؟“

”سائين پناهه ڳير تعصب لڳايو ويٺا آهن، سو فري شپون ۽
 اسڪالرشپون پنهنجن کي ڏياريو ڇڏين، باقي غريب ۽ حقدار
 سنڌي شاگرد پاڻون کائيندا وڌن.“

”پوءِ توهان ان بابت ڪجهه ڪيو ڪونه ٿا؟“
 ”ها سائين، گهڻو ڪجهه ڪري رهيا آهيون. جماعت
 طرفان ان ڳالهه کي ڪيو اٿئون. سائين، ان کانسواءِ ٻيون ڀڄ
 ڪيتريون اسان سان ڏاڍايون آهن. امتحان ۾ به اسانکي نقصان رسائڻ
 جي پوري ڪوشش ڪئي وڃي ٿي. اجهو منهنجو پنهنجوئي مثال آهي.
 پرنسپال کي خبر آهي ته مان جيئي سنڌ شاگر جماعت جو
 مکيه ماڻهو آهيان. ڪجهه جماعت جي جلسن، جلوسن جي سلسلي
 ۾، ۽ ڪجهه بيمار پوڻ ڪري، منهنجي حاضريءَ مان ڪجهه
 ڏينهن کڻي پيا آهن. بس هاڻي انهيءَ ڳالهه کي بهانو بنائي، پرنسپال
 منهنجي امتحان جو فارم ٺٽو ڀري ۽ منهنجو سال ٿو وڃائڻ چاهي.“
 ”هون.“ ڊاڪٽر چيو، ”ته پوءِ جيترا ڏينهن تنهنجا ڪتن
 ٿا، اوتري ڏينهن جو مان توکي بيماريءَ جو سرٽيفڪيٽ ٿو ڏيان.
 پوءِ تنهنجي پرنسپال کي تنهنجو فارم رد ڪرڻ جو نه عذر رهندو
 ۽ نه اختيار.“

”نه سائين، مان توهانکي اهڙي تڪليف ڏيڻ مناسب نٿو
 سمجهان.“

”نه بابا، تڪليف ڪهڙي آهي. اهڙي وقت به مان توجهڙي
 مڃاڻ ڪي ڪم نه آيس ته ٻيو ڪڏهن ايندس.“
 ”سائين....“

”بس، تون ٻڌاءُ گھڻا ڏينهن کڻن ٿا؟“

”سائين... ٽيهه ڏينهن.“

ڊاڪٽر رجسٽر ۾ داخل ڪئي، سرٽيفڪيٽ لکيو ۽ هنڪي ڏنو.

”سائين هيءُ ته توهان وڏي مهرباني ڪري ڇڏي. سائين

في گھڻي ڏيان؟“

”تو کان في نه وٺي. توجهڙن نوجوانن جي في قوم جي

ڪندي آهي.“

”سائين، توهانجا لک لک احسان. چڱو سائين، جيئي سنڌ.“

”سدا جيئي!“

ٻئي چوڪرا اسپتال کان ٻاهر آيا.

ٻئي چوڪري، پهرين چوڪري کي چيو: ”اڙي پٽي! تون

ته ڪڏهن ڪو رسالو پڙهين نه ڪتاب، نه ادب سان واسطو، پوءِ

تو ڊاڪٽر صاحب کي ڪيئن چيو ته: بهترين اديب آهيو ۽ بهترين

قومي ڪهاڻيون لکندا آهيو. تنهن کانسواءِ ان ڪوڙ هٿل جو به

ڪهڙو ضرور هو، ته تون جيئي سنڌ جو ڪارڪن آهين، حالانڪ

تو نه ڪڏهن ان تحريڪ ۾ حصو ورتو، نه تو وٽ قومي جذبو آهي.“

”مون ٻين کان ٻڌو آهي ته ڊاڪٽر صاحب ڪهاڻيڪار

آهي ۽ قومي خيالن جو آهي.“

”پر به هيترو ڪوڙ ۽ لٻاڙ ڇا لاءِ؟“

”سرٽيفڪيٽ حاصل ڪرڻ لاءِ.“

Gul Hayat Institute

پريس -رور آزاد هٿل گهرجي. آزاد پريس ڪميٽيون ٿي

خراپيون دور ڪيون آهن. جيڪڏهن گورنمينٽ پريس کي پاڻ ڏانهن

ناراض ڏسي ته پريس تي سختي ڪرڻ بلران، پنهنجو تجزيو ڪري

ان تي انهيءَ جو ڪارڻ ملي ويندو.

- ٿامس ارسڪن

روح جا ريل

چانه جو خالي ڪوپ ميز تي رکڻ لاءِ مڙيس ته هڪڙي چوڪريءَ کي دروازي جي اڌ ڪليل ٽاڪن جي وچ ۾ بيٺل ڏسي چرڪي پيس. ڪوپ هٿن مان ڪرندي ڪرندي ٻڃيو هو. منهنجي دل تيزيءَ سان ڌڙڪڻ لڳي. ساهه گهٽجي ويو. نڙي خشڪ ٿي وئي. زبان تارونءَ سان اڙڪي پئي. هوش سنڀالي ڏانهس نهاريم. مون کان بي اختيار نڪري ويو، ”او، شازيه تون!“ پنهنجي حالت زوريءَ لڪائڻ لاءِ مڙڪي ڏنم. حالانڪ منهنجي دل اڃان تائين ڌڙڪي رهي هئي، کيس چيم، ”ٻاهر ڇو بيٺي آهين، اندر اچ.“

هوءَ اندر هلي آئي، منهنجي ساڄي پاسي پٽ سان لڳل هوفي تي ويهي رهي. هڪ نظر مٿس وڌم، وار وڪري منهن تي وري آيا هئس. منهن خزان جي چٽيل پنن وانگر هيٺو ٿي ويو هوس. آڪيون رنج ۾ رلي ويل هرئيءَ وانگر وياڪل ٿي ويون هئس. هوءَ تڪڙا تڪڙا ساهه کڻي رهي هئي. پيلو رنگ وڇوڙي جو رنگ آهي. کيس پيلو وڳو پهريل ڏسي منهنجي دل ڪنهن اڻڄاتل خوف کان گهٽجڻ لڳي. پر وري پاڻ کي آٿت ڏيندي سوچيم: اهي ڏندڪٽائون آهن. ڪوڙ آهن. انهن گالهين جي حقيقت سان پري جي به ماڻهي ڪانهي. سودائي دل کي سمجهائيندي پرچايم. پڙهيل ماڻهو انهن غير سائنسي ڏندڪٽائن تي اعتبار نه ڪندا آهن. آءٌ پڙهيل آهيان. انهيءَ ڪري ڏندڪٽا تي اعتبار نه ڪيم ۽ سندس ڪپڙن تان نظرون هٽائي ڇڏيم. هوءَ سڄي ٽنگ کاٻيءَ تي ورائي ڪندڙ صوفي جي ٽيڪ تي لاڙي. خلا جي رهواسين وانگر ٻولارن ۾ ڪجهه گولي رهي هئي. رکي رکي هنجي اکين ۾ لڙڪ لڙي پئي آيا. مون کي هنجي پريشانِي سمجهه ۾ نه پئي آئي. کيس ائين وڃايل وڃايل ڏسي چيم، ”شازي پاڻ کي هن گهٽ مان ٻاهر هلي گهرجي. سير به ٿي ويندو ۽ تنهنجي دل به...“

خاموش رهي. ڪوبه جواب نه ڏنائين. هيٺيون چپ ڏندن هيٺ ڏئي مانيڪي رهي.

ڪجهه دير کانپوءِ وري چيم، ”اڃا به بور نه ڪر شادي هل ٻاهر هليون.“

ساڳيءَ طرح چٽ ۾ گهوريندي رهي، جن ڪجهه ٻڌوئي نه هئائين. شازيه جي خاموشيءَ مونکي هڪاري الجھن ۾ وجهي ڇڏيو. ڪجهه به سمجهه ۾ نه پئي آيو، ماڻ ته مرڳوئي ڪاڻ پئي آئي. ماحول تان ماڻ جي دڙ لاهڻ لاءِ ساڻس چرچو ڪيم، چيم، ”عورت ۽ ماڻ!“ هميشه جيان چيٽائيندي چيو مانس، ”هروڀرو پنهنجي برادريءَ جو رڪارڊ خراب نه ڪر.“

هن هميشه وانگر ورائي ڪونه چيو ته، ’توهين مرد ته بنهه ٻوٽ ٻڌيو ٻيا هلو.“

مون وري ڳالهائون چيم، ”ڪجهه ته ڳالههءَ شادي، ڏس ڏس پائڪرافٽ جي چاچي ٿيندي وڃين.“

هوءَ سينجي وئي. چپ ٿورا چريس.

پنهنجي ڪوشش جاري رکندي چيم، ”شادي، ڪجهه ته ڳالهه، مونکي ٻڌ آهي ته ڦاٽي نه پوين.“

شايد منهنجي ڳالهه نه وٺيس، منهن هٿن ۾ لڪائي سڌڪي پئي. گهڙي پاڪ ۾ اکين جو پاڻي آگرين جي چيرن مان نارا ڪري وهڻ لڳس. نٿي ڄاتو ته منهنجي ٿورڙي مذاق جو ايڏو اثر وٺندي. پنهنجي ٿوڪن تي پڇتائيندي چيم، ”شادي، اڄ توکي ڇا ٿي ويو آهي.“

ڏٺو، اسي ورهين جي ٻوڙهيءَ وانگر هيٺ جهڪي آئي سامهون سڌڪن ۾ وڇڙي رهيو هوس. مون کان سندس اها حالت ڏئي نه ٿي. ڏانهس وڌي ويس. مٿي تي هٿ رکي چيو مانس، ”ڇا ڳالهه آهي شادي، تون اڄ ايڏي پريشان ڇو آهين؟“

”هر ڪنهن جو پنهنجو نصيب.“ سڌڪن وڇڙيل آواز ۾ چيائين، ”منهنجي دل ۾ درد جو سمنڊ چوليون پيو هڻي ڀاءُ ۽ مري ويندس.“

هنجی گہان نان لڙڪ لارون ڪري وهڻ لڳا. دل مان درد جي ست اڀريس هوءَ سڄي وڻجي سٽجي وئي. هيٺيون چپ ڏندن ۾ ڀڪوڙي ڇڏيائين. شازيه جي اها حالت ڏسي منهنجي دل ڪنل پڪي وانگر ڦٽڪڻ لڳي. تڙپندي چيو مانس، ”پاڻ تي اهڙو ظلم نه ڪر. ٻڌاءَ شازي، ڪنهن تنهنجي دل ڏکوئي آهي.“

اڪيون اگهي، آلا چپر ڪڍي مونڏي ڏنائين، سندو هڪ وار وري بند ٿوڙي هليو. ڏڪندڙ چپن سان چيائين، ”دل جو مندر ڀري پوندو آهي ته اميدون واريءَ جا دڙا ٿي وينديون آهن. آرزوئن جي لاشن تي ڪوبه اميدن جا ڏيڻا ڪونه ٻاريندو آهي.“ رڻي جي پلڙ سان اڪيون اگهندي چيائين، ياد اٿئي عاصم، تو هڪ دفعي چيو هو: هن دنيا ۾ ڪير به ڪنهنجو ڪونهي. هتي ”ڪوبه عيسائي جي سوري تي ڪونه لٽڪندو آهي.“

ورائيس، ”ماضيءَ کي نه موٽاءَ شازي، مونکي سڀڪجهه ياد آهي. پر تون اڄ اهي ڳالهون چو پئي ڪرين.“ منهنجو آواز ڀرجي آيو. چير، ”ونڪان به ڳالهه ٿي رکين.“

هوءَ ماڻ، ساڳيءَ طرح اداس. کيس خاموش ڏسي چير، ”آءُ تنهنجو ڀاءُ آهيان شازي، مونکي پنهنجو دوست سمجه.“

هوءَ پنهنجي وجود کان بي خبر، صوفي تي مٿو ٽيڪي ڪاشيءَ جي سرن ۾ گهوري رهي هئي. سڄو بت ساڻو ٿي ويو هوس. ڊگهو سامه ڇڏيندي چيائين، ”زندگي ڪيڏي نه رنگين آهي...! ڪيڏي نه پريڻ!“

شازيه کلڻ جي ڪوشش ڪئي، مونکي هنجو کلڻ بي مهلو لڳو. پنهنجي ڳالهه جاري رکندي چير، ”تو پنهنجي پريشانيءَ جو سبب نه ٻڌايو.“

ڇت مان اڪيون ڪڍي، ويران نگاهن سان مونڏانهن بهاري چيائين، ”ڪيڏو نه پيارو رشتو آهي ڀاءُ ۽ ڀيڻ جو! مصور ۽ مسرت وڏيون خوشنصيب آهن.“

سندس ڏکڻيل دل کي آڻت ڏيندي چير، ”مون توکي

ڪڏهن به هنن کان گهٽ نامي سمجهيو.“
”سمجهڻ ۽ هٿ ۾ فرق هوندو آهي عاصم.“ هن يڪدم ورائيو.

”اهي فرق ماڻهن جا ٺاهيل آهن. مون پاڻڪي انهن ٻنڌڻن کان هميشه آزاد سمجهيو آهي.“ ٻنن تي ٽٽڪي هڻي چيو مانس، ”شازي، مون توکي ڀيڻ چئي سماج کان بغاوت ڪئي آهي.“
کيس دلداري ڏيندي چيو، ”مون تقدير سان جنگ جوئي آهي. مان وقت جي واڳ ورائي وٺندس. منهنجي هوندي تون ڪوبه غم نه ڪر.“ شازي جي اکرن منهنجو اندر اڌ ڪري ڇڏيو هو. درد کي دٻائي فقط ايترو چئي سگهيس ”شازي، مونکي سمجهڻ جي ڪوشش ڪر.“

اٿل کائي چيائين، ”ايڏو فريب کائي، اڃا سمجهڻ جي ڪوشش ڪريان. عاصم دل جو مندر هڪ وار ڀرندو آهي نه وري جڙڻ مشڪل هوندو آهي.“

دل تي تري آم هو ڏينهن، شازي ڪجهه ڊڄندي ڊڄندي چيو هو: ’پاءُ پنهنجي دل نه الله ٿو ڄاڻي.... پر ماڻهو....‘
سندس ڳالهه ڪٽيندي چيو هو: ’ڪاري عينڪ پائڻ سان اڇا ڪپڙا ڏسي نه سگهبا آهن. چور کي سڄي دنيا چور نظر ايندي آهي، ماڻهن جو وات ۽ دريا جو منهن، ڪڏهن به بند ٿيڻو ناهي.‘
کيس دلداري ڏيندي چيو هو، ’شازي مون توکي ڀيڻ چيو آهي. مونکي تنهنجي عزت به مصور ۽ مسرت وانگر عزيز آهي.‘
اڄ شازي منهنجي دل ڇيري ڇڏي هئي. اندر جي آڱ منهنجي وجود کي جلائي رک جو ڍر ڪري ڇڏيو سوچيم: عورت ذات ڪيڏي نه خود غرض آهي. خاوشيءَ کي ٽوڙيندي شازي چيو، ”جيڪي ٻڌو اٿم، ڪنن تي اعتبار نٿو اچيم. بحر حال مونکي توکان ڪا شڪايت ڪانهي، دلفريب دعا ڏيڻ، توهان مردن جي فطرت آهي.“

”مونکي ايڏو الزام نه ڏي شازي، تون آخر چوڻ ڇا ٿي ڇهين.“ مونکان ذري گهٽ رڙ نڪري وئي. هٿ ٻڏي چيو مانس،

”مان اڳيئي ويڊيل آهيان شازي، مونکي وڌ نه ڏي.“
 ڀٽ تي ٽنگيل موهڙ جي ڌڙي جي تصوير ڏانهن نهاريندي
 شازيه چيو، ”ماسيءَ چيو آهي، امان کي ته، عاصم کي شازيه سان...“
 هوءَ وڌيڪ ڪچي ڪونه سگهي، ڄڻ ڪنهن چپ سبي ڇڏيا هئس.
 زهر ۾ ٻڌل هڪ تير مونتي اڇاي ڪنڌ هيٺ ڪري ڇڏيائين
 ڪنن جون ٻاٻڙيون ڳاڙهيون ٿي ويس.

شازيه جي ڳالهه نان مونکي ڪل اچي وئي. مٿس رحم اچڻ
 لڳم. ۽ رحم اچڻ به گهرجي. ڏسون، ڪيڏڙي ڳالهه تي پنهنجي
 ڪهڙي حالت ڪري ڇڏي هئائين، ڪل روڪيندي چيم، ”جيتوڻيڪ
 مون ائين چيو ناهي، پر مونکي انهيءَ کان انڪار به ڪونهي.
 مان يڪدم سنجيده ٿي ويس. چيم، ”ڇڻ شازي توکي مونسان
 محبت ڪانهي.“

شازيه تڙبي اٿي. ڀرون گهٽجي ويس. چپ پڪوڙي ڇڏيائين.
 ڏندن کي ڪرڻيندي چيائين، ”ڪيڏو نه سچ چيو ٿي خالد....!..
 دغاباز.... فريبي....“ هوءَ اٿي بيٺي. هنجون ٽنگون ڏکي رهيون
 هيون. ڪاوڙ ۽ نفرت کان سڄو منهن ڳاڙهو ٿي ويس. هوءَ روئي
 پئي. ساهه لڪي ۽ اٽڪي پيس. سهڪندي چيائين، ”عاصم.... مون
 توکي.... پنهنجو سڳو ڀاءُ سمجهيو هو... بهرحال چڱو ٿيو.“
 هو تڪڙي تڪڙي دروازي ڏانهن وڃڻ لڳي. ائين روح
 جا رشتا ڇڄندا ڏسي منهنجي دل جا ٽانڪا ٽٽي پيا. ٻانهن کان
 چڪي صوفي تي وهاريو مانس. ڪافي روڪڻ جي باوجود منهنجي
 ڳلن تان ڳوڙها وهي هليا. ڪارو پاڻي وات ۾ لاهيندي چيم، ”سڀڪو
 ٻاهر ڏسندو آهي. ڏکندي دل جي ڪنهنڪي خبر.“ کيس يقين
 ڏياريندي چيم، ”مونکي غلط نه سمجهه شازي، مونکي تون به مسرت
 وانگر ئي عزيز آهين.“

آءٌ خاموش ٿي ويس. مون سوچيو: هو مونتي يقين ڪندي
 ۽ چوندي: مون تنهنجي روح کي گهاٽي وڌ، آهي ڀاءُ، مونکي
 معاف ڪر ۽ آءٌ هنج جا هٿ پنهنجي هٿن ۾ وٺي، ٽٽڪي هڻي
 چوندو مانس: چري، روح جا رشتا ماسٽر ڊيريءَ جا ڏاڳا ڪونه

آهن، جو اشاري سان ٿئي پون. پوءِ اسين ٻئي ماضي وساري کلي ويهنداسين. پر منهنجي سوچ، سوچ ٿي رهجي وئي — من ڪجهه به نه ڳالهايو.

مونکي ياد آيو، زندگيءَ ۾ پهريون دفعو ڪلهه شازده سان هاسٽل ۾ ملڻ ويو هوس. نياپو موڪليو مانس. چواڻي موڪليو هئائين: منهنجو ڪوبه ڀاءُ ڪونهي مان ڪنهن به عاصم کي ڪانه سڃاڻان. جواب ٻڌي منهنجي پيرن هيٺان زمين نڪري وئي. منهنجو مغز ڇڪرائجي ويو. ٽنگون ست ڇڏي ويم. منهنجو روح ڪُن ۾ ڦاٿل پڪيءَ وانگر پرڙا هڻي هڻي ساڻو ٿي ويو. ذهن جي مقبري ۾ پڙا ڏاڻا ٿيڻ لڳا، منهنجو ڪوبه ڀاءُ ڪونهي... منهنجو ڪوبه.... ڀاءُ ڪونهي.... ڪوبه....

مونکي ائين لڳو ڄڻ مان مٽيءَ جو ڪو رانديڪو هوس ۽ هڪ ئي ڌڪ سان پُري پيو هوس.

ان ڏينهن کانپوءِ پاڻڪي پريائڻ جي ڪافي ڪوشش ڪئي هيم. روگي من کي سمجهايو هوم ته هتي پاڇولن سان پيار ڪيو ويندو آهي. ٿٽل ناري جي لات سان دل جي ديول ۾ روشني ڪئي ويندي آهي. هتي ڪاغذ جي گلن سان ديوتائن کي نمسڪار ڪيو ويندو آهي. مونکي شيخ حفيظ جو قول ياد آيو، 'جڏهن روح جا رٿا سُڪي ويندا آهن، تڏهن نه توتي ميار آهي، نه مونتي.'

ان کانپوءِ جڏهن شازيه آئي. کيس ڪجهه به نه چيم، ڪا ميار نه ڏني مانس. دل تي جُند رڳي، ماضيءَ تي ڪارو ڪپڙو وجهي ڇڏيم. پر اڄ شازيه مونکي اٿلائي وڌو هو. ياد آيم سندس ئي چيل لفظ 'سمجهڻ ۽ هئڻ ۾ فرق هوندو آهي.' شازيه اهو فرق اڳيئي سمجهي وئي هئي، پر مون سمجهڻ ۾ دير ڪئي هئي. ماضيءَ جي هڪ هڪ گهڙي منهنجي دل ۾ بڙچي ۽ وانگر ڇپي رهي هئي. منهنجو روح يادن جي رڇ ۾ پڪڙل لڳو. هڪڙي دفعي سليم مونکي چيو هو، 'عاصم، رڇ ۾ اڃا جهڙڻ جي آس ڪڏهن به پوري نه ٿيندي آهي.'

ورائيو هوم، 'هي دنيا به هڪ ريگستان آهي. هتي هرڪو

پياسو آهي. ڪو دولت جو، ته ڪو شهرت جو، ڪو انساني خون جو ته ڪو پيار جو پانڌي هوندو آهي.

چيو هٿائين، 'منهنجو اشارو شازيه ڏانهن آهي.'
ورائيو هٿم، 'شازيه، منهنجي ڀيڻ آهي.'
'پر خبر اٿم ماڻهو....'

سندس ڳالهه ڪٽيندي چيو هوم، 'ماڻهن جي چوڻ سان منهنجي صحت تي ڪوبه اثر ڪونه پوندو.'

سليم يڪدم سنجيده ٿي ويو هو، چيو هٿائين، 'خالد وارا آهن نه، چون ٻيا ته عاصم کي شازيه سان محبت آهي.'
'انهيءَ کان خدا به انڪار نٿو ڪري سگهي' مون جذبات ۾ اچي چيو هو، 'ڀيڻ سان ڪنهن کي محبت نه هوندي.'
پنهنجي ڳالهه تي زور ڏيندي سليم چيو هو، 'اهي سڀ افسانوي ڳالهيون آهن.'

ورائيو هوم، 'هي دنيا هڪ افسانو آهي. آءٌ ۽ تون به افسانا آهيو ۽ هڪ ڏينهن ختم ٿي وينداسون.'

سليم خاموش ٿي ويو هو. ڪجهه دير کانپوءِ چيو هٿائين،
پر ڪي ڪي افسانا پيانڪ به ٿيندا آهن.'

اڄ مان انهيءَ افساني جي پيانڪ انجام طرف وڌي رهيو هوس. ۽ ائين لڳم، ڄڻ جلدئي انجام اچي ويندو.
"عاصم، شازيه سڏ ڪيو."

سوچن جا سلسلا ٽٽي پيا. ڇرڪ ڀري ڏانهس نهاريم. ڪجهه چوي ٿي تنهن کان اڳ چيم، "ڪهڙو عاصم، تون ته ڪنهن به عاصم کي ڪانه سڃاڻين."

هو گهٻرائجي وئي. منهن جو رنگ مٽجي ويس، شايد ڳالهه دل سان لڳي هيس. هڪندي چيائين، "انهيءَ ڏينهن.... هاسٽل ۾ منهنجو مطلب.... مطلب هي.... هو.... چوڪريون آهن نه.."

"ڇا سمجهن ها... ائين نه،" سندس ڳالهه ڪٽيندي چيم،
"مون کي توو ت نه اچڻ گهرجي ها شازي، بهرحال چڱو ٿيو، تنهنجي عزت ته بچي وئي."

مون دريءَ مان ٻاهر نھاريو، سج آسمان تي رت ھاريندو
ترتيءَ ۾ دفن ٿي رهيو ھو. ھينئر شازيہ مونکي ڪجهه اوڀري لڳي
رھي ھئي، ائين پئي لڳم، ڄڻ منھنجو ساڻس ڪوبه رشتو نه ھو.
ائين لڳم، ڄڻ ھوءَ رڃ ھئي، فريب ھئي، دوکو ھئي. مونکي
پنھنجين اکين تي خار اچڻ لڳا. ائين لڳم، ڄڻ اھي شيشي جا بلور
ھيون ۽ ڪجهه به نه ڏسي سگھيون.

مون ٻڌندڙ سج مان اکيون ڪڍي، شازيہ جي اکين ۾
پنھنجي شازيءَ کي ڳولڻ جي ڪوشش ڪئي. منھنجي دل ھماليه
جي چوٽيءَ تان ڪري ڇيھون ڇيھون ٿي وئي. منھنجو سڄو وجود
پُري پيو. منھنجي اکين ۾ شازيءَ جو لاش ھو. منھنجي بيماري پيڻ
جو لاش! جنھن سان مون وڃڻ ڪيو ھو ته شازي تنھنجي لوڻيءَ
کي آءُ پنھنجي رت سان رڱيندس. پر.... توھي ڇا ڪيو شازي!
منھنجي دل مان دانھن نڪري وئي. منھنجي پٽلين تي پاڻيءَ جو
تھ اچي ويو، اکين اڳيان ڌنڌ اچي ويو، ڪنڌ کڻي شازيہ کي
ڏنم. منھنجي اکين کي باھ لڳي وئي. منھن ڳاڙھو ٿي ويو مونکي
ھنجي وجود کان نفرت ٿيڻ لڳي. ھوءَ قاتل ھئي، شازيءَ جي قاتل
منھنجي بيماري پيڻ جي قاتل. دل چاھيو ته اتي ئي گھتو ڏئي ماري
ڇڏيانس. جذبات کي روڪيندي چيم، ”منھنجي پيڻ مري وئي
آھي، ڇوڪري تون ھتان ھلي وڃ.“

ڇيائين، ”مونکي سڃاڻڻ جي ڪوشش ڪر ڀاءُ، آءُ تنھنجي
پيڻ شازيہ آھيان.“

”مان ڪنھن به ”شازيہ کي ڪونه سڃاڻان.“ دل مان رت ۾
ٻڌل خنجر ڪڍي چيم، اڄ منھنجي شازي مري وئي آھي. شازيہ
تون ھتان ھلي وڃ.... ھلي وڃ....“

ھوءَ ڏڪندڙ تنگن سان اٿي بيٺي. سڄو بت رڦي رهيو ھوس.
ڍرن ڍرن قدس سان دروازي ڏانھن وڌڻ لڳي. اڌ تي پھچي بيھي
رھي. ڪنڌ ورائي مونڏي ڏٺائين. ھنجي اکين ۾ سانوڻي لھي آئي.
ڏڪندڙ ڇنڻ سان جھلي جھلي ڇيائين، ”تنھنجي شازي.... جيئري
آھي.... ڀاءُ.“

ڀاءُ چڻي دل ۾ ڄڻ ڀالو هڻي ڪڍيائين. درد کي دٻائيندي چيو، ”جيڪڏهن شازي جيئري آهي ته ٻڌائجانس، عاصم مري ويو آهي.“

هن وڌيڪ نه ڳالهايو. ٽڪڙي ٽڪڙي دروازي مان ٻاهر وڃڻ لڳي. کيس سڏ ”ڪير. دروازي وٽ پهچي بيهي رهي. پنهنجي ڳالهه جاري رکندي چيو، ۽ ها جيڪڏهن شازي جيئري آهي ته اهو به چئجانس ته مرڻ کان اڳ عاصم چيو هو، ”روح جا ريلو سڪي ويا آهن. هاڻي نه توتي ميار آهي، نه مونتي....“

شازي ٽڪڙي ٽڪڙي دروازي مان ٻاهر هلي وئي. مون ڪنڌ ورائي دريءَ مان ٻاهر نهاريو. سج آخري ٽپي هڻي. هٿن جي سرڪڻ منهنجي گلي ۾ مضبوط ٿيڻ لڳي. منهنجي ڪنن ۾ شازي جا لفظ ٻرڻ لڳا: مونکي سڃاڻڻ جي ڪوشش ڪر ڀاءُ، آءٌ تنهنجي ڀيڻ شازي آهيان.

جيئن صحت کانسواءِ انسان مزو حاصل نه ٿو ڪري سگهي. تيئن آزاديءَ کانسواءِ هو خوشيون نٿو ماڻي سگهي. - هيئري سينٽ جان

هي پڙيسر !

رام کي ولايت وٺي سال کن ٿي ويو. هن جي گهر جو سمورو بار لچمن تي هو. لچمن ۽ رام ننڍپڻ کان سنگتي هئا. ٻنهي اسڪول ۾ ماستر جي مار گڏ ڪاڏي هئي. ڪاليج ۾ پروفيسر جو پيار به گڏ ئي حاصل ڪيو هئائون. رام بي - اي پاس ڪري لنڊن هليو ويو. ستي ۽ به رام سان گڏ وڃڻ گهريو، پر وڃي نه سگهي. رام هنجي سڪيا ۽ رکيا جو بار به پنهنجي دوست لچمن تي رکيو. هو ڪراچي ۽ جي نام ڪئني ناري ڪاليج ۾ بي - اي ڪلاس ۾ پڙهندي هئي، ۽ ڪاليج جي بورڊنگ ۾ رهندي هئي. هنجي شادي رام سان انٽر آرٽس امتحان پاس ڪرڻ بعد ٿي هئي. رام ناري وڌيا جو ڦاٽل هو. انهيءَ ڪري ستيءَ جي تعليم ۾ ڪارنڊ ڪيا رڪاوٽ ڪانه پيئي. ڪاليج ۾ هوءَ هر دلچسپ هئي. سڀني هم ڪلاسين جو مٿس ناز هو. ستي ڳائڻ ۾ ڏاڍي پڙ هئي. لچمن جي دل جو گاني ڏي سڀاويڪ لاڙو هو. آرتوار جو هوءَ بورڊنگ مان رام ڏي ايندي هئي، ته لچمن به هنجي گاني ٻڌڻ لاءِ اوس ايندو هو. هنجي همٿ افزائي ڪندو هو. هڪ هڪ راڳ به ٻه دفعا ڳائڻ لاءِ منت ڪندو هوس. ڪڏهن فضائي رام سان انهيءَ تي بحث ٿيندو هوس. رام چوندو هو ته مونکي ڳائڻ وڃائڻ لاءِ وقت ڪونهي. ديس جهنم ڏي وڃي رهيو آهي، وڌيشي اسان جي رت جو رهيو ڪهيو ڦڙو چوسي رهيا آهن. هيءَ وقت راڳ ڳائي، پاڻ وسارڻ جو نه آهي. ”رام توکي سنڀال اختيار ڪرڻ گهرجي، هن پرڀڄ ۾ ڪيئن اچي پيو آهين؟ ويچاريءَ پاپيءَ سان ته نسورو انيائءَ ڪيو اٿيئي.“ رام چوندو هو: ”ڪهڙي ارچڻ! - تون ته منهنجي ڪمي پوري ڪرڻ لاءِ ويٺو آهين.“ لچمن شرم ۾ ٻڏي ويندو هو، ۽ ستيءَ جي ڪومل ڳالڻ تي سرخاڻ ڇانئجي ويندي هئي. ٻنهي جون اکيون هيٺ ٿي وينديون هيون، گويا ڪنهن ناڪ جو هڪ ننڍڙو چهچٽوڙي پوندو.

مارچ جو مهينو هو. امتحان ۾ باقي ڪپڙا ڏينهن هئا. وديارئين جي حياتيءَ ۾ انهيءَ کان وڌيڪ ڪنهن وقت ڪونه ٿو اچي. ستيءَ سڄو سال ڪپڙا وڃائڻ ۾ گذاريو هو. امتحان ۾ پاس ٿيڻ جي اميد لاهي ٿي ڇڏيائين، پر لچمڻ جي همٿائڻ تي ڪم ڪري جنسي ويئي. گویا پاڻکي دفترن ۾ دفن ڪري ڇڏيائين. سنان، کاڌو گهمڻ سڀ وسري ويس. سمهندي به نالي مانڻ هئي. سندس پياري باجي تي دز چڙهي ويئي. امتحان ۾ باقي ست ڏينهن هئا. ستيءَ جو پاڻ ۾ ايمان آيو ۽ سمجهيائين ته پاس ضرور ٿيندس. پر اوچتو سندس مٿي ۾ سور اچي پيو نيٺ سور سهي نه سگهي ۽ ڪتاب کڻي رکيائين ۽ سمهي پيئي، رات جو کيس زوم مان ٽپ آيو. صبح جو ڊاڪٽر آيو دوا ڏنائين پر ٽپ جو زور نه هٽيو. لچمڻ کاڌو پيتو ڇڏي ستيءَ جي پیرسان اچي ويٺو. پاڻي پياري ته لچمڻ، دوا ڏئي ته لچمڻ. ڪڏهن مٿي کي زور ڏيندو هوس ته ڪڏهن وهڻ سيراڻيندو هوس. ڪڏهن نبض جي حالت ڏسندو هوس ته ڪڏهن ڪڏهن دل جي ڊڪ ڊڪ. امتحان پورو ٿي ويو، پر بيمار جي حالت ۾ ذرو به فرق نه ٿيو. ڊاڪٽر طبيب پريشان هئا. رفتہ رفتہ مرض ڀڃڪڙي روپ ڌارڻ ڪيو. ڊاڪٽر پنهنجو انومان ڪاليج جي پرنسپال کي ٻڌايو، هوءَ گهٽرائجي ويئي. ستيءَ کي جلد بورڊنگ مان ڪڍي ٻاهر ڪرڻ گهرجي. پر هوءَ ويندي ڪٿي؟ زام آهيئي ڪونه. سندس مٿن مائٽن ساڻس سڀ لاڳاپا ٽوڙي ڇڏيا آهن. انهيءَ ڪهڻيءَ ۾ هئي ته لچمڻ منهن ڪڍيو. هو انهيءَ ڏينهن ئي ستيءَ کي پاڻ سان وٺي ڪلفٽن تي هڪ سينگاريل بنگلي تي وڃي رهيو. ستيءَ کي پنهنجي بيماريءَ جو پتو لڳي چڪو هو، لچمڻ کي پیرسان اچڻ کان روڪيندي هئي، پر هو مڃيندو ڪين هو. چونڊو هر ته منهنجي لاءِ اهو ڏينهن وڏي بخت وارو ٿيندو، جهن ڏينهن مان تو جيان بيمار پوندس. ستي روئي ڏيندي هئي. پنهنجو نبل هٿ، هنجي ڪنڌ تي رکي، چوندي هئي، ”منهنجا لچمڻ، جي پنهنجي صدقي نه، ته گهٽ ۾ گهٽ منهنجي صدقي ته پنهنجي سنڀال ڪر. ايشور نه ڪري، جي توکي ڪجهه ٿي پوي، ته پوءِ منهنجي حالت ڪهڙي ٿيندي؟“ لچمڻ مشڪي

چوندو هو: ”چڱي ٿيندي. رستي مان ڪنڊو پري ٿي ويندو.“ ستي هنڪي ذرو پاڻ ڏانهن ڇڪي چوندي هئي: ”نون مون لاء ڪنڊو؟“ لچمڻ گنيپر ٿي چوندو هو، ”نون جلد چڱي ڀلي ٿيندين.“ نه ته مان رام کي ڪهڙو جواب ڏيندس؟ منهنجي لاء ڪابه چنتا نه ڪر، منهنجي لاء ڪو روئڻ وارو ڪونهي.“ ستي روئي پوندي هئي. لچمڻ جو سر سندس سيني تي ڪري پوندو هو.

(۳)

ستيءَ کي شفاياب ٿئي چار پنج ڏينهن ٿيا هئا. ڊاڪٽر، برابر جواب ڏنو هو. سندس مٿ مائٽ به سندس بچڻ جو آسرو هلي وينا هئا. خود پاڻ پنهنجي حياتيءَ مان ڪڪ هئي. پر لچمڻ جي خدمت ڇاڪري کيس بچائي ورتو. هيءُ گويا هنجو پيو جنم هو.

هڪ ڏينهن واهيري جي ويل، ٻئي ٻنگلي جي ڇت تي بيٺا هئا. پاڻ ۾ ڳالهائون ٻوليون پئي ڪيائون. لچمڻ جو بدن گهڻو لٿل پئي ڏٺو. نهايت ڏورو ٿي ويو هو. ڊاڪٽر جو انومان هو ته جيڪس سندس سرير ۾ ساڳيو مرض گهري ويو هو. ستي، مٿس سندس تندرستيءَ جو خيال نه ڪرڻ ڪري، ڪاوڙجي رهي هئي. لچمڻ چپ چاپ ويٺي ٻڌو. هن کي انهيءَ ۾ آند پئي آيو. آخر لچمڻ ايو سامه ڪڍي چيو: ”اهو مان ڪنهنجي لاء ڪريان؟“ ستيءَ جواب ڏنو: ”منهنجي لاء.“ لچمڻ ستيءَ جو هٿ جهلي، آهستي آهستي پنهنجي آرام ڪرسي ڏانهن ڇڪيو. ٻئي ماٺ ۾ ويٺا هئا. ستيءَ جو مٿو لچمڻ جي سيني تي هو. ٻنهي جي نڙين مان لڙڪن جون ڌارڻون پئي لڙيون. پر هڪڙي جي دل ۾ پريم هو، ۽ ٻئي جي شڪر گذاري. لچمڻ پنهنجو گلو صاف ڪري چيو: ”ستي، مون تنهنجي رکيا ڪئي آهي، ڄاڻي ٿي، ڇو؟“ ستيءَ سندس سيني تان جواب ڏنو، ”ها، ڄاڻان ٿي.“ لچمڻ سندس مٿي تي هٿ گهمائيندي، چيو: ”ستي، اهو منهنجو ڌرم هو.“ ستيءَ هڪ ئي ساه سان چئي ڏنو: ”نه، اهو تنهنجو پريم هو.“ چور پڪڙجي پيو. لچمڻ جي سيني ۾ اجهل جذبن جي اچڻ ٿي. ستيءَ کي سيني سان لاء، جهيٺي ڀڙڪي ۾ چيائين: ”ڇا، توکي تڏهن ست هئي؟“ ستيءَ انهيءَ کان به

جهيئي ڀڙڪي ۾ چيو: ”انهيءَ کان به وڌيڪ.“ لچمن: ”پر ڇا ڳالهه،
 ٿي ئي نٿي سگهي، انهيءَ جي تصور ڪرڻ مان لاپ ٿي ڪهڙو؟“
 ستي: ”ڇا ممڪن نه آهي؟“

لچمن: ”توسان پريم ڪرڻ جو مونکي ڪوبه حق ڪونهي.“
 ستي کلي، جواب ڏنو: ”سڄي سنسار جي پرائين کي هڪ
 ٻئي سان پيار ڪرڻ جو حق آهي.“ لچمن ڪو جواب ڪونه ڏنو.
 ماٺ ميٺ ۾ سوچ ويچار ڪري رهيو هو. ستيءَ سندس گهڻيءَ ۾
 بانهن وجهي، پڇيو: ”ٻڌاء ڇا جو ويچار پيو ڪرين.“

لچمن: ”تنهنجي ڳالهه جو.“
 ستي: ”ڇا مون سچ ڪين چيو؟“
 لچمن: تنهنجي ڳالهه مان سمجهان ته ٿو، پر انهيءَ پٽاندڙ
 عمل نٿو ڪري سگهان، مان چڙو انهيءَ کي پيار ڪري ٿو سگهان،
 ڇا منهنجي آهي.“

ستي: (مشڪي) ”اهو ڪوڙ ٿو ڳالهائين.“
 لچمن شرميو. ستيءَ جي کلي تي آهستي لپاٽ هڻي چيائين:
 ”جي منهنجي نه آهي ته گهٽ ۾ گهٽ، منهنجي ٿيل جي اميد هجي.“
 ستي: ”جي اهو به ممڪن نه هجي ته؟“
 لچمن: ”نه پوءِ مان انهيءَ کي پيار نه ڪندس.“

ستي: ”ڇا اها تنهنجي وس جي ڳالهه آهي؟“
 لچمن: ”پاڻ کي ناس ڪرڻ ته منهنجي ئي هٿ وس آهي.
 ستي، مونکي پن جي وچ ۾ ٿياڪڙ نٿو گهرجي مان پورڻ جو پوڄاري
 آهيان، مونکي ٽڪرن مان آرام نه پڙ پيو. يا ته مان مڪمل
 وڻندس، يا بنهه ڪجهه نه.“

ستي: ”تون ته خودمطلبي آهين.“
 لچمن: ”مان وڏو خودمطلبي آهيان، پر بيڪاري نه. ستي،
 خود مطلب انسان ئي خود قرباني ڪري سگهي ٿو، هو پنهنجي
 آتما اريڻ ڪيو ڇڏي.“

ستي: ”ڇا جي لاء؟“
 لچمن: ”پنهنجي سوارٿ لاءِ. پنهنجي آدرش لاءِ. پنهنجي

اٿين چئي، لڄمڻ يڪدم اٿي کڙين ۾ ٿيو. ستيءَ سندس هٿ جهلي، کيس وهاريندي چيو: ”جواب ڏيڻ جي ڪا ضرورت ڪانهي، مان انهيءَ جو جواب سمجهان ٿي. اجهو مان تنهنجي آهيان.“

(5)

رام کي ولایت مان آئي اٽڪل ست ڏينهن ٿي ويا آهن .
هو ساعري گهر آيو آهي . ستي به پنهنجي گهر آهي ، لچمڻ جي
اوچتو غائب ٿي ويڃي ٿي ، کيس لاچار ٿي گهر اچڻو پيو هو . هن
لچمڻ جي نشان پتي ڪاڍڻ جي هر وجهه ڪوشش ڪئي پر سڦلي
نه ٿي . ممڪن آهي ته هو هن سنسار ۾ هوئي ڪونه .

رات جو وقت هو. رام پنهنجي ڪمري ۾ اخبار پڙهي رهيو هو. رکي رکي سندس نظر ڪمري کان ٻاهر ٿي هلي ويئي. ۽ سندس ڪن ڪنهنجي آواز ٻڌڻ لاءِ کڙا ٿي ٿي بيٺا. گهڙيال ۾ يارنهن ٻُجا نڪاءُ ٿيا. گهر جا سڀ ڀاتي ننڊ وس هئا. تڏهن به سندس اها بيچيني نه هتي حيران پئي ٿيو، اوچتو دروازي جي ٻاهر سڏڪن جو جهيٽو آواز ٻڌائين. چرڪ ماري اٿيو. دروازو کولي ڏٺائين ته هڪ ميري ساڙهي پهريل استري ويٺي آهي، جا پنهنجن سڏڪن کي ڊٻائڻ ۽ گهٽل جي ڪوشش پيشي ڪري. رام بٽڻ ڊٻائي، بتي ٻاري. روشني ٿي. اڙي، هيءَ ته ستي آهي! هو روئندي روئندي رام جي پيرن تي ڪري پئي. رام هنکي هٿ کان جهلي اٿاريو. سندس سندرتا ۽ ڪوملتا ڀر ڪري ويا هئا. کيس سيني سان لڳايائين ٿي ته ستيءَ کيس روڪيو. روئندي سڏڪا ڀريندي چيائڻ ۽، ”ناٿ! مونکي معاف ڪر. مان تنهنجي لائق نه آهيان. مونکي چڙو تنهنجي درشن جي پياس هئي. مان هاڻ سک سان مرنديس.“

رام سندس هٿ پڪڙي، هن کي پنهنجي پلنگ، تي، پنهنجي

پر ۾ وهاريو. سندس اکيون اڳهندي ڇپاءُ ۽. ”ستي، تون ايتري
اٿير ڇو ٿي آهين؟ مونکي به ته ٻڌاءُ. ڇا، ڪنهن تنهنجو اڀمان ڪيو
آهي؟“

ستي: ”نه مون توهانجو اڀمان ڪيو آهي، مون کي معاف
ڪريو.“

رام مرڪي، سندس هٿ هٿ ۾ جهلي، چيو: ”تون منهنجو
اڀمان ڪري نٿي سگهين. تون منهنجي آهين.“
ستي: ”نه، مان توهانجي نه آهيان.“

رام: ”پر مان ته تنهنجو آهيان. انهيءَ جي مونکي ڳڻتي
ڪانهي ته تون منهنجي آهين يا نه.“
ستي: ”سچ ٿا چئو؟“

رام: ”پر ۾ به ڪڏهن ڪوڙ ٿي سگهي ٿو؟“

ستي: ”ناٿ، مان اڀوتر آهيان.“

رام: ”مان ڪو توکي تنهنجي پوترتا ڪري پيار ڪونه
ٿو ڪريان.“

ستي: ”مان اجوڳهه آهيان.“

رام: ”مونکي توکي نوڪر ڪري ڪونه رکڻو آهي.“
ستي پنهنجن جذبن کي روڪي نه سگهي واکو ڪري
چيائين: ”مون کڻي ڪهڙو به ڀاري ۾ ڀاري پاپ ڪيو هجي تڏهن
به توهين مونکي پيار ڪندا؟“

رام، گلي، سندس مٿي تي هٿ گهمائيندي چيو: ”ستي، مان
تو کي پيار ڪريان ٿو، نه تنهنجي ڳڻن، اوڳڻن، ٻاڻن يا ٻڄن کي.
تو کان وڌيڪ ڳڻوان ۽ پوتر پرائڻ دنيا ۾ آهن، پر انهن سان منهنجو
ڪو مطلب ڪونهي، توکان به وڌيڪ سندر ۽ سهڻيون استريون
سنسار ۾ آهن، پر منهنجي دل ۾ هنن لاءِ جاءِ ڪانهي. منهنجو پيار
ڪنهن تي مدار نٿو رکي، هو پاڻ ۾ ئي پورڻ آهي. اسانکي ڪو
عيوضو يا بدلو ڪونه ٿو ڪپي. جي تون کڻي مون وٽ نه رهين ته به
مان توکي اهڙو ئي پيار ڪندس. تون مونکي ڇڏي سگهين ٿي، پر
مان توکي ڇڏي نٿو سگهان. سانت ٿي ۽ ننڍين، خسيس ڳالهين

تي ٻاڻڪي دڪي نه ڪر.“

ستي وري روئڻ ۾ اچي چٽڪي. رام جي پيرن تي ڪري پيئي. سڌ ڪا ڀريندي چيائين: ”ناٺ مونکي ڇڻن مهينن جو گرپ آهي.“ وڌيڪ ڪجهه چئي نه سگهي.

رام کيس اٿاري، چانيءَ سان لڳايو. کيس چمي ڏيئي چيائين: ”انهيءَ لاءِ هيڏي چٽا پلا، انهيءَ جو ڀرڻ سان ڪهڙو تعلق؟“ ستي: ”مونکان پل ٿي ويئي. لڄمڻ منهنجي حياتي بچائي. مان هنجي پل ۾ ڀاڱيوار ٿيس. پاپ پڇ جي شناس ٿي وڃائي وينس.“ رام: ”ستي، سنسار ۾ ڪوبه ڪم ڪلي پاپ پڇ ڪونهي. توکي جڏهن انهيءَ لاءِ دڪ آهي، تڏهن انهيءَ کي پاپ ڪيئن ٿي سمجهين؟ ڪنهن به ڪم سان انسان پتن تڏهن ٿو ٿئي، جڏهن هن جو پاڻ مان وشواس هليو ٿو وڃي. جيستائين هن ۾ ڪوشش جي طاقت آهي، تيستين هن جو پتن ٿي نٿو سگهي. باقي رهي لڄمڻ جي ڳالهه هن کي ننڍپڻ کان سڃاڻن. هن کان وڌيڪ سچو ماڻهو سنسار ۾ ملڻ مشڪل آهي. هو جو ڪڇ ڪندو هو، سوئي چوندو هو. جو ڪجهه چوندو هو سوئي ڪندو هو. هنجو جيوت هڪ جنگ هئي. جيڪڏهن هن کان ڪا اهڙي پل ٿي آهي. جا هو سڌاري نه سگهيو آهي، ته اهو سچ آهي ته هو سنسار ۾ آهيئي ڪونه. هو وير هو، موت هنجي لاءِ راند هئي.“

ستي: ”منهنجي ماءُ ۽ پيءُ، مونکي گرپ ناس ڪرڻ لاءِ مجبور ڪرڻ گهريو. پر مونکان ٿي نه سگهيو. هڪ اپراڌ ته مونکان ٿي چڪو — انهيءَ جي لڪائڻ لاءِ ٻيو اپراڌ مونکان نه ٿيو.“

رام: ”پياري، تان پلجي به اهڙو ڪم ڪيو اٿئي. تون منهنجي آهين. مان تنهنجو. سنسار ۾ ڪابه طاقت اسانکي جدا نٿي ڪري سگهي. هي ٻار اسانجي سڀ کان پياري سمپتي ٿيندو — هيءُ منهنجي سڀ کان پياري مٿر جي سڀ کان پوتر ياد آهي.“

واپسي

گجادر بابوءَ ڪمري ۾ گڏ ٿيل سامان تي نظر وڌي — ٻه ڀتيون، هڙ، بالٽي — ”هي ڊهو ڇا جو آهي، گنيشي؟“ ڊهو ڏسي هن پڇيو. گنيشي بسترو ٻڌندي ڪجهه فخر، ڪجهه ڏک ۽ ڪجهه شرم وڃان ورائيو، ”منهنجي گهرواري بيسن جا ڪجهه لڏون وڌا آهن. ڇيائين ٿي: بابو جي ڏاڍو وڻندا آهن. اسان غريب ماڻهو هاڻي توهانجي ڪهڙي خدمت ڪري سگهنداسين.“ گهر آسڻ جي خوشي ۾ به گجادر بابو کي ڪجهه ڏک جو احساس ٿي رهيو هو. ڄڻ ڄاتل سڃاتل محبت ۽ عزت واري دنيا کان سندس موڪلائي پئي ٿي. ”ڪڏهن ڪڏهن اسانکي ياد ڪندا رهجو.“ گنيشي بسترو رسيءَ سان ٻڌندي چيو.

”جڏهن به ڪا ضرورت پوي ته چئي لکڃ، گنيشي. هن مانگه نائين ڌيءَ جي شادي ڪرائي ڇڏجان.“ گنيشي انگوي جي پلڙ سان اکيون اڳهيون. ”اوهان مدد نه ڪندؤ ته ٻيو اسانجو ڪير آهي؟ اوهان هتي هجو ها ته شاديءَ ۾ اسانجي همت ٻڌجي ها.“

گجادر بابو وڃڻ لاءِ بيتاب ويٺو هو. ريلوي ڪوارٽر جو اهو ڪمرو، جنهن ۾ هن ڪيترا سال گهاري هئا، سندس سامان ٻڌجي وڃڻ کانپوءِ، خالي ۽ بسو پئي لڳو. اڻڱل ۾ لڳل ٻوٽا اوڙي پاڙي جا ماڻهو پتي کڻي ويا هئا ۽ انهن جاين تي ڪڏون ڪوٻاڻي ويا هئا، پر ٻارن ٻچن سان گڏ رهڻ جي تصور ۾ اهي سڀ هڪ لهر وانگر اچي لنگهي ويا.

گجادر بابو خوش هو۔۔۔ تمام خوش! پنهنجي سالن جي ڊگهي نوڪري کانپوءِ هو رٽائر ٿي گهر وڃي رهيو هو. انهن سالن ۾ هن گهڻو وقت اڪيلو رهي گذاريو هو. انهن اڪيلن لمحن ۾، هن انهيءَ وقت جو تصور ڪيو هو، جڏهن پنهنجي گهر جي ڀاتين سان گڏ رهي سگهندو. انهيءَ اميد جي سھاري هو پنهنجي ناپسنديدي جي بار کي ڏوٽي رهيو هو. دنياوي نقطہ نظر کان سندس زندگيءَ کي ڪامياب چئي سگهجي ٿو. هن شهر ۾ هڪ گهر ٺهرايو هو. وڏو پٽ امر ۽ ڌيءَ ڪانتي جون شاديون ڪرائي ڇڏيون هئائين، باقي ٻه ٻار مٿين ڪلاس ۾ زير تعليم هئا.

گجادر بابو گهڻو ڪري ننڍين اسٽيشنن تي رهيو هو. ٻارن جي پڙهائي جو سوال اٿيو هو ته سندس زال ٻارن سان گڏ شهر ۾ رهڻ لڳي هئي. گجادر بابو ڏاڍو پيار ڪندو هوس ۽ ساڳي وقت موت ۾ الفت جو بکيو به هو. هن اها صورتحال ٻارن جي مستقبل جي خيال کان قبول ڪري ورتي هئي، پر انهن ڪانساءَ سندس زندگي ۾ گهري ويراني ڇانئجي ويئي هئي. ڪانئس گهر ۾ ويٺو نه ٿيندو هو. جڏهن ٻار ساڻس رهندا هئا ته ڊيوٽي تان موٽي زال سان ڪلندو ڳالهائيندو، ٻارن سان ڪيڏندو، ڪيئن پيار ڪندو هو۔۔۔ هائي، شاعرانه مزاج نه هئڻ جي باوجود به کيس پنهنجي زال آما جون ڳالهائون ياد اينديون هيون. هوءَ پنهنجن جو ٻي وڳي تائين چٽلھ ۾ باهه ٻاري رکندي هئي ۽ هنجي لاءِ ماني - ڀاڄي گرم ڪري رکندي هئي ۽ هنجي کائي وٺڻ کانپوءِ ۽ انڪار ڪرڻ تي به، ٿورو وڌيڪ ٽالهي ۾ وجهندي هئي ۽ کائڻ لاءِ ڏاڍي پيار سان ضد ڪندي هئي. جڏهن هو ٻاهران ايندو هو ته سندس آهٽ سنڀالي هوءَ رڌڻي جي دروازي تائين نڪري ايندي هئي ۽ سندس شرميليون اڪيون مشڪنديون هيون.... گجادر بابو کي هر صدي ڳالهه ياد ايندي هئي ۽ هو اداس ٿي ويندو هو. هائي ڪيترن سالن کانپوءِ اهو موقعو آيو هو، جڏهن هو وري انهيءَ محبت ۽ عزت جي فضا ۾ رهڻ لاءِ وڃي رهيو هو.

گجادر بابو ٿوپي لاهي ڪت تي رکي ۽ ڪوٽ لاهي ڪلي ۽ ۾ تنگيائين. اندران رکي رکي ٿهڪن جا آواز ٻئي آيا. آرنوار جو ڏينهن هو. سندس سڀيئي ٻار گڏجي نيرن ڪري رهيا هئا. گجادر بابو جي سڪل چهري تي مشڪ تري آئي ۽ انهيءَ نموني مشڪندو گهر اندر گهڙي ويو. وڃي ڏٺائين ته نريندر چيلهه تي هٿ رکي نچي رهيو هو ۽ بستتي کلي کلي ٻيٽي ٿي ويئي هئي. امر جي زال کي پنهنجي جسم، رڻي يا گهونگهٽ جو هوش ڪونه هو. گجادر بابو کي ڏسنديئي گهٻراهٽ ڀريل خاموشي ڇانئجي ويئي. نهن جلدي مٿو ڏيکيو ۽ نريندر ويهي ڇانهه جو ڪوپ ڇپن تي رکيو. کل روڪڻ جي ڪوشش ۾ فقط بستتي جو جسم رکي رکي لڏيو پئي.

گجادر بابو مشڪندي پڇيو، ”ڇو نريندر، ڪنهنجي اهل تي ڪيئن؟“

”ڪنهنجي به نه بابو جي.“ نريندر گهٻرائجي چيو. گجادر بابو جي مرضي هئي ته هو به انهيءَ تفريح ۾ حصو وٺي، پر سندس اچڻ سان ئي سڀ ماٺ ٿي ويا، تڏهن سندس دل ۾ ٿوري اداسي ڇانئجي ويئي. ويهندي چيائين، ”ڇانهه مونکي به ڏجان بستتي. تنهنجي ماءُ اڃا پوڄا پوري نه ڪئي آهي ڇا؟“ بستتي ماٺس جي ڪمري ڏانهن ڏٺو ۽ چيائين، ”هاڻي ايندي هوندي.“ پوءِ هن هڪ ڪوپ ۾ ڇانهه ٺاهي پئس کي ڏني. گجادر بابو به ڏک ٻي چوڻ لڳو، ”پُٽ، ڇانهه ته ڦڪي آهي.“

”مونکي ڏيو ته ڪنڊ وجهي ڏيانو.“
 ”رهڻ ڏي. تنهنجي ماءُ جڏهن ٻيهر ٺاهيندي، تڏهن ٻي وٺندس.“

نهن اڳ ۾ ئي هلي ويئي هئي. نريندر به ماٺ ميٺ ۾ ڪسڪي ويو هو. فقط بستتي پئس جي لحاظ کان ويهي ماٺس جي اچڻ جو انتظار ڪرڻ لڳي. ڪجهه دير کانپوءِ سندس زال هٿ ۾ لوڻو کڻي نڪتي ۽ ڪجهه پڙهندي تسليءَ کي پاڻي ڏنائين. ماٺس کي

ڏسنديئي بستني به هلي ويئي. جوڻس جڏهن گجادر بابو کي ڏٺو ته چرڪي چيائين، ”اوھ! توهان اڪيلا ويٺا آهيو؟ هي سڀ ڪيڏانهن ويا؟“

گجادر بابو جي گچيءَ ۾ چڻ ڦاهي پئجي ويئي. چيائين، ”هرڪو پنهنجي پنهنجي ڪم سان وڃي لڳو. نيٺ ٻارئي نه آھن.“

جوڻس جڏهن رنڌي ۾ ويئي. ته نڪ موڙي چئني طرف وڪريل جوڻن برتنن ڏانهن ڏٺائين ۽ چوڻ لڳي، ”هن گهر ۾ ترم ڪرم به ناهي. پوڄا کانپوءِ وري اهيئي جونا برتن ڏوٽا آهن. ڪنهن کان ايترو به نٿو پڇي جو ڪاٺي پي برتن ٿي ڪٿي سميتي رکي.“ پوءِ نوڪر کي سڏ ڪيائين، جڏهن جواب نه مليس ته هڪ دفعو وري وڏي آواز ۾ مڙس ڏانهن منهن ڪري چوڻ لڳي، ”ڪنوار موڪليو هوندس بازار.“ ۽ هڪ ڊگهو ساھ کڻي ماٺ ٿي ويئي.

گجادر بابو ويهي چانهه ۽ نيرن جو انتظار ڪندو رهيو. کيس اوچتو گنيشي ياد اچڻ لڳو. پيسنجر اچڻ کان اڳ روز صبح جو گرم پوريون ۽ جليبيون ٺاهيندو هو. گجادر بابو جڏهن تيار ٿي وڌندو هو ته هو سندن اڳيان نيرن ۽ چانهه رکندو هو. چانهه به ڪيڏي نه وڻندڙ ۽ خوشبودار هوندي هئي. ٽي چمچا کنڊ جا، ڪانچ جي گلاس ۾، مٿان گهاٽي ملائي هوندي هئي. پيسنجر ڀلي راڻپور دير سان پهچي، پر گنيشي جي چانهه ۾ ڪڏهن دير نه ٿيندي هئي.

جوڻس جو شڪايت ڀريل آواز ٻڌي سندس خيالن کي جهٽڪو اچي ويو. هن چيو پئي، ”سارو ڏينهن انهيءَ چڻ چڻ ۾ گذريو وڃي. نوڪر مان ڪنهن مدد جو به آسرو ناهي. هن گهر جي گورک ڏنڌي ۾ سڄي عمر گذري ويئي. ڪو مدد وارو به ناهي.“

”ڪنوار ڇا ڪندي آهي؟“ گجادر بابو پڇيو.

جوڻس پوري ڪڙاهي ۾ وجهندي ورائيو، ”سٽي پيئي هوندي آهي. بستني کي چئجي ٿو ته چوي ٿي ته ڪاليج کي دير ٿي ٿئي.“

گجادر بابو جوش ۾ اچي بستتي کي سڏ ڪيو. بستتي سندس پايي ۽ جي ڪمري مان نڪتي ته چيائين، ”بستتي، اڄ کان شام جي ماني ٺاهڻ جي ذميواري تنهنجي آهي. صبح جي ماني تنهنجي پايي پاڻي ٺاهيندي.“

بستتي ۽ جو ڪنڌ هيٺ جهڪي ويو ۽ چيائين، ”بابا، پڙهڻو به ته پوندو آهي.“

گجادر بابو ڏاڍي ٻاڻوھ مان سمجهائين، ”تون صبح جو پڙهي وٺندي ڪر. اهو به ته سوچ ته تنهنجي ماءُ ۾ هاڻي اها طاقت نه رهي آهي. تون آهين، تنهنجي پايي آهي، ٻئي گڏجي کيس مدد ڪنديون ڪريو.“

بستتي ماڻ ٿي ويئي. سندس وچڻ کانپوءِ ماڻس آهستي چوڻ لڳي، ”ڪڏهن پڙهڻ ۾ دل ٿي نٿي لڳيس. لڳيس به ڪيئن؟ شيلا مان وانڌڪائي به مليس نه. سندس گهر ۾ وڏا چوڪرا آهن. مان منع به ڪريانس ته ٻڌي اصل ڪونه. شادي ٿي وڃيس ته منهنجي مٿي جو بار لهي پوي.“

نيرن ڪري گجادر بابو بينڪ ۾ هليو ويو. گهر نديو هو ۽ انهيءَ ۾ اهڙو انتظام هو جو منجهس گجادر بابو جي رهڻ لاءِ ڪا جاءِ به نه بچي هئي. جيئن ڪنهن مهمان لاءِ ڪو عارضي انتظام ڪيو آهي، تيئن بينڪ ۾ ڪرسيون کڻي پٽ سان لڳائي، وچ ۾ گجادر بابو لاءِ هڪ ننڍي ڪٽ وڌي ويئي هئي. گجادر بابو کي انهيءَ ڪمري ۾ سٺي سٺي ڪڏهن اوچتو انهيءَ صورتحال جو احساس ٿيندو هو ته ڪيس اهي ريل گاڏيون ياد اچي وينديون هيون، جي اچي وينديون هيون ۽ ڪجهه دير ترسي، ڪنهن ٻي منزل ڏانهن هليون وينديون هيون. سندس زال جو هڪ ننڍو ڪمرو ضرور هو، جنهنجي هڪ ڪنڊ آچار جي برنين، دال ۽ چانورن جي دٻن ۽ گيهه جي ٽيمن سان والاريل هئي. ٻي طرف پراڻين فراسين ۾ ويڙهيل ۽ رسين سان ٻڌل سوڙيون رکيل هيون. بستتي ۽ سندس ماءُ جي پيٽين کانسواءِ هڪ لوهي وڏي پيٽي ۽ ساري گهر جا گرم ڪپڙا پيل هئا وچ ۾ هڪ رسي ٽنگيل هئي، جنهن تي اڪثر بستتي ۽ جا ڪپڙا لاپرواهي سان پيا هوندا هئا. گجادر بابو انهيءَ ڪمري ۾ نه ويندو هو. گهر

جو ٻيو ڪمرو امر ۽ سندس زال جي حوالي هو. ٽيون ڪمرو جو سامهين طرف هو، بينڪ جي طور تي استعمال ٿيندو هو. گجادر بابو جي اچڻ کان اڳ انهي ۾ امر جي سامهون کان مليل بيد جي ٽن ڪرسيون جو سيٽ رکيل هو. ڪرسيون تي نيري رنگ جون گادبون ۽ ڪنوار جي هٿن جا ڪڙهيل ڪُشن هئا.

جڏهن به گجادر بابو جي زال کي کيس ڪا ڊگهي شڪايت ڪرڻي هوندي هئي، تڏهن هو پنهنجي فراسي بينڪ ۾ وڃائي پئجي رهندي هئي. انهي ڏينهن اهڙي ريت جڏهن اچي لپتي ته گجادر بابو گهر جي معاملي جي ڳالهه چيڙي. هو گهر جو رويو ڏسي رهيو هو. آهستي آهستي سان چيائين، ”هاڻي هٿ ۾ پيسو گهٽ ملندو، انهي ڪري خرچ گهٽ ڪرڻ گهرجي.“

”خرچ نه سڀ واجبي آهي. ڪنهنڪي منع ڪريان ته نه ڪاء؟ گندي سنڌي اڃا اچي ويا اٿم. نه دل گهريو ڪاڌم نه پهريم.“ گجادر بابو حيرت وچان جوڻس ڏانهن ڏسڻ لڳو. کانئس پنهنجي حيثيت لڪل ڪانه هئي. سندس زال تنگي جو احساس ڪري کيس شڪايت ڪري ته اڃا ممڪن هو، پر همدردي به نه ڪيائين، اها ڳالهه گجادر بابو کي ڏاڍي ڏکي لڳي. ساڻس جيڪڏهن صلاح مصلحت ڪئي وڃي ها ته انتظام ڪيئن ڪيو وڃي ته کيس گهڻي گهٽ، اطمينان وڌيڪ ٿئي ها. پر ساڻس فقط شڪايتون ئي ڪيون ويون ٿي، جن ڪتنب جي سڀني پريشانين لاءِ هو ئي ذميوار هو.

”نو وٽ ڪهڙي ڳالهه جي گهٽتائي آهي، امر جي ماء؟“ گهر ۾ ڪنوار آهي، پٽ آهن، فقط پيسن سان ئي انسان شاهوڪار ٿئي ٿو.“ گجادر بابو چيو ۽ اهو چوندي محسوس ڪيائين ته اها سندس اندرين شخصيت هئي، جنهنجي ڪل سندس زال کي ٿئي پيئي. اهڙيءَ طرح ڳالهه ڪندي کيس شديد اڪيلائيءَ جو احساس ٿيندو هو.

”ها، ڪنوار ڏاڍا اسڪ ڏنا اٿم. اڄ ماني ٺاهي ٿي، ڏسجو ڪهڙا گل ٿي ڪڍي؟“ ائين چئي جوڻس اکيون بند ڪري ٿوري دير

سمهي پيئي. گجادر بابو ويهي جوئس کي ڏسندو رهيو. ڇا اها ٿي سندس زال هئي جنهنجي هٿن جي نرم ڇههءَ، جنهنجي مُرڪ جي ياد ۾، هن سڄي زندگي ڪاٽي ڇڏي هئي؟ کيس ائين محسوس ٿيو ته اها مٿر سنگيت ميه حسينه زندگيءَ جي راهه ۾ ڪٿي وڃائجي ويئي آهي ۽ انهيءَ جاءِ تي اڄ جا عورت آهي اها سندس دل توڙي دماغ لاءِ بالڪل ڌاري آهي. گهري ننڊ ۾ پيل سندس زال جو ڳڙو جسم نهايت ئي بي ڊولو ۽ اٿوئندڙ لڳي رهيو هو. ڇهرو ٻچڙو ۽ رُڪو ٿي ويو هوس. گجادر بابو ڪافي دير تائين زال کي ڏسندو رهيو ۽ پوءِ لپتي ڇت ڏانهن ڏسڻ لڳو.

اندران ڪنهن شيءِ ڪرڻ جو آواز ٿيو ۽ زال چرڪ ڀري اٿي ويئي — ”شايد ٻليءَ ڪجهه ڪيرايو آهي.“ ۽ هوءَ ٻوڙي اندر ويئي. ٿوري دير کانپوءِ واپس آئي ته سندس منهن سڄيل هو. ”ڪنوار جا پرڪار ڏس! رنڌڻي جو دروازو کليو ڇڏي ويئي هئي، ٻليءَ دال جو ديڳڙو اونڌو ڪري ڇڏيو آهي. هاڻي سڀني کي ڇا ڪارائيندس؟“ ساهي پتي وري چوڻ لڳي، ”هڪ ويلي جي ڀاڄي ۽ ڇئن مانين ۾ اڌ ڊبو گيهه جو خالي ڪري ڇڏيو اٿس. ذرو به خيال نٿو ٿيس. ڪهاڻو پوي ته خبر به پوي ته ڪيئن رت ولوڙڻو ٿو پوي. مونکي ته خبر آهي ته هن گهر ۾ هي ڪم ڪنهنجي وس جو ناهي.“

گجادر بابو کي محسوس ٿيو ته سندس زال هاڻي جيڪڏهن ڪجهه وڌيڪ ڳالهائيندي ته سندس ڪن ڦاٽي پوندا. ڇپ ڀڪوڙي پاسو بدلائي، جوئس ڏانهن پئي ڏيئي سمهي پيو. رات جو بسنتي ڄاڻي ٻجهي ماني اهڙي ناهي جو هڪ گرهه کائڻ به محال هو. گجادر بابو ماڻ ميه ۾ کائي اٿيو، پر نريندر ٿالهي پري ڪري اٿندي چيو، ”مان ههڙي ماني نه کائيندس.“ بسنتي چڪي ڏيئي ورائيو، ”کڻي نه ڪاءِ. مان ڪو منت ٿي ڪريان؟“

”نو کي ماني ناهن لاءِ ڪنهن چيو هو؟“

”بابو جي چيو هئم.“

”بابو جي کي ويٺي ويٺي اهو ئي ٿو آڪلي.“
 بستتي کي اٿاري، ماڻس نريندر کي سر ڇاڻيو ۽ پنهنجي هٿن سان ڪجهه ٺاهي ڪارايائين. گجادر بابو بعد ۾ جوڻس کي چيو،
 ”هيڏي ساري ڏي آهي پر ماني ٺاهڻ نٿي اچيس؟“
 ”سڀڪجهه ٿو اچيس، پر ڪرڻ نٿي چاهي.“ جوڻس ورائيو.
 شام جو ماڻس کي رنڊڻي ۾ ڏسي، بستتي ڪپڙا تبديل ڪري ٻاهر نڪتي ته بينڪ مان گجادر بابو پڇيس، ”ڪيڏانهن ٿي وڃين؟“

”پاڙي ۾، شيلا جي گهر.“
 ”ڪا ضرورت ناهي. اندر وڃي پڙه.“ گجادر بابو سخت لهجي ۾ چيو.

بستتي ڪا دير بي ارادي بيٺي رهي پوءِ اندر هلي ويئي.
 گجادر بابو شام جو گهمي واپس آيو ته جوڻس پڇيس، ”ڇا چيو اٿو بستتي کي؟ شام کان منهن ويڙهي پيئي آهي، ماني به نه ڪاڏي اٿس.“

گجادر بابو اداس ٿي ويو. جوڻس جي لهجي مان محسوس ٿيس ڄڻ سارو قصور سندس ئي هو. دل ئي دل ۾ ارادو ڪيائين ته بستتي جي جلدي شادي ڪرائي ڇڏڻ گهرجي.

انهيءَ ڏينهن کانپوءِ بستتي پئس کان پري پري رهڻ لڳي.
 ٻاهر وڃڻو هوندو هوس ته پوئين دروازي کان هلي ويندي هئي.
 گجادر بابو هڪ ٻه دفعو جوڻس کان پڇيو ته چيائين، ”رسي ويئي آهي.“

گجادر بابو کي ٻاڻ وڌيڪ ڪاوڙ لڳي، ”چوريءَ جو ايڏو منهن مٿي ٿي ويو آهي. وڃڻ کان روڪير ته پيءُ سان ڳالهائي به نٿي.“

پوءِ جوڻس اها خبر ٻڌائي ته امر جدا ٿيڻ لاءِ سوچي رهيو آهي.

”ڇو؟“ گجادر بابو جي دل کي ڌڪو رسيو.
 سندس زال چئي طرح جواب نه ڏنو. امر ۽ سندس زال جون

گهڻي شڪايتون هيون. سندن چوڻ هو ته بابو هر وقت بينڪ ۾ ويٺو ٿو رهي. ڪو اچي ته ڪٿي وهارڻ جي به جاءِ ناهي. گجادر بابو اڃا تائين امر کي ننڍو سمجهندو هو ۽ موقعي بي موقعي کيس صلاحون ڏيندو رهندو هو. ڪنوار کي ڪم ڪرڻو ٿي پيو ۽ سس به هر وقت کيس جاملپٽي جا طعنا تنڪا ڏيندي رهندي هئي.

”منهنجي اچڻ کان اڳ به ڪڏهن اهڙي گالهه ٿي هئي؟“ گجادر بابو پڇيو. جوڻس ڪنڌ سان ناڪار ڪندي چيو، ”نه.“ پهر يائين امر گهر جو مالڪ ٿي رهندو هو. ڪنوار کي ڪا روڪ ٽوڪ نه هئي. امر جي دوستن جو گهڻو ڪري ايتني اڏو هوندو هو ۽ اندران ڇانهه ۽ نيرن ٺهي ويندي هئي. بستتي کي به اها گالهه وٺندي هئي.

گجادر بابو آهستي سان چيو، ”امر کي چئپنس ته جلد بازي کان ڪم نه وٺي.“

ٻئي ڏينهن گجادر بابو صبح جو موٽيو ته ڏٺائين ته سندس ڪٽ بينڪ ۾ پيل نه هئي. اندر وڃي پڇڻ تي هو ته سندس نظر رنڌڻي ۾ ويٺل پنهنجي زال تي پيس. هن اڃا اهو پڇڻ لاءِ منهن کوليو ٿي ته ڪنوار ڪٿي آهي پر ڪجهه ياد ڪري چپ ٿي ويو. زال جي ڪوٺڙي ۾ نظر وڌائين ته آچار، سوڙين ۽ ڊيگڙن جي وچ ۾ پنهنجي ڪٽ وڌائين. گجادر بابو ڪوٽ لاٿو ۽ ڪٿي ٽنگڻ لاءِ پٽ تي نظر وڌائين. پوءِ ڪوٽ پيو ڪري، لوڏ نان ڪجهه ڪپڙا ڪسڪائي هڪڙي پاسي کان ٽنگيائين ۽ بنا ڪجهه کاڌن جي پنهنجي ڪٽ تي لپتي پيو. ڪجهه به هجي، پر پوڙ هو جس ۾ هئس، صبح شام ڪجهه پنڌ ڪرڻ لاءِ پري هليو ويندو هو ۽ ويندي ايندي ٿڪجي پوندو هو.

گجادر بابو کي پنهنجو وڏو ڪليل ڪوارٽر ياد آيو. بي فڪري جي زندگي، صبح جو پيسنجر ٽرين اچڻ مهل امتيڻن تي چهل پيل، اوڀرا اڻ ڄاتل ڇهرا، پٽڙي تي ريل جي ڪٽ ڪٽ، جا کيس مٿر موسيقي جيان لڳندي هئي ۽ طوفان ۽ گاڏي جي انجنن جي گجھڪار سندس راتين جون ساٿي هيون. سيٺ رامچيمل

جي ميل جا ڪجهه ماڻهو ڪڏهن وٽس اچي ويهندا هئا. اهو ئي سندس دائرو هو ۽ اهيئي سندس ساٿي. کيس محسوس ٿيو ته هو زندگي جي وسيلي ٺڳيو ويو آهي. هن جو ڪجهه چاهيو، انهيءَ مان کيس ڪجهه به نه مليو آهي.

سٽي سٽي هو گهر ۾ مختلف آواز ٻڌندو رهيو. نهن ۽ سس جي جهڙپ، بالٽي تي کليل نل مان پاڻي وهڻ جو آواز، رنڌڻي ۾ برتن جا ٽڪاءُ — اوچتو هن فيصلو ڪيو ته هاڻي گهر جي ڪنهن به ڳالهه ۾ دخل نه ڏيندس. جيڪڏهن گهر جي مالڪ لاءِ ساري گهر ۾ هڪ ڪٽ جيتري به جاءِ ناهي ته اتيئي پيو هوندس. جيڪڏهن بي هنڌ ڪٿي رکيائون ته اتي به پيو هوندس. جيڪڏهن ٻارن جي زندگيءَ ۾ ان لاءِ ڪٿي به جاءِ ناهي ته پنهنجي گهر ۾ پرديسي جيان پيو هوندس.

انهيءَ ڏينهن کانپوءِ گجادر بابو سچ پچ ڪنهن سان ڪجهه به نه ڳالهائيندو هو. نريندر پيسا گهرڻ ايندو هو ته بنا ڪنهن سبب پڇڻ جي کيس پيسا ڏيئي ڇڏيندو هو. بسنتيءَ دير دير تائين پاڙي ۾ هلي ويندي هئي تڏهن به هو ڪجهه نه چوندو هو. هر کيس سڀ کان وڏو دڪ اهو هو ته سندس زال به اها تبديلي محسوس نه ڪئي هئي ته، 'هو دل ٿي دل ۾ ڪيڏي پيڙا پوکي رهيو آهي.' هوءَ انهي ڳالهه کان اڻڄاڻ بنجي ويئي هئي. پاڻ مڙس جي گهر و معاملن ۾ دست اندازي نه ڪرڻ ڪري ڏاڍو آرام هو. ڪڏهن ڪڏهن هوءَ چئي ويندي هئي، 'نڪ ئي آهي. وڃ ڳالهائيندا نه ڪريو. ٻار وڏا ٿي ويا آهن. اسانجو جيڪو فرض آهي، اهو پورو ڪريو پيا. پڙهائون پيا ۽ شادي ڪرائي ڇڏينداسين.'

گجادر بابو زخمي نظرن سان پنهنجي زال ڏانهن ڏٺو، کيس محسوس ٿيو ته هو زال ۽ ٻارن لاءِ پيسا ڪمائڻ جي هڪ مشين آهي. جنهن شخص جي وجود ڪري زال پنهنجي سيند ۾ سيند لڳائڻ جي حقدار آهي، سماج ۾ انهيءَ جو ڪو مقام آهي. سندس اڳيان ٻن وقتن جي ٽالهي ۾ ماني رکڻ سان زال پنهنجي فرض کان آجي ٿي ٿي وئي. هوءَ گيهه ۽ ڪنب جي دهن ۾ ايترو رڌل آهي جو

اها ئي سندس دنيا آهي. گجاءر بابو سندس مرڪز نٿو ٿي سگهي،
 کيس انهن واسطي زندم رهڻو آهي.

ڪنهن ڳالهه ۾ دخل نه ڏيڻ جي فيصلي کانپوءِ به گجاءر بابو
 جو وجود، گهر جي ماحول جو ڪو حصو بنجي نه سگهيو. سندس
 موجودگي انهيءَ گهر ۾ ائين اڻ ٺهڪندڙ ٿي لڳي، جيئن سجايل
 بينڪ ۾ سندس ڪٽ پيل هٿي. سندس ساري خوشي هڪ گهري
 اداسي ۾ تبديل ٿي ويئي.

ايترن ارادن جي باوجود، هو هڪ ڏينهن وچ ۾ دخل ڏيئي
 ويٺو. سندس زال عادت مطابق نوڪر جي شڪايت ڪري رهي
 هئي ته، ”مٿو ڪيڏو ڪم - چور آهي، بازار جي سودي مان بيسا
 چورائي ٿو، وڏو پيٽير آهي.“ گجاءر بابو کي اڪثر محسوس ٿيندو
 رهندو هو ته سندن گهر جي رهڻي ڪهڻي ۽ خرچ سندن حيثيت
 کان گهڻو مٿي هو. ڳالهه ٻڌي کيس ائين لڳو ته نوڪر جو خرچ
 بلڪل اجايو آهي. هن انهيءَ ڏينهن نوڪر سان حساب ڪري ڇڏيو.
 امر آفيس مان آيو ته نوڪر کي سڏيائين. امر جي زال چيس،
 ”بابو جي نوڪر کي ڪڍي ڇڏيو آهي.“
 ”ڇو؟“

”ڇوي ٿو، خرچ وڌي ويو آهي.“

ڳالهه سڏي هئي پر ڪنوار جنهن لهجي ۾ چيو، گجاءر بابو
 کي ڏاڍو ڏکيو لڳو. انهي ڏينهن دل تي بار هڻڻ ڪري، گجاءر بابو
 گهمڻ به نه ويو. نريندر، جنهنکي انهيءَ ڳالهه جي خبر نه هئي،
 چيائين، ”امان، تون بابو جي ڪي چيئن ڇو نٿي؟ ويٺي ويٺي ٻيو
 ڪجهه نه پڳس ته نوڪر ڪڍي ڇڏيائين. جيڪڏهن سندس اها
 مرضي آهي ته مان سائيڪل تي ڪڙڪ رکي اٿو پيهائي ايندس ته
 وٺڪان اهو نه ٻڌندو.“

”ها، امان.“ بستميءَ جو آواز هو، ”مان ڪاليج به وڃان
 ۽ واپس اچي گهر ۾ بهاري به پايان، منهنجي وس کان اهو ٻاهر آهي.“
 ”پوڙهو ماڻهو آهي.“ امر ٻڙ ٻڙ ڪئي، ”ماڻ ڪري وينو
 ڇو نٿو رهي. هر ڳالهه ۾ دخل ڇو ٿو ڏي؟“

ٻارن جي ماءُ طنزيه انداز ۾ چيو، ”ٻيو ڪجهه نه پئڳس ته تنهنجي ڪنوار کي رڌ پچاءُ ۾ لڳائي ڇڏيائين. هُن وري پندرهن ڏينهن جو راشن پنجن ڏينهن ۾ پورو ڪري ڇڏيو.“ ڪنوار جي ڪچڻ کان اڳ هوءَ رنڌڻي ۾ گهڙي ويئي ۽ ڪجهه دير کانپوءِ پنهنجي ڪمري ۾ آئي ۽ بجلي جي بتيءَ ٻاريائين ته گجادر بابو کي سٽل ڏسي هڪي هڪي ٿي ويئي، پر گجادر بابو جي چهري مان سندس جذبات جو اندازو لڳائي نه سگهي. هو اڪيون بند ڪري لپتو پيو هو.

گجادر بابو چئي هٿ ۾ کڻي اندر آيو ۽ زال کي سڏيائين. هوءَ آڻن هٿن سان رنڌڻي مان ٻاهر نڪتي ۽ چمڪي جي پلو سان هٿ اڳهندي وٽس اچي بيٺي. گجادر بابو بنا ڪنهن تمهيد جي چوڻ لڳو، ”مونکي سينٽ رامجي مل جي شڪرميل (Sugar Mill) ۾ نوڪري ملي ويئي آهي. واندو ويهڻ کان، چار پيسا ملي وڃن ته بهتر آهي. هُن مونکي اڳ ۾ به چيو هو، پر مون ئي انڪار ڪري ڇڏيو هو.“

پوءِ ڪجهه دير ترسي، چڻ وساميل باهم ۾ چڻنگ چمڪي پوي، هڪي لهجي ۾ چيائين، ”مون سوچيو هو ته ورهين کان توهان سڀن کان وڇڙڻ کانپوءِ واندو ٿي ڪٽنب سان گڏ رهندس.... خير سڀاڻي وڃڻو آهي. تون به هلنديءَ نه؟“

”مان؟“ جوڻس چرڪ ڀريو، ”مان هلنديس ته هتي جو گاڏو ڪيئن هلندو؟ هيڏو ڪٽنب، وري وڏي ڏيءَ....“

گالهه وچ ۾ ڪٽيندي گجادر بابو ٽڪل لهجي ۾ چيو، ”نيڪ آهي، تون هتيئي ره.“ مون نه بس هونئين ئي گالهه ڪئي هئي. پوءِ گهري ماٺ ڇانئجي ويئي.

نريندر ڏاڍي ڦڙتي سان بسترو ٻڌو، ۽ رکشا واري کي سڏ ڪيائين. گجادر بابو جي لوهي پٽي مٿان بسترو رکيائين. نيرن لاءِ ڏون هٿ ۾ کڻي گجادر بابو رکشا ۾ وڃي ويٺو. هڪ نگاهه

هن پنهنجي ڪٽنب تي وڌي، پوءِ ٻي طرف نهارڻ لڳو. رکشا هلي لڳي.

سندس ويڇڻ کانپوءِ سڀيئي اندر موٽي آيا. ڪنوار اسر کان پڇيو، ”ڪا فلم ته ڏيکاريندؤ نه؟“

بسنتيءَ وچ ۾ چيو، ”ادا، مان به هلنديس.“

گجادر بابو جي زال سڌو رنڌڻي ۾ هلي ويئي. بچيل لڏون ڪتوري ۾ وجهي پنهنجي ڪمري ۾ ڊيگڙن ڀرسان رکيائين. پوءِ ٻاهر اچي چيائين، ”اڙي نريندر، بابو جي ڪٽ ڪمري مان ٻاهر ته ڪڍ، اندر ته لنگهڻ جي به جاءِ ناهي.“

سنڌي ٻوليءَ جي بقاءَ ۽ بچاءَ واسطي ٻين اڳيان هٿ ڊگهيڻ حماقت آهي.

— علام آءِ. آءِ. قاضي

ڀائرو، جيڪڏهن اوهان ۾ غيرت آهي، ته آڻو — پنهنجي اباڻي ورثي جي سنڀال ڪريو! جا ٻولي مخدوم عبدالحسين، مخدوم محمد هاشم، سيد عبداللطيف، بزرگ گرهوڙيءَ ۽ ٻين عالimen هسٽين جي هنج ۾ پلي آهي، ۽ جيڪا لفظن ۽ اصطلاحن ۽ ٻين ڪلامي خوبين جي ڪري ڪنهن به ٻوليءَ کان گهٽ نه ڀر گهڻو بلند ۽ بالا آهي، تنهن کي اوهين نڌڻڪو چڏي ڏيندا.

— علام دائود پوٽو

(فرانسيسي ڪهاڻي)

پيري لوئي

سنڌيڪار: لياقت علي آغا

مرد ۽ پيار

THE VENETION BLIND

”چڱو ڀلا، اڄ مان توکي اهو راز ٻڌايان ٿي،“ هـن آخرڪار چيو. ”پيارا، جيئن ته تون ان راز ٻڌائڻ لاءِ گهڻو زور ڏنو ڪرين، انڪري، اڄ مان توکي ٻڌايان ٿي ته مون اڄ نائين شادي چونڊ ڪئي آهي.“

”منهنجي اهڙي ڀڄڻ ۾ مونکي پيار جو سڳندڻو اچي ۽ ٻين جي نه ڀڄڻ ۽ خاموش رهڻ ۾ مونکي سندن دل ۾ لڪل هزارين نبيچ ۽ ڏکونيندڙ وسوسا محسوس ٿيندا آهن. منهنجي خاندان جي شاهوڪاري ۽ دولت جي باري ۾ سڀني کي خبر آهي، پوءِ جيڪڏهن ڪا شاهوڪار چوڪري شادي ڪرڻ کان انڪار ٿي ڪري نه ماڻهو ان تي هزارين نالا رکندا آهن ۽ چوندا آهن ته هو ضرور ڀڄي، واهيات، ڪوچهي يا بدچال چوڪري آهي. منهنجي لاءِ به ضرور ماڻهو ائين سوچيندا هوندا ۽ جي وڌ ۾ وڌ مهرباني ڪئي هوندا تون ته اهي سڀ نه ته انهن مان ڪو هڪ نالو ته ضرور ڏنو هوندائون.“

”حقيقت هي آهي ته شادي جي خواهشمند نوجوانن کي مون ڪڏهن به سندن ڪنهن ذاتي خاڪي جي ڪري انڪار نه ڪيو آهي. مونکي هميشه مڙس، گجهي يا ڀڄڻي عاشق يا ڪڙي ائين چئجي ته مرد ذات کان خوف ٿيندو آهي. جيڪو هينئر چاليهن سالن جي عمر ۾ اچي ڪجهه گهٽ ٿيو آهي... منهنجي باري ۾ هينئر ئي ڪا راءِ قائم نه ڪجان، منهنجي ڪهاڻي ڪا ناڪام عشق جي ڪٿا نه آهي. نه نه، مون ڪڏهن به پيار نه ڪيو آهي. آءُ

جلدئي ٻوڙهي ٿي وئي آهيان. هڪ رات، جيڪا منهنجي دماغ ۾
اڄ به روشن آهي.... جڏهن آءٌ اڃا سترهن سالن جي هئيس.
”ٻڌ منهنجي ڪهاڻي ڪا ايتري ٻڌگهي نه آهي.“

”شايد تون سمجهي نه سگهين ته هڪ معمولي واقعي منهنجي
دماغ تي ايترو پيانڪ اثر ڇو وڌو آهي. جنهنجي نتيجي ۾ مونڪان
زندگي جون سموريون خوشيون ڇڏائجي ويون آهن، جيڪي آءٌ
جيڪر هن وقت تائين ماڻي سگهان ها. اهڙا واقعا ته اڪثر اخبارن
۾ به ايندا رهندا آهن ۽ اڪثر ڪري اخبار جي ٽئين صفحي تي
اهڙا واقعا اوهانکي عام ملندا. اهو واقعو اهڙو به نه هو، جنهن ۾
مون خود حصو ورتو هجي. ڪڏهن ڪڏهن اڪيلائيءَ ۾ آءٌ اهو واقعو ياد
ڪري ڏکي ويندي آهيان، فقط ان ڪري جو اهو واقعو مون
پنهنجي اکين آڏو فقط وال ڪن جي مفاصلي تان ٿيندي ڏٺو. تون
هنڪي هڪ ڪهاڻيءَ جي صورت ۾ ٻڌندي اهو ڪجهه محسوس نه
ڪري سگهندين، جيڪو مون ان وقت محسوس ڪيو هو.“

مادام اين پنهنجي پيشاني کي هٿ سان ٽپڪ ڏئي پنهنجي
گالھ شروع ڪئي. سندس اکيون زمين ۾ کتل هيون ۽ سمورو
وقت هن مونڏانهن اک کڻي نه نهاريو.

”اڄ کان پنجويھ سال کن اڳ، آءٌ ۽ منهنجي ماءُ هڪ
پراڻي ڊول تي ٺهيل گهر ۾ رهندا هئاسون. جيڪو چوڌاري گهاٽن
وڻن ۾ لڪل هو. اهو هڪ معمولي گهر هو، جنهنکي ڪو اڻڻ
به ڪونه هو. گهر جون دريون ٻاهر گهٽيءَ ڏانهن کليليون هيون،
جيڪا ٻيلي مان نڪتل پيچري جي صورت ۾ هئي.“

”وچ اونھاري جي رات هئي. مونکي پنهنجي ڪمری ۾
اُٻس پئي محسوس ٿي ۽ انڪري ننڊ ڪونه پئي آئي. امان جي ننڊ
خراب ٿيڻ جي پڻ کان دري به کولي نه ٿي سگهيس. ڪلاڪ ڪن
ان حالت ۾ پاسا ورائڻ کانپوءِ آءٌ اٿيس ۽ سليپر پائي رات جي
لباس ۾ ٿي هيٺ ڊرائنگ روم ڏانهن وڃڻ لاءِ ڏاڪڻ کان

لهي آيس.

”سڀ کان اڳ تون ڊرائنگ روم جو نقشو سمجھو. اسانجي ان گهر کي ڪنهن زماني ۾ هڪ باغ به هوندو هو، جيڪو گهٽيءَ سان پور وڇوٽ هو. اهو وري پوءِ وڪيو ويو هو، جنهن مان ڪجهه حصو ڪائونسل وارن رستي کي وڌڪرو ڪرڻ لاءِ کنيو هو. ان ڪري ڊرائنگ روم جي هڪ دري گهٽيءَ جي هڪ اهڙي اونڊاهي ڪنڊ ڏانهن ڪلندي هئي، جنهن ۾ رستي واري بتي جي روشني ڪونه ايندي هئي.“

”ڪمري ۾ داخل ٿيندي ئي مون محسوس ڪيو ته اها دري بند ڪيل نه هئي، پر فقط ان تي لڳل چيڙين وارا پرڏا بند ڪيا ويا هئا. گرمي ۽ آهس کان پريشان ٿي آءُ ان دري جي چائنٺ چڙهي، پردي جي هڪ چيڙي ٿوري کولي ان مان آيل تازي ۽ ٿڌي هوا جا ساهه کڻڻ لڳس ۽ ائين ڪرڻ سان مونکي فرحت ٿي آئي.“

”بس، اها منهنجي خوشين جي آخري گهڙي هئي.“
”مونکي اتي ٻيئي منٽ کن به مٿس ٿيو هوندو ته مون هڪ مرد ۽ عورت کي گهٽيءَ جي چيڙي کان ايندو ڏٺو.“

”مرد ڇوڪري کي ان اونڊاهي ڪنڊ ڏانهن ڇڪي وئي آيو. اهو مرد هڪ مزدور هو ۽ اهڙي قسم جي مزدورن مان هو، جيڪي ٽي هفتا ڪم ڪرڻ کانپوءِ ڇهه مهينا رلندا وٽندا آهن. چوٽه پنهنجي خوبصورت هجڻ جي ڪري هو مزدوريءَ کي نيچ ڪري سمجهندا آهن. ۽ انکان نفرت ڪندا آهن. ڇوڪريءَ کي به مون يڪدم سڃاڻي ورتو. سندس عمر پندرهن سال کن هئي ۽ منهنجي ماءُ هنکي ڏاڍو پائيندي هئي. هوءَ هڪ گهر ۾ نوڪري ڪندي هئي، جتي آءُ به اڪثر ويندي هئس. هنکي ڪاري خميس پيل هئي، جا تمام لنڊي هئي ۽ سليٽي رنگ جو جيڪٽ پيل هوس. سندس وار ننڍا ۽ گهنڊدار هئا، جيڪي هن پنهنجي خوبصورت مٿي تي چوٽو ٺاهي ڪلپ سان بند ڪيا هئا.“

”سندس ساٿي، جنهن جا هٿ هنجي ڪلهن تي رکيل هئا

تنهن هنڪي اوچتو چيو: 'ڇا خيال آهي؟ هتي ڀلا نڪ آهي؟'
 "ڇوڪري جو منهن ڀيلو ٿي ويو ۽ خوف وچان چيائين:
 'مونکي ڇڏ، مونکي وڃڻ ڏي.'
 "هنجي لهجي مان پڌرو هو ته هوٽل کان نڪرڻ کانپوءِ
 هن امي الفاظ سٺو دفعا ڪن دهرايا آهن.

"مرد هيٺ ڇڻي رهيو هو: 'هوش ڪر ڇوڪري، تو مونکي
 پهرين 'ها' ڪئي هئي ۽ هاڻي اها 'ها' ئي رهندي. تون هاڻي انڪار
 ڪري نه ٿي سگهين. جڏهن تو هڪ دفعو هڪ ڪار ڪئي ته سمجهه
 ته اها ضرور ٿيندي. ڇڻ تو مڃيو ڪونه هو؟ هي جاءِ مناسب آهي.
 ڀلا آخر توکي انڪار ڇو آهي؟'
 "نه.... هتي نه.... هتي نه...."

"ٻو وري آخر تون ڪٿي ٿي چاهين؟ تو وٽ به جاءِ
 ڪانهي ۽ نه وري مونوت ٿي آهي. آءٌ تنهنجي لاءِ ڪمرو به مسواڙ
 تي وٺي نٿو سگهان. جيڪڏهن تون قتل قلعي ڏانهن هل چاهين ٿي
 ته پوءِ هل. اهو هتان ڪلاڪ ڪن جو پنڌ ٿيندو.'
 "ڇوڪري انڪار ۾ ڪنڌ ڌوڻيو ۽ مرد کي جوش
 اچي ويو.

"مونکي سڌو سئون جواب ڏي. 'ها' ڪر يا 'نه'. جيڪڏهن
 تنهنجو جواب انڪار ۾ آهي ته پوءِ توکي خبر آهي ته مونکي ڀيون
 به گهڻي ملي سگهن ٿيون.'
 "ويچاري ڇوڪري اوچنگارون ڏئي روئڻ لڳي. جنهن
 پردي جي پٺيان آءٌ بيٺل هئس، ان جي بلڪل ڀرسان بيهي هوءَ
 ايترو ته درد ناڪ انداز ۾ سڌا ڀري رهي هئي، جو آءٌ ان جي
 معصوم ۽ ڏکيل دل جون آڇلون به محسوس ڪري رهي هئس.

"مان توکي پيار ڪريان ٿي، هن سڌڪن جي وچ ۾
 چيو، 'پر ان نموني نه، ائين نه.... مونکي ڪا خبر نه آهي، پر ايترو
 ڄاڻان ٿي ته اهو پيار نه آهي.... مونکي توسان پيار آهي.... ڇو
 ته تون مونکي ڏاڍو وڻندو آهين، ڇو ته تون مون تي مهربان آهين ۽
 ٻين کان مختلف نموني ۾ مونسان ڳالهائين ٿو، ڇو ته توکي ايندو

ڏسي منهنجي دل خوشي مان بهڪي ويندي آهي. آءٌ توکي ايترو ته پيار ڪريان ٿي جو وس پڄيم ته جيڪر تنهنجي گهجي ۾ ٻانهون وجهي ڇڏيان. هر وقت، هر روز، هميشه! پر جڏهن تون بي گالهه بابت چوندو آهين، ته منهنجي دل دهلجي ويندي آهي، تون سمجهين ڇو نه ٿو ته مونکي اها گالهه نه ٿي وئي. خاص ڪري توسان اهو مونکي عظيم گناهه ٿو لڳي.

”هن پنهنجي ڪلهن کي جهٽڪو ڏنو ۽ رڙ ڪري چوڻ لڳو: ’بندڪر اها بڪواس ۽ پنهنجون ڪٽي جهڙيون اکيون پري ڪر‘

”آءٌ توکي اهي سمورا لفظ ٻڌائي نه ٿي سگهان، جيڪي هن ان وقت چيا.

”اها بڪواس ڪندي ئي هن پنهنجي ڪوت جي کيسي مان هڪ وڏو چافو ٻاهر ڪڍيو. چافو.... ڪاسائين واري ڪات جهڙو. تلوار جهڙو تڪو. هن اهو منهنجي ڇاتي جي بلڪل سڌ ۾ پردي جي ڇهڙي ۾ ڪپائي ڇڏيو ۽ تيز آواز ۾ سرباٽ ڪري چيائين: ’هاڻي ٻڏي ڇڏ، جي تو هينئر ڪجهه چيو آهي يا ڪا حرڪت ڪئي اٿئي ته ياد رک، ڪهي ڇڏيندو سائن.“

”ڇوڪري به مقابلي لاءِ تيار ٿي بيٺي ۽ خوفناڪ منظر

ٿي ويو.

”گهتي بلڪل سنسان هئي ۽ چؤطرف خاموشي چانيل هئي. شهر جي هنگامن جو آواز به هتي ڪونه ٿي پهتو. ان وقت الاڻي گهڻا وڳا هئا. شايد رات جا ٻه ٿيا هئا. سڄو شهر ننڊ ۾ ستل هو، سواءِ ان جوڙي، ۽ منهنجي. آءٌ ان منظر کي ڏڪندڙ دل سان ڏسي رهي هئس. ڇوڪري منهنجي ايترو ته ويجهو بيٺل هئي، جو آءٌ فقط آڱر سڌي ڪري انکي چهي ٿي سگهيس. هوءَ پاڻکي هڪ عجيب قوت سان بچائڻ جي ڪوشش ڪري رهي هئي.

”سندس ڪنڌ جهڪيل هو ۽ گوڏا پاڻ ۾ سختيءَ سان مليل هئا. هوءَ ڪنهن جانور وانگر تڪڙا تڪڙا ساھ کڻي رهي هئي، جڏهن هن جون پيشي ٻانهون پڪڙجي ويون ته هن پنهنجن

ٽنگن کي پاڻ ۾ وڌيڪ پڇاڻي ڇڏيو. جڏهن وري سندس اسڪرت کي ڇڪڻ جي ڪوشش ٿي ڪئي وئي، ته هو ۽ پنهنجن هٿن سان ٿي وڙهي. اها لڙائي تمام گهڻو وقت هلي. ايترو گهڻو، جو تون اندازو به لڳائي نه سگهندين. پر، جيئن هڪ يوناني گيت ۾ آهي ته 'آخرڪار ڪارون ٻڪرار کي قابو ڪري ڇڏيو'، آخرڪار هو به هوس جي چنبن ۾ قابو ٿي وئي.

"بيوس ٿي هو ۽ هوا ۾ پنهنجون ٻانهون هڻندي رهي، جيئن قيد ٿيل پکي پرڙا ڦڙڪائيندو آهي. اوچتو سندس هٿ پردي جي ڇيڙي ۾ ڪٽل ڪنهن شيءِ تي لڳو. هن غريب کي خبر نه هئي ته اهو ڇا هو، ويڄاري اهو به سمجهي نه سگهي ته اهو ڇاڦو هو. ڪا شيءِ هنکي اوچتو هٿ اچڻ جي صورت ۾ هن اها ان مرد کي هڻي ڪڍي، جيڪو هنکي سڄي عمر ڇيڇلائيندا رهن ها، تڙڦائيندا رهن ها.

"انسان جي ڌرتي ڇا آهي؟ نرم ۽ نازڪ مٽيءَ جو پتلو، جيڪو هڪ ڌڪ به سهي ڪونه سگهي. ڇاڦو هنجي نڙيءَ مان پار ٿي ويو.

"رت جو قوهارو نڪرڻ لڳو. (نڙي وٽ به وڏيون شريانيون آهن، جن ۾ رت تيزيءَ سان هلندو رهي ٿو.)

"گرم رت جو قوهارو اچي پردي جي ڇيڙين کي لڳو ۽ ڪجهه ڦڙا ان جي چيرون مان پار ٿي اندر هليا آيا ۽ منهنجي ڇيلهه وٽ اچي لڳا، مرد جو ساهه هيٺ گهٽجڻ لڳو، سندس اکيون ڪوپن کان ٻاهر نڪري آيون ۽ هن خوفناڪ نموني ۾ پنهنجو وات کوليو، پر ان مان ساهه به ڪڍي نه سگهيو. جڏهن هو منهن ڀر زمين تي اچي ڪريو، تڏهن هن سندس قاتل، گهٽيءَ جي خاموشي کي ڇيريو ۽ ٿي اوچنگارون ڏنائين، دردناڪ اوچنگارون.

"مري ويل لاءِ اهي دل جي گهراين مان نڪتل ٿي اوچنگارون جن ۾ درد هو، ڪرب هو، نراسائي هئي. ايڏو درد، ايڏو اڻميو درد مون اڳ ڪڏهن به ڪونه محسوس ڪيو هو.

”ان کانپوءِ ڇا ٿيو.... سو تنهنجي مطلب جو نه آهي. منهنجي ماءُ جو چرڪ ڀري نند مان اٿڻ ۽ اهو سمجهڻ ته مونکي ڪجهه ٿيو آهي، منهنجو بسترو خالي ڏسي سڄي جاءِ ۾ مونکي واکا ڪري سڏڻ ۽ آخرڪار مونکي دريءَ جي ڀرسان بيٺل ۽ رت ۾ ڀريل ڏسي سمجهڻ ته شايد اهو رت منهنجو آهي. ڪهاڻي جي ان حصي سان تنهنجو واسطو نه آهي.“

”اهو واقعو، جيڪو منهنجي ذهن جي پردن ۾ هميشه جي لاءِ محفوظ آهي، ڪافي آهي. آءٌ تنهن وقت سترهن سالن جي هئس ان کان اڳ مونکي انهن حقيقتن جي ڪابه خبر ڪونه هئي. ان اڌ ڪلاڪ جي عرصي ۾ مون تي ڪيئي ڪجهه ڪئي پيا، حياتي جا ڪجهه، پيار جا ڪجهه، موت جا ڪجهه. مونکي خبر پيئي ته مرد جي پيار جو مطلب ڇا آهي! ۽ اها به خبر پيئي ته مرد جي مرڻ ۾ ڪهڙو راز سمايل آهي!

”دنيا کي اڃا تائين اها خبر نه آهي ته آءٌ ڪهڙي سبب جي ڪري اڪيلو رهڻ پسند ٿي ڪريان، پر هينئر توکي نه اهو سبب معلوم ٿيو. تنهنجي لاءِ ته هينئر اهو راز نه آهي.“

جنس جي موضوع تي سنڌيءَ ۾ پهريون ڪتاب

شاديءَ جا ڪجهه

وڌيڪ سڌاري ۽ واڌاري سان ٻيو ايڊيشن شايع ٿي ويو.
گهراڻي لاءِ لکڻ:

جوان جهان پبليڪيشن

الهندو ڪچو حيدرآباد، سنڌ

مڪمل عبد الڪريم

نيوز پيپر ايجنٽ ۴ - گهٽي

پڪو قلعو حيدرآباد، سنڌ

اوٽومس

OTOMI'S VIRGINITY

’ايدو‘ شهر ۾ ۱۴، مئي ۱۸۶۸ع جي ڏينهن، منجهند کان ٿورو پوءِ هڪڙو نوٽيس پڌرو ڪيو ويو، جنهن ۾ لکيل هو ته: ’سپائي پيپرڪي جو شاهي فوج ”شوگيتي“ تي ڪاهه ڪندي، جيڪي ”توئيءَ“ جي پهاڙن ۾ مورچا بند آهن، ”يوئينو“ جي ويجهڙائيءَ ۾ رهندڙ شهرين کي جتي ٿي سگهي، اتي پناهه وٺڻ گهرجي‘.

جيڪو گهر ’مسابي ڪوگايا‘ پساريءَ، ’مائي چوم‘ ۾ خالي ڪيو هو، ان ۾ اندر بورچيخاني جي ڪنڊ ۾ وڏي سامونڊي ستيڙي جي اڳيان، ’شتياماچي‘ نالي ٻلي، جنهنجو رنگ ڪُسيءَ جي گل جهڙو هو، ڪروندڙي ٿي پيئي هئي. گهر جا روشنڊان اهڙا ته بند ٿيل هئا، جو ڏينهن جي روشنيءَ ۾ به اندر اونڌاهه ۽ چپ چاپ هئي. آواز فقط برسات جي ڪڙ ڪڙ جو هو، جيڪا صبح کانوئي پئجي رهي هئي. رکي رکي چٽ تي برسات جو جو هو ٿي پيو ۽ هر دفعي جيئن آواز وڌو ٿيو ٿي، تيئن ٻليءَ پنهنجون غنبر جهڙيون اکيون مٿي ٿي کنيون. ڪوئيءَ ۾ اهڙو نه انڌيرو هو، جو اتي رکيل استو به نظر نٿي آيو، پر ٻليءَ جي غنبري اکين اهڙو ته چمڪو ٿي ڏٺو، جهڙو فاسفورس جو هوندو آهي. ٻليءَ جڏهن محسوس ڪيو ته برسات جي ڪڙ ڪڙ کان سواءِ ٻي ڪا تبديلي ڪانه ٿي ٿئي، ته هوءَ بالڪل خاموش ٿي پئجي رهي ۽ اکيون بند ڪري ڇڏيائين.

اهو عمل هر ڏهرائيندي هوءَ ننڊ پئجي وئي هوندي، ڇو ته هن برسات جي ڪڙ ڪڙ تي اکيون کولڻ بند ڪري ڇڏيون هيون. برسات زور سان لاڳيتو پوندي رهي ۽ ڪنهن وقت، وقتي

طور بند ٿي ٿي.

شام جا ٿي ٿيا چار ٿيا وقت هوريان هوريان گذري
برسات جي گوڙ ۾ رات جي انڌيري تائين پهتو.

جڏهن پنج ٿيا ته ٻليءَ اوچتو پنهنجون اکيون گول ڪيون
۽ هڪ هنڌ نهارڻ لڳي، چڻ ڪنهن شيءِ کيس ڏيڄاريو هو. برسات
ختم ٿي وئي هئي ۽ ٻيو ڪجهه به ٻڌڻ ۾ نٿي آيو. سواءِ ڏولي بردارن
جي آوازن جي، جيڪي گهٽي ۽ مان ڊڙندا پئي ويا.

ڪجهه سيڪنڊن جي خاموشيءَ کانپوءِ بورچيخاني ۾ هلاڪي
روشني ٿي، پوءِ هڪ هڪ شيءِ ٿي، بورچيخاني جو اسٽو، مٽڪي
۾ پيل پاڻيءَ جو ڇمڪو روشنڊان کي کولڻ واري رسي ۽
بورچيخاني جو ڪپٽ نظر ايندا ويا. ٻلي وڌيڪ بي آرام نظر
آئي، هن پنهنجو گرو بدن مٿي کنيو ۽ ٻاهرين دروازي ڏانهن گهوري
نهارائين، جيڪو ان وقت ئي کايو هو.

جنهن ماڻهوءَ ان وقت دروازو کوليو، اهو هڪڙو فقير هو،
جيڪو اهڙو ته پُسييل هو، جهڙو پاڻيءَ ۾ ٻڌل ڪئو. پنهنجي ڳچي
ڊگهي ڪري، جيڪا هڪ پراڻي ٿوال ۾ ويڙهيل هئي، هن لڪي
لڪي ۽ ڌيان سان ان خاموش گهر ۾ ڪنهن به ممڪن آواز
ٻڌڻ جي ڪوشش ڪئي. اها پڪ ڪندي ته اندر ڪوبه بني بشر
ڪونه هو، هو بورچيخاني ۾ اندر گهڙيو. سندس نئون ڪڪائون
برساتي ڪوٽ، برسات جي پاڻي پوڻ ڪري ڇمڪيو پئي.

ٻليءَ پنهنجا ڪن کڻا ڪيا ۽ ڪجهه قدم پٺتي هٽي ويئي.
فقير، ٻليءَ ڏانهن ڪوبه ڌيان نه ڏنو ۽ دروازو بند ڪري
پنهنجي گلي ۾ ويڙهيل ٿوال لڌائين. هنجار وار تمام ڊگها ۽ وڌيل
هئا، حالانڪ هو گولو پئي لڳو، پر سندس چاهري جا نقش البت
باقاعدي هئا.

هن پنهنجو منهن ۽ وار اگهيا، جن مان پاڻي پئي ٿميو، ۽
هيٺاهين آواز ۾ چيائين، ”ٻلي، ٻلي.“ ٻليءَ پنهنجا ڪن کڻا ڪيا،
چڻ هنجو آواز سڃاتو هئائين. پر هوءِ اتي ئي رهي، جتي بيٺي هئي
۽ رکي رکي پنهنجيون شڪي اکيون مٿس کپايون ٿي. ان وچ ۾

فقير پنهنجو برساتي ڪوٽ لاٿو، ۽ فرش تي ٻليءَ جي سامهون پٽي ماري ويهي رهيو. سندس پنيون اهڙيون ته گنديون ۽ ميريون هيون جو سندن رنگ مشڪل سان ئي نظر آيو.

پاڻ مرادو ڪلندي ۽ ٻليءَ جي مٿي تي هٿ گهمائيندي هن ٻليءَ کان پڇيو، ”ٻلڙي ڪيئن آهين؟ ڏسان پيو ته ڪوبه هتي ڪونه آهي، تنهنڪري مان ايئر ۽ چونڊس ته توکي پٽي پريشانيءَ ۾ ڇڏي ويا آهن.“

سيڪنڊ لاءِ ته ٻلي پڇي وڃڻ لاءِ پنهنجي پٺن تي بيٺل جي ڪوشش ڪندي نظر آئي، پر هو ۽ چال ڏئي پڇي ڪانه وئي، پر اتي ئي ويٺي رهي ۽ آهستي آهستي پنهنجيون اکيون پڪوڙڻ شروع ڪيائين. ٻليءَ کي هٿ گهمائڻ بند ڪري فقير پنهنجي کيسي مان تيل ڏنل پستول ڪڍيو ۽ شفق جي شعاع ۾ ان جي گهوڙي کي چڪاسڻ شروع ڪيائين. هڪ فقير جو، خالي ڪيل جي بورچيخاني ۾، جنگ جي فضا ۾ پنهنجي پستول کي هٿ ۾ جهلڻ هڪ غير معمولي ۽ عجيب نظارو هو، تنهن هوندي به ٻلي پنهنجون اکيون پڪوڙي، پنهنجي پٺي ڪٻي ڪري اهڙي لاپرواهي سان ويٺي رهي، جڏهن کيس سڀئي راز معلوم هئا.

هن ٻليءَ کي چيو، ”او ٻلڙي، سڀاڻي هن پسگردائيءَ ۾ گولين جا وسڪارا ٿيندا. جيڪڏهن توکي گولي لڳي ته تون مري ويندين.“ انڪري ڪيترو به هل هنگامو ٿئي تون هن گهر مان ٻاهر نه ڇڙجانءِ ۽ فرش هيٺان لڪي رهجانءِ. ”اسان هڪ ٻئي جا ساٿي رهيا آهيون، پر هي آخري ڀيرو ٿيندو جو توکي ڏسندس.“ هن پنهنجي پستول کي چڪاسيندي رکي رکي ٻليءَ کي پئي چيو.

”سڀاڻي وارو ڏينهن تولاءِ ۽ مون لاءِ ٿي سگهي ٿو خراب ٿئي، سڀاڻي مان به مري پوان يا ڪٿي نه به، يا زخمي ٿيان، پر هن کان وڌيڪ گندگيءَ جي ڏيرن ۾ ڪونه تلاش ڪندس ۽ تون خوش ٿيندين، خوش ٿيندين؟“

برسات وري شروع ٿي چڪي هئي ۽ گهڻي زور شور سان

پٽي وسي، بادل ايترا ته گهاٽا هئا جو هر طرف اندرو ٿي ويو هو. شفق جي روشني جيڪا بورچيخاني ۾ ڇانيل هئي اڳي کان اونداهي ۽ جهڪي ٿي وئي هئي. فقير منهن مٿي کڻي بنان پستول کي ڀرڻ شروع ڪيو، جنهنجي چڪاس هن پوري ڪئي هئي.

هن وري ٻليءَ کي چيو، ”منهنجي وڃڻ کانپوءِ مونکي ساريندين؟ نه نه، چيو وڃي ٿو ته بليون ٽن سالن جي مهرباني به وساري ڇڏينديون آهن. تنهنڪري توتي اعتبار نه ٿو ڪري سگهجي. خير ان جي پرواهه ناهي پر جڏهن مان هليو وڃان.....“

فقير اوچتو چپ ٿي ويو. ڇاڪاڻ ته هن دروازي جي ٻاهرين طرف ڪنهنجي اچڻ جو آواز ٻڌو. هن خيال ڪيو ته جنهن وقت هن پستول کي پاسيرو ڪيو هو ته تڏهن ڪو ٻاهرين در تاتين آيو هو. ۽ جيئن ئي هن پوئتي نهاريو، تيئن وڏي زور سان دروازو کليو. هن جلديءَ ۾ بچاءَ واري پوزيشن ورتي ۽ پوءِ اندر داخل ٿيندڙ ۽ فقير هڪ ٻئي کي گهوري رهيا هئا.

جنهن وقت اندر داخل ٿيندڙ جي نگاهه فقير تي پئي ته هن کان اوچتو تعجب ۾ دانهن نڪري ويئي. هو اگهاڙن پيرن واري هڪ نوجوان عورت هئي جنهنجي هٿ ۾ چٽي هئي. هوءَ يڪدم واپس موٽڻ واري هئي، پر پنهنجي قوت بهر حاصل ڪري هن بورچيخاني جي هلڪي روشنيءَ ۾ فقير جي منهن ۾ نهارڻ جي ڪوشش ڪئي.

منجهيل ۽ تعجب ۾ فقير هنکي گهريءَ نظر سان ڏٺو ۽ پنهنجو گوڏو آڇو ڪري ويٺو. هنجي ڏس مان ظاهر هو ته هاڻي هو پنهنجي بچاءَ جي خيال ۾ ناهي. بلڪه لاءِ پنهنجي خاموشيءَ سان هڪ ٻئي جي منهن ۾ نهاريو.

”تون ’شڪو‘ آهين، ها نه؟“ هن فقير کان پڇيو ۽ ڪي قدر پنهنجي اصلي حالت ۾ آئي.

”اوه، مونکي معاف ڪر.“ فقير ڏند ڪڍي چيس، ”برسات جي زبردست جوهي مونکي تنهنجي غير حاضريءَ ۾، تنهنجي گهر هڪلي آندو، توکي پڪ ٿو ڏيان ته آءٌ گهر ڇڏندڙ

نه ٿي آيو آهيان.“

”مونکي سچ پچ تعجب آهي. جيڪڏهن گهر ڀڄندڙ نه آهن، ته به بشيرمي گهڻي ڏيکاري اٿئي.“ هن غصي ۾ رڙ ڪئي ۽ چٽيءَ تان پاڻي لاهڻ لڳي. ”هاڻي نڪري ٻاهر ٿي، آءُ اندر ٿي اچان.“

”هاڻو، آءُ ويندس، تون حڪم نه ڏين ته به، ميس! تو اڃا پناهه نه ورتي آهي ڇا؟“

”چون؟ هاڻو مون ورتي آهي. پر پڇڻ سان تنهنجو مقصد؟“

”نه پوءِ تون ڪجهه ڇڏي ويئي آهين، مان سمجهان ٿو.“

هاڻي سڌي اندر اچ، اتي ٻاهر برسات ۾ بيٺي آهين.“

هوءَ ڄڻ اڃا غصي ۾ هئي. هنکي جواب ڏيڻ بنا هوءَ بورچيخاني جي فرش تي ويهي رهي ۽ پنهنجا گدلا پير ڊگهاڪري مٿن مٿن سان پاڻي وجهڻ شروع ڪيائين. ان کانپوءِ فقير جيڪو پلٽي ماريو ويٺو هو، هن ڏانهن يڪ لڪ گهوري نهاريو. ۽ پنهنجي وڌيل ڏاڙهيءَ تي هٿ ڦيرائڻ شروع ڪيو.

هوءَ هڪ تندرست ڳوٺاڻي سانوري رنگ واري عورت هئي جنهنجي نڪ تي موهيڙا هئا. هنکي سڌي سادي گهر جي اڏل پوشاڪ ۽ لونگي پيل هئي، جهڙي ڪنهن ڪنوار جي ڇوڪريءَ کي زيب ڏئي. هنجي زندگيءَ سان ڀرپور خدوخال ۽ پرڪشش صورت ۾ اهڙي دلربائي هئي، جا بي تاثير نه هئي.

”جيئن ته تون هن ڳوٺ گهمسان ۾ واپس آئي آهين، تو ضرور ڪا تمام اهم شيءِ ڇڏي هوندي؟“ هن پڇا جاري رکي، ”ڇا ڇڏي وئينءَ، اي مس... او ٿو مي؟“

”تون پنهنجي ڪم جي ڪر. مان چوان ٿي ته سڀ کان اول هتان هڪدم ٻاهر نڪر.“

اوڻوسيءَ سخت لهجي ۾ جواب ڏنو ۽ فقير جي منهن ۾ نهاريندي، هن سمجيهه نظرن سان هن کان سوال پڇڻ شروع ڪيا، ڄڻ ته کيس ڪا گالھ خيال ۾ آئي هئي.

”شڪو.“ هر، چيس، ”تو کي معلوم آهي ته اسانجي

ٻلي ڪٿي آهي؟
 ”ٻلي؟ هوءَ هاڻي ته هتي هئي.“ فقير چوڌاري نھاريندي جواب ڏنو.

”اوه، پياري ڪيڏانهن ويئي هوندي؟“
 ٻلي نظرون بچائي شيلف تائين سرڪي ويئي هئي ۽ نڪر جي روھي ۽ لوھي ٿانوَ جي وچ ۾ ڪُرنڊڙي ٿي پئي هئي. هڪئي وقت پنھنجن جي نظر ٻليءَ تي پئجي. هڪدم ’اوڻو مِيءَ‘ پنھنجي هٿ ۾ جهيل ڏوٽي ڦٽي ڪئي ۽ اهڙيءَ طرح فرش تي اٿي بيٺي، ڄڻ ته هن فقير جي موجودگيءَ کي وساري ڇڏيو هو. وٽندڙ مرڪ سان هن ٻليءَ کي سڏ ڪيو. شڪو پنھنجيون ميريون اکيون اوٽي مِيءَ ڏانهن ڦيرايون.

”اهاڻي ٻلي آهي جيڪا تون ڇڏي ويئي هئين؟“
 ”اها ڇڏيل شيءِ ٻلي ئي ڇو نه هجي؟ ٻلي او ٻلي هاڻي هيٺ اچ.“

شڪو اوچتو ڪيل ۾ اچي چٽڪيو. هنجي ڪل مينهن جي گونجدار آواز جي وچ ۾ پوائتو پڙاڏو پيدا ڪيو. اوڻو مِي ميران ٿي پنھنجي نئين سر آيل غصي وچان، پنھنجي ڳاڙهن گلن سان، شڪو کي رڙ ڪري چيو، ”تو کي ڪل چاٽي ٿي اچي؟ مالڪيائي ٻليءَ کي پٽي ڇڏڻ ڪري پريشان آهي. ٻليءَ جي زندگيءَ لاءِ پريشانيءَ ۾ هوءَ سارو وقت دانهون ڪندي رهي آهي. هن تي قياس ڪري مان ساري رات برسات ۾ پئسندي هتي اٿي آهيان.“
 ”نيڪ آهي مان هاڻي نه ڪلندس.“ شڪو، جنھنجي ڪل اڃا جاري هئي، اوڻو مِيءَ جي رمارڪ کي اڌ ۾ ڪٽيندي چيو، ”مان هن کانپوءِ نه ڪلندس. پر فقط هن ڳالهه جو خيال ڪر. جڏهن سڀاڻي لڙائي لڳي ته هڪ ٻلي يا ٻه ٻليون. ڪير به ان بابت سوچي ته اها مزيدار ڳالهه ٿيندي. تنھنجي موجودگيءَ لاءِ مونکي لحاظ آهي، پر مونکي اجازت ڏي ته توکي آزاديءَ سان ٻڌايان ته تنھنجي مالڪيائي اهڙي ته خود غرض ۽ خود مطلب آهي، جو مون اهڙي ڪڏهن نه ٻڌي آهي. سڀ کان اول پنھنجي ٻليءَ جي

جانچ ڪرڻ“

”زبان بند ڪر.“ اوڻوميءَ ڌمڪيءَ واري نگاهه سان واکو ڪري چيو، ”مان توکان پنهنجي مالڪياڻيءَ جي گِـڙا ٻڌڻ نٿي چاهيان.“

جيئن ته اميد هئي، تيئن واقعي هنجي ڌمڪي واري چهري فقير کي ڊيڄاريو ڪونه. اٿلو هن سندس بدن تي شوخ نظر ڪيائي. هنجي صورت واقعي ان وقت وحشي حسن جو نمونو هئي. هنجو برسات ۾ پسيل جيو ۽ گهاگهرو سندس جسم سان بلڪل چنبڙي پيا هئا ۽ ان مان جهاتيون پائيندڙ سندس اگهاڙو ۽ نرم ڪنوارو بدن شفاف هو. ’شنڪو‘ پنهنجيون اکيون مٿس ڪپائي ڪلندي ڪالهائي رهيو هو.

”ٻيءَ ڪنهن به ڪالهه کان مٿي، سندس توکي ٻليءَ جي ڳولا ۾ هتي موڪلڻ مان تون چئي سگهين ٿي. ’يوئينو‘ جي ويجهڙائي ۾ هر هڪ خاندان اڳيئي پناهه ورتي آهي. ماڻهن جا گهر اهڙا ويران آهن، جهڙيون ٻنيون جن ۾ ڪوبه ٻئي بشر نه هجي. ممڪن آهي ته ڪي بگهڙ ٻاهر نه اچن، توکي ڪر خوفائتو خطرو درپيش اچي.“

”اجابو پریشان نه ٿي ۽ هڪدم ٻليءَ کي پڪڙ. مان نٿي سمجهان ته ڪو جنگ لڳندي. پوءِ ڪنهن به قسم جو خطرو ڪمن ٿيندو؟“

”ڪم عقليءَ جي ڪالهه نه ڪر. جڏهن ڪنهن جوان چوڪريءَ جي اڪيلي گهمڻ ۾ ڪو خطرو ناهي ته پوءِ ڪوبه خطرو ٿي نٿو سگهي.“ شنڪو آهستي آهستي اڌ سنجيده ۽ اڌ مزاحيم نموني ڳالهائڻ شروع ڪيو، ”اڄ ته انهيءَ نقطي تي ڳالهائون، اسين فقط ٻه ڄڻان هتي آهون، پر جيڪڏهن مونکي ڪا شرارتي خواهش ٿي پوي ته تون ڇا ڪنديءَ؟“

اوڻوميءَ جي اکين ۾ خوف جو پاڇو به ڪونه هو، پر هنجابل رت سان اڳي کان به ڳاڙها ٿي ويا هئا.

”ڇا شنڪو؟ تون مونکي ڌمڪي ڏئي رهيو آهين؟“

او ٿو مي هڪ قدم هن طرف وڌائي رڙ ڪري چيس، جن هوءَ کيس ڏمڪائي رهي هئي.

”ڏمڪائڻ؟“ هن جواب ۾ چيو، ”گهڻي لقب يافتہ ماڻهو ذليل ۽ بداخلاق هوندا آهن. ان کان سواءِ آءٌ هڪ فقير آهيان. جيڪڏهن منهنجي دل ۾ ڪا شرارتي خواهش ٿي ته آءٌ شايد ڏمڪائڻ کان به وڌيڪ ڪجهه ڪيان.“ ڳالهه پوري ڪرڻ کان اڳيئي کيس مٿي تي زور وارو ڌڪ لڳو. جيسين هنکي خبر پوي ٿي پوي، ان کان اڳ او ٿو مي پنهنجي چٽي سندس اڳيان لهرائي رهي هئي.

”وري نه ڳالهه.“ پنهنجي سموري طاقت سان هن سندس مٿي تي پنهنجي چٽيءَ سان ڌڪ هنيو. هن ڌڪن گسائڻ جي ڪوشش ڪئي، پر ان وقت او ٿو ميءَ جي چٽي زور سان سندس ڪلهي تي لڳي، جيڪو فقط سڻيءَ جي پوشاڪ سان ڍڪيل هو.

بلي سجاڳ ٿي لوهي ڪٽليءَ کي لت هڻي هيٺ ڪيرايو ۽ ٽپ ڏئي شيلف تي چڙهي ويئي، جنهن تي بورچيخاني جو ڪپٽ پيل هو. ساڳيءَ وقت شيلف تي پيل ٽيل جي بتي ۽ صنبور جي ڪاٺي شڪوڪ جي مٿان اچي ڪريا. سندس ٽپ ڏئي پيرن تي اٿي بيٺن کان اڳ، هنکي او ٿو ميءَ جي چٽيءَ جا ڌڪ وري وري لڳندا رهيا.

”جهنم ۾ وڃ، جهنم ۾ وڃي پوءِ.“ هن دانهن ڪٽي ۽ پنهنجي چٽي لهرائيندي رهي. آخر هو کانئس چٽي ڪسڻ ۾ ڪامياب ٿي ويو. جيئن ئي هن چٽي پري ڦٽي ڪٽي، تيئن ۽ هن غصي مان، هن تي ٽپ ڏنو. ڀاڪ لاءِ ٻئي ڪاٺ جي ننڍڙي فرش تي، هڪ ٻئي سان ٻڪين پيا ان چڪريءَ جي وچ ۾ برسات جي جوهي زور ورتو ۽ ڇت تي ڦهڪا ٿيڻ لڳا. جيئن برسات جو آواز وڌندو ويو، تيئن اندرو به گهاتو ٿيندو ويو.

مار ڪاٺي ۽ رهڙجي، فقير غصي مان هن تي غالب پوڻ جي ۽ پنهنجي جسماني طاقت سان هنکي جهلڻ جي ڪوشش ڪئي. وري وري ناڪامين کانپوءِ، جنهن وقت جهلي قابو ڪيائينس، تيئن هن

گوليءَ وانگر لنگه ڏانهن لوه ڏنائين.
 ”جهنمي ڪٿي.“ هن شوخيءَ مان ڏانهس گهوري نهاريو
 ۽ سيرڪندڙ پڙدو پنهنجي ڍال بنائين.

ٽڙيل پڪڙيل وارن سان اوڻومي جهوڪو ماري هيٺ ويهي
 رهي ۽ هٿ ۾ پاڪي جهلي ويئي. ائين پئي لڳو ته اها پاڪي، هن
 پنهنجي گلي ۾ پيل لونگيءَ ۾ لڪائي آندي هوندي.
 هنجي شوخ نظر ۽ عجيب ڪناري ڪشش اهڙي هئي،
 جهڙي پليءَ جي، جيڪا پنهنجي پئي ڪپٽ جي شبلڦ سان لڳائي
 ويئي هئي. ٿورا سيڪنڊ خاموش رهي، پئي هڪ ٻئي جي اکين مان
 ڪجهه اندازو لڳائڻ جي ڪوشش ڪندا رهيا. پوءِ بناوٽي ڏند ٽيڙي،
 شڪو۽ پنهنجي کيسي مان پستول ٻاهر ڪڍيو.

پستول جي نالي سان ڄاڻي وائي سندس ڇاتيءَ جو نشانو
 وٺي ڇيائينس، ”هاڻي جيترو دل چوڻي اوترو ڦٽڪ.“ جيتوڻيڪ
 هن افسوس مان ڏانهس نهاريو، پر پنهنجو وات نه کوليائين. هنجي
 خاموشي ڏسي، هن نال کي مٿي ڪيو، ڄڻ ته هنکي ڪا ڳالهه
 ياد آئي هجي. نال جي اڳيان پليءَ جون عنبري اکيون پئي
 ڇمڪيون. هن ڄڻ ته ڇيڙائڻ لاءِ، پنهنجي لب تي مرڪ آڻي پڇيس،
 ”ٺيڪ آهي اوڻومي؟ جي مون پستول چوڙيو ته پلي مري، منڍيءَ ۾
 ڪري پوندي.“ هو گهوڙي چڪڻ تي هو، ”ساڳي حالت توهان
 ٿيندي. قبول؟“ ”نه، نه“ اوڻوميءَ اوچتو رڙ ڪئي. ”شنڪو،
 پستول نه چوڙ.“

شنڪو۽ پنهنجون اکيون هن ڏانهن ڦيرايون، سندس پستول
 جو رخ اڃا تائين ڪميءَ جي ڪل جهڙي پليءَ ڏانهن هو.
 ”هاڻو، مان اندازو ڪريان ٿو ته توکي افسوس ٿيندو.“
 ”هنکي گولي هڻندي توکي رحم ڪونه ايندو ۽ رحم خاطر
 نه هٿيس.“

هاڻي اوڻوميءَ ۾ مڪمل تبديلي اچي ويئي هئي. اکين ۾
 همدرديءَ جا پاڇا لهرائي رهيا هئا، هنجي ڏڪندڙ چن مان موتين
 جهڙن سفيد ڏندن جي قطار ڏسڻ ۾ پئي آئي.

ٺٺوليءَ ۽ تعجب وارين نگاهن سان ڏسندي، فقير پستول جي نالي هيٺ ڪئي. انڪري چوڪريءَ جي چھري تي چوٽڪاري واري رونق تري آئي.

”چڱو، مان ٻليءَ کي جيئڻان ڏيندس. انجي بدلي...“ هن فتحمنديءَ جي خوشي ظاهر ڪئي. ”انجي بدلي مان صرف توکي وٺندس.“

اوڻوميءَ پنهنجون اکيون ڦيرائي ڇڏيون. پلڪ ڪن لاءِ هنجي دل مختلف احساسن جي ٻئيءَ ۾ ٽھڪندي نظر آئي. احساس - جهڙوڪ، نفرت، غصو، بچان ۽ ارمان.

انهن احساسن تي ڪرڙي نگاهه رکندي هو پاسيرو وڌي هنجي پٺيان آيو ۽ رهاڻشي ڪمري جا در زور سان کوليائين، اهو ڪمرو بورچيخاني کان به وڌيڪ اونڊاھو هو. ان ڪمري ۾ خانن واري پستي ۽ چوڪندي ڪوئلن واري سگري ٻري کان صاف نظر پئي آيا. اوڻوميءَ جي پٺيان ٻيھي هن پنهنجون نظرون، سندس گچيءَ تي ڪپائي ڇڏيون، جيڪا پگھر سبب گھميل پئي نظر آئي.

هن محسوس ڪيو هوندو. پنهنجو بدن ڦيرائي سندس منهن ۾ نھاريو. تازگيءَ وارو رنگ بلڪل اڳين وانگر سندس چھري تي موٽي آيو هو. ان هوندي به چڻ نه ڏاڍو منجهيل هو. عجيب نموني ۾ اک پيچي، پنهنجو پستول وارو هٿ وري ٻليءَ ڏانهن سڌو ڪيو.

”نه ڪر. مان چوان ٿي نه ڪر.“ ”هنڪي جهل جي ڪوشش ڪندي پنهنجي هٿ ۾ جهليل پاڪي هيٺ اڇلائين.“ ”جيڪڏهن مونکي ائين نه ڪرڻ گھرجي ته پوءِ هن ڪمري ۾ هل.“ هن هلڪيءَ مرڪ سان چيس.

”اوھ! تون غليظ آھين.“ هن چڙ ۾ ڪرڪيو، پر اٿي ٻيھي هو ۽ هڪ بيشرم عورت وانگر ٽڪڙي ٽڪڙي رهاڻشي ڪوٺيءَ ۾ هلي ويئي. سندس راضي هجڻ تي البت شنڪوءَ کي حيرت هئي. ان وقت نائين برسات جو آواز ڪافي گھٽجي ويو هو. ۽ بادلن جي وچ مان لھندڙ سڄ جي جھاتيون پائڻ ڪري بورچيخاني ۾

ڪافي روشني ٿي ويئي هئي.

بورچيخاني ۾ ٻيهي هن خبرداريءَ سان رهائشي ڪمري ۾ ڪپڙن لاهڻ جو آواز ۽ پوءِ شايد هنجي ٿڌي تي ليٽڻ جو آواز ٻڌو. ان کانپوءِ ڪمري ۾ خاموشي ڇانئجي ويئي.

ڪجهه ظاعري هڪ کانپوءِ هن رهائشي ڪمري ۾ قدم رکيو. جنهن ۾ هڪڙي روشني هئي. رهائشي ڪمري جي وچ ۾ هن کيس پئي ۽ پر ليٽيل ڏٺو، سندس منهن ٻانهن سان ڍڪيل هو. جيئن ئي هنکي ڏٺائين، هو پوئتي بورچيخاني ڏانهن مڙيو. هنجي چهر تي عجيب تاثر هو، جنهنجو بيان نٿو ٿي سگهي، ۽ جيڪو ڪراحت ۽ شرم جهڙو پئي نظر آيو. جنهن وقت هو بورچيخاني ۾ واپس آيو ته هن ٿڪ ڏيڻ شروع ڪيا، هنجي پٺ اڃان رهائشي ڪمري ڏانهن هئي.

”مان توکي چيڙائيندو رهيو آهيان، اوڻومي.“ هن رڙ ڪري چيو، ”مان توکي چيڙائيندو رهيو آهيان، هاڻي مهرباني ڪري هيڏانهن ٻاهر اچ.“

ڪجهه منٽن کانپوءِ اوڻومي ٻليءَ کي سيني سان لڳائي، چٽي هٿ ۾ کڻي شڪو سان خوش خوش ڳالهائي رهي هئي، جو ننڍڙي سنهي ٿڌي تي ويٺو هو.

”بس.“ هنجي چهر تي ٻي نهارڻ بنا، هنکان پڇيائين، ڇڻ ته هو اڃان سنجيڻ هو. ”مونکي توکان ڪجهه پڇڻو آهي.“ ”اهو ڇا آهي؟“ ”خير اهو ڪو خاص سنجيده معاملو ناهي.“ هن لهجو مٽائيندي چيو.

”پر تون ڏس ته عورت جي زندگيءَ ۾ اهو بيحد ضروري معاملو آهي، جو هو پنهنجو پاڻ مرد کي سونپي، تون اوڻومي... ٻليءَ جي زندگيءَ جي بدلي. ڪنهن به طرح اها تنهنجي بيحد لاپرواهي هئي. اوڻومي، هتي يا نه؟“ هن منت ڪن لاءِ ڳالهائڻ بند ڪيو. اوڻوميءَ جي منهن تي مرڪ پڪڙيل هئي پر هن ڪوبه جواب نه ڏنو. فقط پنهنجي سيني سان لڳل ٻليءَ کي ٿڌڙا ڪيندي

رهي.

”تون ٻليءَ کي ايترو پيار ڪرڻ ٿي ڇا؟“
 ”ها، مان ٻليءَ کي ضرور پيار ڪريان ٿي.“ هن اڻ چٽيءَ طرح جواب ڏنو.

”پنهنجي مالڪ جي وفادار ۽ خدمت ڪرڻ لاءِ تنهنجو
 پسگردائيءَ ۾ چڱو ناموس آهي. توکي خوف هو ڇا ته جيڪڏهن
 ٻلي مري پيئي ته توکي پنهنجي مالڪيائي لاءِ نهايت افسوس
 ٿيندو؟“

”خير مان ٻليءَ کي پيار ڪريان ٿي ۽ اها به ڀڪ آهر ته
 منهنجي مالڪيائي مون لاءِ اهم آهي، پر مان“ پنهنجو مٿو
 ٿورو هڪ طرف جهڪائي هن ايئن ظاهر ڪيو، ڄڻ ته هن پري
 پئي نهاريو.

”مان ڪهڙن لفظن ۾ بيان ڪريان؟ ڪنهن طرح مان
 ايئن محسوس ٿي ڪريان ته بس مونکي ايئن ڪرڻ گهرجي.“
 ڪجهه دير کانپوءِ، بورچيخاني ۾ هو تنها ويٺو هو. هنجاءَ
 هٿ سندس مٿيءَ جي پوشاڪ هيٺان گوڏن تي رکيل هئا. ان وقت
 هو بي خيالو ٿيو ويٺو هو.

برسات جي چٽڪاري جي وچ ۾ شام جو انڌيرو آهستي
 آهستي چوڌاري پکڙيو ٿي ويو. روشندان جي رسي ۽ نلڪي وٽ
 پاڻيءَ جو دلو، نظرن کان هڪ هڪ ٿي غائب ٿيندا پئي ويا. جڏهن
 ’يوئينو‘ جي مندر جا گهندا، جيڪي بادلن بند ڪري ڇڏيا هئا،
 زور شور سان وڃڻ لڳا. انهن جي آواز تي کيس ڄڻ ته عجب لڳو.
 هن پنهنجي اوسي پاسي نهاريو، جتي موت جهڙي خاموشي ڇانيل
 هئي. پوءِ هو نلڪي تائين هٿوراڙيون ڏيئي پهتو ۽ ٿانو ۾ پاڻي
 ڀريائين.

”شهبازو، شڪيتمو، جنهن جو خانداني نالو، ’موراگاسي‘
 جو ’مينا موٽو‘ جي قديم گهراڻي جو پٽ، جيئن مان آهيان، مون
 اڄ ڏک کائڻ آهي.“ ايئن ڪرڪندي پاڻي پيڻ مان لذت
 حاصل ٿي.

۲۹ مارچ ۱۸۸۹ع جي ڏينهن اوڻومي ۽ سندس مڙس کي، سندن ٽن ٻارن سان گڏ 'يوئينو' جي وڻن واري سڙڪ تي گهمندي ڏٺو ويو.

اهو ئي ڏينهن هو، جنهن تي 'ٽڪڪينو ڊائي'، 'يوئينو' ۾ ٽين قومي نمائش جي رسم افتتاح منعقد هڪئي ويئي هئي. 'يوئينو' پارڪ جي لنگهه جي چوڌاري ليار جون مڪڙيون ٽڙيل هيون. اهڙيءَ طرح وڻن واري سڙڪ تي ماڻهن جي وڏن ميڙن جي ڪري هل ھنگامون ۽ ڪلهي گس لڳي پيئي هئي. 'يوئينو' جي طرف کان گاڏين ۽ رڪشائن جون قطارون هيون، جيڪي رسم افتتاح نان واپس گهر ٻئي آيون.

انهن گاڏين جي سوارن ۾ 'مسانامايدا'، 'اڪيچي نگوچي'، 'اچي سبوساوا'، 'شنجي سوچي'، 'ڪاڪوزو اوڪازورا' ۽ 'مسائو گيجو' جهڙا مشهور ماڻهو هئا.

هنجو وڏو پٽ سندس ٻانهن جھليو پئي هليو ۽ اوڻوميءَ جي مڙس پنهنجي پنجن سالن واري پٽ کي ٻانهن ۾ کنيو هو ۽ هو پيادن ۽ گاڏين جي آمدرفت جي پيڙ جي وچمان اٽڪل سان رستو هٿ ڪندو پئي ويو. وقت بوقت هن منتظر نگاهن سان پوئتي اوڻوميءَ ڏانهن به پئي نهاريو، جا پنهنجي نياڻيءَ کي هٿ کان وٺيو پئي آئي. هر دفعي اوڻوميءَ هن ڏانهن چمڪندڙ مرڪ سان نهاريو پئي. ائين هو ته وچ وارن ويهن سالن جي گذرڻ جي ڪري هن ۾ ڪجهه بلوغت آئي هئي، پر هنجون اڪيون اهڙيون صاف ۽ روشن هيون، جهڙيون پهريائين هيس. ۱۸۷۰ع ڌاري هن موجوده مڙس سان شادي ڪئي هئي، جيڪو 'فروڪوايا سيبئيءَ' جو ڀائٽيو هو. هنکي پهرين يوڪوهاما ۾ ننڍڙو واچڻ جو دڪان هو ۽ هاڻي 'ٽوڪيو' ۾ 'گنزا' گهٽيءَ ۾ هو.

اوڻوميءَ مٿي نهاريو ۽ شڪو ڪي آرام سان ٻن گهوڙن واري گاڏيءَ ۾ ويندڙ ڏنائين جيڪا ڀرسان لنگهي ويئي. خاص طور هنجو ڌيان سندس سڀني ڏانهن ڇڪجي ويو، جيڪو ڪيترن ئي عزت وارن تمنغن سان جهنگهيو پيو هو. جن ۾ ڪي وڏا ۽ ڪي

ننڍا وڏا تمغا هئا. سونهري زريءَ جون پٽيون ۽ مور جا ڪنڀ هئا. ڪينءَ به ان ۾ شڪ نه هو ته اهو لال پوريءَ ڏاڙهيءَ وارو منهن، جنهن ڏانهن پئي نهاريو، اهو اڳين فقير جو هو، خواهش نه هوندي به هن پنهنجا قدم ڍرا ڪيا، پر عجيب ڳالهه هئي، جو هنڪي ڪو هجڻ نه لڳو. هنڪي هڪنهن طرح معلوم ٿيو هو ته اهو فقير نه هو، جيئن سندس چهري، زبان ۽ پستول مان ظاهر هو. هن سندس منهن تي پنهنجي نظر ڪپائي، ارادي سان يا اتفاقي طور، هن به سندس منهن ۾ گهرائي سان پئي نهاريو. انهيءَ لحظي، سندس ويهن سالن اڳ واري ياد غم واري چٽائيءَ سان اُڀري آئي. ان ڏورانهن ڏينهن، هن ٻليءَ جي زندگي بچائڻ خاطر، ناسمجھيءَ سان پنهنجو پاڻ هنجي حوالي ڪرڻ جو فيصلو ڪيو هو. ان وقت هنجو مقصد ڪهڙو هو؟ هو؟ چئي نه سگهي. اهڙيءَ حالت ۾ هو سندس جسم کي ڇهڻ لاءِ به هاڻڪي نه مڃائي سگهيو، جيڪو هن سندس اڳيان پيش ڪيو هو. هنجو مقصد تڏهن ڪهڙو هو؟ هو؟ اهو به نه ٻڌائي سگهي. جيتوڻيڪ هو ٻڌائي نه سگهي ته به اهو سڀ هن لاءِ بلڪل قدرتي هو. هنجي گاڏيءَ کان اڳتي نڪري پنهنجي دل کي سڀني فڪرن کان آزاد محسوس ڪيائين. جڏهن گاڏي اڳتي وڌي ويئي، اوڻو ميءَ جي مڙس ماڻهن جي گهاٽي انبوه مان هن تي نظر وڌي، موت ۾ اوڻو ميءَ مرڪندڙ نظر هن تي وڌي، هن ته هڪجهڙو ٿيو ٿي ڪونه هو.

Gul Hayat Institute



”اسين وڏيرن کي عوام جو رت پيئڻ نه ڏينداسين.“ - وزير اعظم ڀٽو
(هڪ اخباري خبر)

▲ ۽ چوڌرين کي؟

سنڌيءَ جي برک ليکڪ

الطاف شيبخ

جي نون سفرنامن جو نئون مجموعو

وايون وٽجارن جون....

شايخ ٿي ويو

■ هانگ ڪانگ جي پراسرار راتين جا رنگين داستان

■ پوڙهين جوانين جون رنگين ڪهاڻيون

هانگ ڪانگ ۾ سنڌي ثقافت.

■ هانگ ڪانگ ايشيا ۾ انگريزن جي آخري ڪالوني

الطاف شيبخ جي پهرين سفرنامن کان وڌيڪ دلچسپ ۽ وڻندڙ

ٻه سو کان مٿي صفحا چئن رنگن ۾ تمام سهڻو ٽائٽل

قيمت: ۵ روپيا، اچي ڪاهي ڏهه روپيا

Gul Hayat Institute

گهراڻن لاءِ لکيو

محمد عبدالڪريم فيوز ٻيهر ايڄنٽ سهڻي پبليڪيشن

الهندو ڪچهرو
حيدرآباد، سنڌ.

۴- گهٽي پڪو قلعو
حيدرآباد، سنڌ.

گیت
نظم
نظم
نظم
غزل
نظم
وائی
وائی
غزل



شمشیر الحیدری

سرفراز راجپوت

امداد حسینی

سرویچ سجاولی

الہ وراہو آداسی

آستان بخاری

ملک ندیم

انور

خاکی جویو

گڑو شاعر

سروپچندر "شان"

Gul Hayat Institute

گیت

شمشیر الحیدری

بوند بهار وه وا، موج ماهار وه وا،
 گل ڦل گلزار وه وا، سهڻن جي سار وه وا،
 ڪڪر قطاريا، ڪيت خماریا،
 محبت ماریا، سائينءَ سنواریا؛
 سرها سنگهار، مڻيادار، ڪن ڪيڪار وه وا....
 دم دم دیدون، آسون امیدون،
 اکین عیدون، خوشیون خریدون؛
 برهم بازار، هي وهنوار، ٿيا واپار وه وا....
 سرتيون سهیلیون، کڻي گهڙیلیون،
 صبح سویلیون، نڪتيون نویلیون؛
 سورهن سنگار، جلویدار، هي دیدار وه وا....

نظم

سرفراز راجڙ

تنهنجي يار چئي آهي ملي،
 ساري حقيقت ٻئي آهي کلي.
 لکيو اٿي 'نون مڪار آهين،'
 مان بدنام آهيان ساري کلي.
 ڪوڙي مائهو کي ڇا لکجي،
 پيار ۾ هئي جنهن چال چلي.
 خاموش رهان ڪجهه نه ڪچان،
 فريب سهان تنهنجي پويان هلي.
 ڇهه ٽي آهيان ماڻ سڄڻ،
 ڪنهن نه چوريو ٿئي پڳلي؟
 پنهنجي 'فراز' کي ٿي غلط چوين،
 ويڙهيءَ جي نون گالهه ٻڌي.

سرديچ سجاولي

شورن واريءَ پل مٿي

ڪالهه به پٿڙا ڪنا، وڏيرين وڏيل ڪيا،
 شورن واريءَ پل مٿي.
 سنڌين پنهنجيءَ سڀني ۾، سهسين سور سٺا،
 شورن واريءَ پل مٿي.
 رهن جي هن ريت سبب، اڄ مانجهي مير مٺا،
 شورن واريءَ پل مٿي.
 ريتي ريتي رت ۾ تن، پُسيا پير پٺا،
 شورن واريءَ پل مٿي.
 'سرويچن' جي ڄاڻي ڄاڻج، آزاديءَ جا مينهن آڻا،
 شورن واريءَ پل مٿي.

الهواريو 'اداسي'

اڄ ته ڀرين اڄ پيار جي پيڙ ۾ ناڇو بنجي نڇي ڏسون،
 رسم رواجن جي پاڇن جي اوت کان ٻاهر اڇي ڏسون.
 عشق جي آويءَ منجهه ٻرندي، ڀر آخر ڪيسين آف نه ڪنداسين،
 بره جي باهه ۾ پيڙا ٿي اڄ، مڇج جيان خود مڇي ڏسون.
 غم جي بحر کان ٻاهر نڪري قرب ڪناري آ نه ملون،
 سونهن سڄائيءَ جي ساغر ۾ روحن سوڌا رچي ڏسون.
 تاج محل جا خيال ڇڏي، ڪنهن جهڙي ڀر ڪا جهوپي اڏيون،
 ڪوجهيءَ ڪاڪ محل مان نڪري، سونهن ڇا آهي سڄي ڏسون.
 سوچ جي سڄ تي صرف سمهن مان دُڪ نه ڇڏيندا دلبر مٿور،
 عمل جي راه تي اڄ نه 'اداسي' پورهيت بنجي پسي ڏسون.

استاد بخاري

ذپڻي

خبر ٿئي ڪيتري سھڻي —
اڳيئي آھين تون چوري،
ڪسي ٿي دل وڃي زوري.
گلابي، چاڪلي، سوڙهي —
مٿان پوشاڪ پائين ٿي،
گھڻائي گھوٽ گھائين ٿي.
خبر ٿئي....

او واسينگن رکڻ واري —
کنڊيڙيل وار ٺاھين ٿي،
تہ ڍنگا کوڙ ڊاھين ٿي.
چپن گاڙهي، اکين ڪاري —
تون لالي ڇو لڳائين ٿي،
ڪجھل ڇا لاءِ پائين ٿي.
خبر ٿئي....
هي باجي سان ۽ طبلي سان —
جي تنهنجي چپر ڇمڪي ٿي،
تہ محفل اور تـڙبي ٿي.
نزاڪت، ناز، نخري سان —
جي تنهنجي چيلھ لچڪي ٿي،
تہ محفل پيلھ لچڪي ٿي.
خبر ٿئي....
نچڻ واري نموني سان —
جي تون ٿي آڱريون چورين،
تہ جھونا گڙھ بہ ٿي جھورين.
جھنجھوڙيندڙ ۽ جھٽڪي سان —
جي تنهنجي ٿي چڻي چاتي،
تہ بس محفل سڄي کاتي.
خبر ٿئي....
اڳهاڙي عشق جا گانا —
اڳيان بيهي جي گائين ٿي،
تہ پاڻيءَ کي جلائين ٿي.
وڻين ٿي جنھن مھل پئسا —
ھٿن سان ھٿ ملائين ٿي،
اجھائل کي دکائين ٿي.
خبر ٿئي....

وائِي

سنڌ ته ڪڙمي، ڪڙمي سنڌ،
سنڌ ته محنت ڪار اوسائي — سنڌ ته محنت ڪار او ساڻي
سنڌ ته محنت ڪار

رنگ، جل جو راڳ نه سنڌڙي،
جهوپن جي جهونگار او ساڻي — سنڌ ته محنت ڪار او ساڻي
سنڌ ته محنت ڪار

ڳوٺ ڳوٺ ۾ سنڌ - ثقافت
شهرن ۾ ڇمڪار او ساڻي — سنڌ ته محنت ڪار او ساڻي
سنڌ ته محنت ڪار

آزادي جي ديوي ٻڌندي،
پورهيت جي پڪار او ساڻي — سنڌ ته محنت ڪار او ساڻي
سنڌ ته محنت ڪار

ڏاڻن کي آواز ته ڏي تون،
اٺندا لک هزار او ساڻي — سنڌ ته محنت ڪار او ساڻي
سنڌ ته محنت ڪار

سردارن مان پوتارن مان،
پيدا ٿيا غدار او ساڻي — سنڌ ته محنت ڪار او ساڻي
سنڌ ته محنت ڪار.

وائي

ڪي ڏينهن ٿيا ۽ مينهن پيا،

تو پنهنجي واڳ ورائي ناهي
من جي آڳ اجهائي ناهي.

ٿو ڪانگ لنوي تون آءُ پيا،

تو پنهنجي ڀريت نباهي ناهي،
من جي آڳ اجهائي ناهي.

جي مور نم سانگي ڏور هيا،

تن ڪائي ياد آئي ناهي،
من جي آڳ اجهائي ناهي.

هين سرءُ جي سانجهي ۽ ڀور پيا،

مون پنهنجي تند ٽپائي ناهي،
من جي آڳ اجهائي ناهي.

سازن ۾ ڇا ناز نه هيا،

جن منهنجي دل گرمائي ناهي،
من جي آڳ اجهائي ناهي.

آ، سڀ تون هٿا سڀ ٿيا،

دڪي اڃا ٻئي، وسائي ناهي،
من جي آڳ اجهائي ناهي.

مظلوم آهيان، مجبور آهيان،
دڪ درد سان مان، ڀرپور آهيان.

سوريون سدائين، سينگار يون مون،
مان منڍ کان ئي، منصور آهيان.

هر طلسماتي، مون ڪاڪ ڏاڻي،
مان مينه-ڏرو ٿري، مشهور آهيان.

هر بربريت، ظلم و تشدد،
ناحق جي لڪ، ناسور آهيان.

مونڪي پڙهي ڏس، مونڪي ٻڌي ڇڏ،
مظلوم جو مان منشور آهيان.

اي سنڌ جي-جل، توساڻ رهندي،
مان ديس واسين، کان دور آهيان.

منهن جي حياتي، ڪنهن ٻي نه ڄاڻي،
هر روح کان مان، رنجور آهيان.

سمجهڻ جي منهنجي، ڪوشش ڪري وٺ،
ساڻيه وارن جو سور آهيان.

’خاڪي‘ خدائي، المهام آهي،
هن ديس جو مان، دستور آهيان.

سروپچندر "شاد"

سروپچندر نالو، 'شاد' تخلص. ۱۹۳۷ع ۾ مٺي، ضلعي ٿرپارڪر ۾ ڄائو. ۱۹۵۹ع ۾ ميٽرڪ ڪيائين. ۱۹۶۰ع ۾ انگريزيءَ ۾ آنرس ۽ ۱۹۶۲ع ۾ انگريزي ادب ۾ ايم. اي ڪيائين. ۱۹۵۴ع ۾ شاعري شروع ڪيائين. هن ڪافي شعر مهراڻ، روح رهاڻ، نئين زندگي ۽ سڙهيءَ ۾ ڇپيا آهن. هن وقت گورنمينٽ ڪاليج ٽنڊو محمد خان ۾ انگريزي ادب جو ليڪچرار آهي.

ڪريل لڙڪ

هي آهڪڙو لڙڪ ڪريل،
ڪجل گاڏر هي پاڻيءَ جو،
هڪڙو آهي فقط ڦڙو،
جنهنجو ناهي ڪوئي مئل.

جڏهن اهو ٿي لڙڪ لڏيو،
پاڪن جي هندوري ۾،
بندراڻن جي ڪيلين ۾،
ميران جو چڻ من هيو.

اک - ڪتوريءَ ۾ لڙڪيل،
اٿين لڳو ٿي لڙڪ لاهو،
نٿ جو چڻ هو هو موني،
ارمانن جو تاج محل.

اکڙين مان هي لڙڪ ڪري،
 ائين ملي ويو مٽيءَ ۾،
 جيڪل ماءُ کان جيئن هجي،
 هنجو لال ويو وڇڙي.

جنهنجو ناهي جيءَ جڙيل،
 ساهه سڀاڻي ساڻيه سان،
 پنهنجي سر تي ڌرتي سان،
 هو آ هڪڙو لڙڪ ڪريل.

جنهن جي ساڻيه سان آ پريت،
 گلڙن منجهه هو آهي گلاب،
 تارن منجهه آ هو ماهتاب،
 هر ڪنهن من جو آهي ميت.

جنهنجو ناه ساڻيه سان پيار،
 هو اک ۾ چڻ آ ڪٽر،
 هن جو موت خواري آ،
 جيئن هن جو آهي ڌڪار.

جنهنجي ساڻيه سان ناه دل،
 پينل پاڻي جي هو باٽس،
 سڙيل ميوي جي بدبوءِ،
 هو آ هڪڙو لڙڪ ڪريل.
 هي آ هڪڙو لڙڪ ڪريل.

وايون

(۱)

نانگا پهرين ٽپ،

لوڪ توکي پوءِ ليکيندو!

سر جو سانگو لاهي، ڪفني پائي پڙ ۾ آڇ،

لوڪ توکي پوءِ ليکيندو!

ٿانڊن تي هل ۽ پل پل تون پروانن جان ٽپ،

لوڪ توکي پوءِ ليکيندو!

جي جي سر ۽ مري مري جي، سوري ساڻ سرچ،

لوڪ توکي پوءِ ليکيندو!

من ماڻهوءَ جو ائٽ جُوالا، ڪاڀا آهي ڪڇ،

لوڪ توکي پوءِ ليکيندو!

جنهنجهو هٿ تريءَ تي سر آ، تنهنجهو ساڻي سڇ،

لوڪ توکي پوءِ ليکيندو!

(۲)

هي ڪڙا، هي ڪوٽ، ڇا روڪيندا توکي،

تون آهين اردو، اريالو، گهوٽ آهين ائموت،

هي ڪڙا، هي ڪوٽ، ڇا روڪيندا توکي،

ڏاڍي ڏيهه مان نڙي ڪيڏن لاءِ ڳيرو جنگون جوت،

هي ڪڙا، هي ڪوٽ، ڇا روڪيندا توکي،

راند جو سمجهي رڻ پومي کي سو آ ڳاڙهو گهوٽ،

هي ڪڙا، هي ڪوٽ، ڇا روڪيندا توکي،

منزل تن جي ٻانهي آهي، ڇت ۾ جن کي چوٽ،

هي ڪڙا، هي ڪوٽ، ڇا روڪيندا توکي،

نفرت جو ڇڏ نانءُ مٽائي، پيار جي ڪر پالوت،

هي ڪڙا، هي ڪوٽ، ڇا روڪيندا توکي.

پڙهندڙن جا خط



پڙهندڙن وٽان

عبدالله بلوچ

Gul Hayat Institute

سياسي انٽرويو

طارق اشرف

تنقيد ۽ رايا

مان اوھانجي ھن حق لاءِ سدائين وڙھندس،
تہ اوھين مون سان اختلاف راءِ ڪري سگھو.

— والتئر

■ 'سھڻي' جي مارچ واري ھرڇي ۾، ناصر موريائيءَ واري ڪھاڻي ڏاڍي پسند آئي. ڪھاڻي پوري خود اعتمادي، جرئت ۽ چٽائيءَ سان لکيل آهي. ڪالھم کي فني وڪڙ ڏئي، ان ڇتو چٽڻ جي راھ نہ ورتي وئي آهي. ھن لکڻيءَ مان اھو بہ محسوس ٿئي ٿو تہ لکندڙ جذباتي آهي. ■ هيءَ ڪھاڻي بڙھڻ ڪري پنھنجي سنڌ جي تاريخ ڄاڻڻ جو چاھ جاگي ٿو. پر مشڪل اھو آهي تہ سنڌيءَ ۾ سنڌي عوام جي سمجھڻ جھڙي ڪا به صحيح غير جانبدار ۽ مڪمل تاريخ لکيل ڪانہ آهي. ■ سنڌ لاءِ تاريخ جي شروعات کان وٺي، ڌارين جو مسئلو پئي رھيو آهي. ڌارين جي ڌرتيءَ مان تہ دلچسپي ٿيندي ڪانہ آهي. ھنن جو مقصد ھوندو آهي لٽڻ ۽ ڦرڻ. ان لاءِ ھو ظلم، ڏاڍائي، مڪر، فريب ۽ منافقت کان بہ ڪم وٺندا آهن. ■ ڌارين جي لاڳيتي جنگ جھيڙي ۽ ڦرلٽ ڪري، سنڌ جي پوري ترقي ٿي ڪانہ سگھي آهي. ■ اڄڪلھ جنھنکي 'سامراجيت' سڏيو ٿو وڃي، ان جو مطلب پڻ آهي ڌارين جو اصل ديس واسين جي اقتصادي پرماريت ۽ معاشي رت چوسڻ. ■ چين ڪوريا، ويتنام، بانگلاديش اهڙي سامراجيت خلاف لڙيا ۽ ڪٽياڻون. فلسطيني ۽ آفريڪا جا ڪي ملڪ، اهڙي سامراجيت خلاف لڙي رھيا آهن. ■ ھتي بہ سامراجيت کان آڇو ٿيڻ لاءِ لاڳيتي جدوجھد جي ضرورت آهي. ■ ڏيھي ظالم بہ ڌارين جا دلال بنجي، وڌيڪ ظلم ڪن ٿا، تاريخ ۾ امان ڏنو آهي تہ اصل کان 'ڌاريا' ھتي جو مسئلو پئي رھيا آهن. تاريخ اسانکي سبق ڏئي ٿي تہ 'ڌارين' جو مسئلو ھاڻي ھميشہ لاءِ حل ڪرڻ گھرجي.

■ اسان ۾ اهو ڪافي حد تائين شعور ۽ احساس جا ڳيل آهي ته 'ڌارين' جو مسئلو هاڻي هميشه لاءِ طئه ٿيڻ ڪپي. ان کانپوءِ ئي هڪ منو ٿي، اسان ترقيءَ جي راهه تي راهي ٿي سگهنداسين، ۽ عوام سک، ۽ خوشين جا ڏينهن ڏسندو. ڌرتي ۽ ان جا ٻچڙا پاڻ ۾ هوندا. پنهنجي ڌرتي، پنهنجا ماڻهو، پنهنجا مسئلا، پنهنجي محنت، اسانکي پنهنجو ماڳ چڻو نظر ايندو. ■ منهنجي ويچار موجب، ناصر جي ڪهاڻي اهو 'سنيهو' ڏئي ٿي.

— نجم عباسي، حيدرآباد

■ سهڻي ۽ جو سالنامو ورتو. سالنامي ۾ شروع ۾ سنڌي شاگردن لاءِ هڪ حقيقي ۽ طنزيه ايڊيٽوريل پڙهي دل کي روحاني خوشي ٿي. ڪاش! اسانجا سنڌي شاگرد پاڻ ان طنز کي محسوس ڪن ۽ انجو صحيح احساس رکي ان تي عمل ڪن. ان کانپوءِ محترم نجم عباسيءَ جون ٻه دلفريب ۽ حقيقت آميز ڪهاڻيون پڙهي دل باغ باغ ٿي ويئي. آءٌ دلي طور هر ان سنڌي ترقي پسند اديب کان متاثر آهيان، جو حقيقت آميز دل جي جذبن کي قلم جي نوڪ سان پنن جي زينت بنائي ٿو. ان لحاظ کان آءٌ محترم نجم عباسيءَ کي سنڌيءَ جي عظيم ڪهاڻيڪارن مان هڪ ليکيندو آهيان ۽ سندس عزت هڪ بزرگ هستيءَ کان گهٽ نه ڪندو آهيان. سندس نئين ڪهاڻي 'شيشي ڀڳي، دليون گنڊجي ويون' هڪ انوکي عنوان سان، پيار ۽ محبت جي موضوع تي هڪ دلچسپ ۽ نصيحت آميز ڪهاڻي آهي. مشرقي پيار ۽ حسن جي لطيف جذبن جو اظهار جهڙي نموني ڪيو اٿن، اهو سندن فن جو ڪمال آهي. سندن ٻي ڪهاڻي 'سائيه، نائن سون تي' هڪ حقيقت تي مبني قومي ڪهاڻي آهي، جا پڻ سنڌي زبان جي نئين ڪهاڻين ۾ سٺو اضافو آهي. ■ ان کانپوءِ نسيم احمد کرل جي ڪهاڻي 'مساوات' وضوع جي لحاظ کان پڻ هڪ سٺي ۽ مقصدي ڪهاڻي آهي. باقي هڪ ڳالهه جيڪا دل ۾ اچي ٿي ته نسيم جي نئين ڪهاڻي خاص ڪري 'مڪسڊ گرل' ۽ 'مساوات' وغيره ۾ Tempo ۽ continuity جي لحاظ کان ۽ پڻ ٻوليءَ جي لحاظ کان 'ڪافر' گذرون

واردات ۽ 'زمانی جي گردش' وارو رنگ نظر نٿو اچي. ■ هاڻي
 آءُ ان ڪهاڻي ۽ متعلق ڪجهه لکڻ چاهيان ٿو، جنهن مونکي تمام
 گهڻو متاثر ڪيو آهي ۽ جنهنکي پڙهي مان اوهانکي هي خط لکڻ
 لاءِ مجبور ٿي ويو آهيان. اها آهي 'درد جا ڏينهن، درد جون راتيون'
 جا منهنجي زندگيءَ جي هڪ ناقابل فراموش ڪهاڻي آهي. ■
 ادا سائين، هي خط ان ڪري توهان ڏانهن لکڻ لاءِ مجبور ٿي ويس،
 جو هي ڪهاڻي توهانجي لکيل آهي. جيڪڏهن مان اهو لکان نه هن
 ۾ منظور جو ڪردار توهان پاڻ آهيو ته شايد اهو غلط نه ٿيندو.
 ڇاڪاڻ ته ڪهاڻي هميشه زندگيءَ جي تجربن مان ئي لکي ويندي
 آهي. ڪهاڻي جيتري وڏي هئي، اوتري دلچسپ ۽ اڃا به دل ٿي
 چاهيو ته نه کڻي. ڪهاڻيءَ جي سڀ کان عظيم خوبئي هئي حقيقت
 Reality. ان کي ڪهاڻي کانسواءِ ڪو ٻيو نالو ڏجي ته بهتر
 ٿيندو. ان ۾ زندگيءَ جي لطيف جذبات ۽ نلخين جو نچوڙ سمائل
 آهي. اها اسان مان هر ڪنهنجي ڪهاڻي آهي ۽ جيئن زندگيءَ ۾
 ٿيندو آهي، جيئن توهان لکيو آهي، ان ۾ جي توهانکي منظور چئجي
 ته فيروز ڪو ٻيو هوندو. ممڪن آهي ته آءُ ڪنهن منظور لاءِ
 فيروز هجان يا جي منظور مان آهيان ته ڪو مون لاءِ فيروز هجي.
 توهانجا فيروز جي ڪردار متعلق لکيل ٻه صفحا، هڪ دوست جي
 صحيح تصوير پيش ڪن ٿا. ان کانپوءِ ياسمين جو ڪردار ته اسان
 مان هر ڪنهنجو Ideal آهي. سچ پچو ته ايترو شاندار روماني ۽
 نصيحت آميز پلاٽ لکڻ تي توهان ڪيرون لهڻو، جنهن ۾ اسانجي
 معاشري جي ڪافي پيچيده مسئلن کي کنيو ويو آهي. مثال طور:
 معاشري ۾ استاد جي عزت ۽ انجا فرض، اديب جي معاشي مجبوري،
 احساس ڪمٽري، خود اعتمادِي ۽ سڀ کان وڌيڪ، محبت ۽
 محنت سان مقصد حاصل ڪرڻ، جيڪي ڪاميابيءَ لاءِ لازمي آهن.
 ■ آءُ سنڌي ادب ۾ نجم عباسي ۽ آغا سليم جي حقيقت نگاريءَ
 جو تمام گهڻو قائل آهيان، پر هن ڪهاڻيءَ کانپوءِ اهو لکڻ ۾
 ڪو به وڌاءُ ڪونهي ته توهانکي سنڌي ڪهاڻيءَ جي دنيا ۾ حقيقت
 جو شهزادو (Prince of reality) چئجي. هاڻي توهان چوندا ته

مون تنقيد ڪرڻ بدران اجائي تعريف ڪئي آهي ته پوءِ توهان پاڻ ئي پنهنجي ضمير کان پڇندا ته ڪهاڻي ۽ ۾ ڪهڙي ڪمي آهي جنهن تي تنقيد ڪجي، هڪ بهترين ڪهاڻي ۽ لاءِ چئن ڳالهين ڏانهن سخت ڌيان ڏبو ۱ - موضوع ۲ - حقيقت ۳ - لفظن جي جوڙجڪ ۴ - تسلسل. خدا جي فضل سان توهانجي ڪهاڻي ۽ ۾ چارئي عنصر موجود آهن. باقي جي ڪنهنجي خوبين جو اعتراف اجائي تعريف آهي ته پوءِ جيئن توهانجي مرضي. آءٌ فخر سان چوان ٿو ته اسان سنڌي ۽ جي هي ۽ اهڙيون ٻيون ڪهاڻيون اردو ۽ ٻين ٻولين جي مقابلي ۾ شان سان پيش ڪري سگهون ٿا. آخر ۾ عقيدت ڀريا سلام قبول ڪندا.

— محمد شريف شديخ انجنيئرنگ يونيورسٽي لاهور.

■ سڀ کان اڳ اوهانکي مبارڪباد ٿو ڏيان ته اوهان 'سهڻي' ۾ 'سياسي انٽرويو' جو سلسلو شروع ڪري سنڌ ۽ سنڌين جي هڪ اهم ضرورت کسي پورو ڪيو. ■ اوهان شروع ۾ لکيو آهي ته: ڪنهنکي سنڌ پنهنجي مفاد کان وڌيڪ عزيز آهي. سائين، اها هڪ ڳولها ٿيندي، ڪجهه ماڻهو ته آهن، پر شايد اهي اوهانکي وزيرن يا ميمبرن منجهان نه ملن. ■ سائين منهنجا، مير علي محمد ٽالپر کي دانشور ۽ مفڪر سڏائڻ جو ڏاڍو شوق آهي ۽ هو ان ڪري سنڌي زبان يا سنڌين جي فائدي ۾ ڳالهائيندي نتائيندو آهي ته متان سندس اميج (Image) نه خراب ٿئي. ■ اسانوت اميج ٺاهڻ لاءِ 'جنگ' ۽ اڙدو رسالا آهن، پوءِ مير صاحب ڪيئن ٿو رئيس اورو هوي تي تبصرو ڪري يا ريڊيو ۽ ٽيليويزن نان سنڌي پروگرام جو ٽائيم وڌائڻ متعلق ڪو يقين ڏئي. ■ ادل، مير صاحب ڪڏهن به قومي اسيمبلي ۾ سنڌين جي ڪنهن حق تي نه ڳالهايو آهي. پورا ٻه ورهيه اسلام آباد ۾ اسٽيٽ بئنڪ جي ايئر ڪنڊيشنڊ بلڊنگ ويندو رهيو، مولانا شاهه احمد نوراني ۽ ۽ پروفيسر غفور سان گڏ چانهن پيئڻ ۽ لکنوي انداز ۾ ٽهڪ لڳائڻ کان علاوه ٻيو ڪهڙو ڪم ڪيو اٿس؟ ■ سائين، هو نقلي دانشور آهي. ٻيو

ڪجهه به نه. ■ مير صاحب چئي ٿو ته پتو صاحب ڪم نٿو ڪرڻ ڏئي. اوهان کي ڪيڏي مهل ۽ ڇو روڪيو اٿس؟ ڀتي صاحب تي تنقيد ڪيو ٿا، پر ڪڏهن اوهان سنڌين لاءِ گهري ته ڏسو. ■ اوهان مير صاحب کان لڳاتار اهي سوال ڪيا ته ريڊيو ۽ ٽيليويزن تان سنڌي زبان کي سندس جائز حق ڏنو وڃي. اوهانجا سڀ سوال کائي وڌو ۽ پاسيرو جواب ڏنائين. ڀلا جيڪڏهن اها گهر ڪري ته پوءِ هن کي ڀتي صاحب جو پوڻ آهي يا رئيس امروھوي گروپ ۽ 'جنگ' وارن جو؟ ■ مير صاحب پنهنجي لائبريري ۽ Collections جو ٻڌي ڏاڍو خوش ٿيندو آهي. اسان کي خبر آهي ته سندس تعريف ڪندڙ ڪير آهن ۽ ڇو پيا ڪن. آزمائش خاطر پنهنجي لائبريري جا ڪتاب اڙدوءَ بجاءِ سنڌي ڪري ڏسي. ■ ان کان وڌيڪ ٻيو ڪهڙو افسوس ڪجي جو مير صاحب کي پيملز پارٽي کان جمعيته علماءِ پاڪستان به سٺي پارٽي ٿي لڳي! ■ مان رڳو هڪ عرض ڪندس، سائين، اوهان ائين تفصيلي انٽرويو وٺندا رهو. اسان اوهان سان آهيون. اسان کي به ڏسو آهي ته ڪنهن کي سنڌ پنهنجي مفادن کان وڌيڪ عزيز آهي. ■ منهنجو ڪنهن به پارٽي سان واسطو ڪونهي، فقط هڪ سنڌي جي حيثيت جي ۾ لکيو اٿم.

— م — ش، لاڙڪاڻو

■ ادا طارق، اسانجي پسند جي هن ماهوار سهڻي ۽ جوانو زائفاڻو رکيو اٿو. پوءِ سهڻي بابت راءِ لکڻ ڇڙو مرد پائڻ کي حق ڇو فرض ڪيو اٿو. اسان ٻنهي پيئرن ڪجهه مهينا اڳ، سهڻي جي سالاني بابت خط لکي پنهنجي راءِ کان توهان کي آگاهه ڪيو هيو. ن، پر توهان ان خط کي رديءَ جي ٿو ڪري حوالي ڪري چاڻو هو، سهڻي جو خاص نمبر پڙهي ٻيهر خط لکڻ کانسواءِ رهي نه سگهيسين اميد ته هن ٻئي خط کي جاءِ ملندي. ■ سهڻي جي خاص نمبر ۾ ڇپيل سڀ مواد سنو آهي. ڏيهي ڪهاڻين ۾ نجم عباسيءَ جي ڪهاڻي 'شيشي ڀڳي دليون گنڊجي ويون؟' طارق جي

ڪهاڻي 'درد جا ڏينهن درد جون راتيون؟' مشتاق شوري جي ڪهاڻي 'پڳل ٿلڻ ليڪا' ۽ خليل قاضيءَ جي 'ٻيو رستو' ايڏيون نه وڻيون جو ساراهه ڪرڻ جي نه قلم ۾ طاقت آهي، نه ئي وري لفظ ٿا ملن. اسانجي پاران انهن چئني ڪهاڻين جي ليکڪن کي دلي مبارڪون هجن، سچ ته اهي ڪهاڻيون سڄي سهڻيءَ جي سونهن هيون ۽ طارق جي ڪهاڻيءَ کي ڪهاڻي چوڻ سچ نه نٿو سونهي، ڇو ته ڪهاڻي پڙهڻ سان ڄڻ ته ناول ٿي محسوس ٿيو، جيڪڏهن اهو هڪ ننڍو ناول هجي هانئ سنو، هونئن به اڳ ۾ ئي اسانجي عظيم سنڌي ادب ۾ سنڌي ناولن جي گهڻي ڪوت آهي، خاص نمبر ۾ سنڌ جي عظيم ليکڪن آغا سليم، مهتاب محبوب ۽ تبسم مهتاب قريشي جون ڪهاڻيون نه ڏسي ڏاڍو ڏک ٿيو، اهو پڙهي خوشي ٿي ته جولاءِ ۱۹۷۴ جي سهڻيءَ ۾ نسيم احمد ڪرل تي نمبر ڏئي رهيا آهيو. توهان سال سال ۾ سهڻيءَ جو هڪ ليکڪ نٿي نمبر ڪڍي سچ ته سنڌي رٿالن ۾ هڪ نئين ۽ سٺي روايت جي شروعات ڪئي آهي. توهان ان عظيم ڪارنامي تي ڪيرون لهيئون.

— نيلمان نسيم پاڳي ۽ نورگس ناز، شهدادپور سنڌ

■ مارچ جي سهڻي واري پرڇي ۾ ٽهي قيدين يوسف جڪراڻي، شاهنواز شاه ۽ اسرار سرهڪي جو خط شايع ٿي چڪو آهي. ڄڻ اهو بي ڌر طرفان واقعي کانپوءِ پهريون دفعو اظهار آهي. ان خط جي پڙهڻ سان اهو ظاهر ٿئي ٿو ته ملزمن تي جيڪي خوفناڪ قسم جا الزام لڳايا ويا آهن، انهن جو بنياد ڪوڙ تي رکيل آهي. خط ۾ ٻه ڪهاڻيون اهم آهن. ■ ۱ - جنهن ڪمري نمبر ۳۵ ۾ واردات ڄاڻائي وئي آهي اهو هڪ ته ڪنهنڪي به الات نه ٿيل آهي ۽ ٻيو ته جيڪي فرتي يا زخمي آهن سي ٻين هاسٽلن ۽ ڪمرن سان واسطو رکڻ ٿا. سوال اٿي ٿو ته اهي اتي ڪيئن آيا ۽ ملزمن کي زخمي ڪنهن ڪيو، انهن کي هن مهل نائين گرفتار يا ظاهر ڇو نه ڪيو ويو آهي. ڇا ملزمن تي حملو ڪرائي هڪ نير سان ٻه شڪار ته نه ڪيا ويا آهن؟ ■ ۲ - ان واقعي کي ڇهه مهينا گذري چڪا آهن پر ملزمن کي اڃا نائين ڪورٽ آڏو پيش ڪرڻ بجاءِ

رماند تي رهايو پيو وڃي. انهن کي ڇو ڪورٽ آڏو پيش نه ٿو
ڪيو وڃي نه جيئن هو معاملي ۽ پنهنجي پوزيشن کي واضح ڪري
سگهن. — **روايت سنڌي**، حيدرآباد.

■ مارچ ۲۰۰۷ع جي سهڻي ۽ ۾ ناصر مورائيءَ جهٽ ڪن لاءِ
آغا سليم جي سارنگ ۽ ماڻڪ جي ياد ڏياري ڇڏي. وقت جو سڏ
آسانڪي ان ڪهاڻيءَ ۾ ڏنل ته اڄ اسان متحد ٿيون. اسان
شال شاگردن کي سمجهه اچي. ■ نجم عباسي تمام گهڻو ٿو
لکي. ائين ناهي ته مونکي ساڙ ٿو لڳي ته گهڻو ڇو ٿو لکي.
هيءَ ڪهاڻي پسند پئي. ڇو جو اهي ئي احساسات سمايل آهن،
جيڪي واقعي اديب جي ترجماني ڪن ٿا. سواءِ انٽرويو جي ٻي ڪا
خاص تبديلي سهڻي ۽ ۾ ڪانه آندي آڻو. جڏهن سهڻي ۽ ۾ ايتري
تبديلي آندي آڻو ته پوءِ ڪهاڻين مٿان چتر ڪاري ڪرايو.
■ مير صاحب کان ورتل طويل انٽرويو، وڻندڙ ۽ دلچسپ هو.
پڙهندي پڙهندي ائين لڳو، ڇڻ جلدي ڪهي ويو. مير صاحب، سوالن
جي جوابن ۾، گهڻن هنڌ، حقيقت کان منهن موڙي ويو آهي. جيئن
(۱) نعپ منشور نان ڦري وئي آهي. تنهن لاءِ اوهانجو ڪهڙو خيال
آهي؟ (۲) اوهانکي خبر هئي ته اسلامي سوشلزم ڪونه ايندي ته عوام
کي ان کان آگاهه ڪيو هاءِ؟ (۳) اوهانجو خيال آهي ته سنڌي زبان
کي جائز حق مليل آهن؟ (۴) سنڌي زبان جي پلائيءَ لاءِ اوهان
ڪجهه ڪيو آهي؟ يا ڪو اهڙو پروگرام آهي؟ ■ گهڻو حصو
سياسي سوالن سان پُر آهي. پر گهڻا سوال سنڌ تي هجن ته بهتر.
سلسلو ڪارائتو آهي. ڏسجي، اڃان ته پهرين ڪڙي هئي. ■ شعرن
۾ اڌ سومري جي وائي دل ۾ ڇپي وئي. مارچ موٽي آيو. هر اتحاد
اسانجو ٽڪر ٽڪر هو. ■ ٽڪر ٽڪر اتحاد جي ڪري ئي ۴-
مارچ ع.م.و.ڪل نه ڪٽي وئي. رڳو پهريون سال (شايد ممتاز جي
ڏينهن ۾) پر هينئر ۴ مارچ وسري وين. ■ نوان ڪتاب گهڻي تعداد
۾ ڇپجي رهيا آهن. تيمرو جلدي ڏيو. ■ انگريزي ڪهاڻي ولبرام
ولپ خاص ڪري سٺي ٿو ترجمو ڪري.

— **نديم سوهرڙو**، خيرپور ميرس.

■ سهڻي مارچ جي ملي اميد هئي ته ۴ مارچ نمبر ڪيندڙ ڊڪ ٿيو جڏهن نمبر نه ڏنل. ■ ايڊيٽوريل هميشه وانگر سچ تي مبني هو ۽ اڳي کان اڳرو پڻ، اهو پڙهي ڏاڍو ڊڪ ٿيو ته سهڻي تي وري ڪيس داخل ڪيو ويو آهي. حڪومت کي شل ڏئي ساڄهه ۽ عقل ڏئي جو سوچ کان ڪم وٺي پر ان ۾ اها اميد اجائي آهي. اوهين پنهنجو ڪم ڪندا رهو. ■ خليل قاضي جي پهرئين ڪهاڻي تي ابڙي واويلا ٿي آهي ته ٻي ڪهاڻي ’ٻيو رستو‘ ته منهنجي مڇائي ڇڏيو هوندو. ڏئي توهان ڏي خير ڪري. ■ مارچ جي سهڻي جي شروعات ۾ ناصر-مورائي جي ڪهاڻي پڙهيم. اصل وڏو وجهي ڇڏيائين. ڪهڙي نه ڀرپور نموني تاريخ جو وسريل ورق ورجايو اٿن. هميشه هڪ ڪهاڻي تاريخي پس-منظر ۾ ڏيندا هڪريو. ناصر مورائي ڏاڍو سنو لکي ٿو. سندس لکڻي ۾ اثر به ڏاڍو آهي، اصل وار آيا ٿي وڃن ٿا. ■ نجم عباسي جي ڪهاڻي به چڱي هئي، هن حقيقت کان چڱي نموني واقف ڪرايو آهي. آڳاٽي ادب مان ڪهاڻي ڏيندا آهيو. اهو سلسلو سنو آهي، جيئن نون پڙهندڙن کي به خبر پوي ته اڳي ڇا لکيو ويو آهي. ولي رام وليپ جو ترجمو چڱو ڪيل هو. باقي سائنسي ڪهاڻي سمجهه ۾ ڪونه آئي. ترجما گهٽ ڏيو ته چڱو. خطن جو سلسلو چڱو آهي. خطن ۾ سياست نه هجي ته چڱو. وڌيڪ مالڪ آهيو.

—قاسم بگهيو سچڻ سنڌي—

ٻاڏو. ضلعو لاڙڪاڻو. سنڌ

■ ادا توهان جيڪو انٽر ويو جو سلسلو شروع ڪيو آهي سو تمام گهڻو پسند آيو، نجم عباسي جي ڪهاڻي نه بور ڪري ڇڏيو. البت ناصر مورائي جي ڪهاڻي تمام گهڻي پسند آئي. ترجمو ٿيل ڪهاڻن ۾ ڪو خاص مزو ڪونه هو. آسانند مامتو راءِ جي ڪهاڻي به ڏيڍي سٺي هئي. ■

■ اسانجي برڪ سنڌي اديبن ۽ شاعرن ۾ عام طرح اهو رجحان پاتو وڃي ٿو ته، هو ترقي پسند ۽ تخليقي ادب کي نعري بازي ۽ سياسي چاڙي بازي سڏين ٿا. ٿي سگهي ٿو، ڪي ماڻهو رڳو اهو

چون، ته مان ته ادب جي وقتي اضافي ۽ هنگامي قدرن تي بحث ڪري رهيو آهيان. ادب جا ڪجهه دائمي ۽ ابدي قدر به ٿيندا آهن. مان فقط هڪ ابدي قدر کان واقف آهيان ۽ اهو آهي لچڪ. انسان جي سماجي زندگيءَ ۾ لچڪ مونکي ادب جي ارتقا جو هڪ لازمي قدر معلوم ٿئي ٿو. ۽ اهوئي هڪ دائمي قدر اهڙو آهي، جنهن جو وجود مان خوشيءَ سان قبول ڪري سگهان ٿو. باقي ٻيا جيترا به قدر آهن، اهي انسان جي حواسن ۽ ان جي احساسات جي دائري اندر رهي ڪري بدليجندا رهندا آهن. ۽ تنهن ڪري اهي دائمي نه، پر اضافي، وقتي ۽ هنگامي آهن. ڪجهه ماڻهو عشق کي هڪ دائمي قدر سمجهن ٿا، پر مان انهن جي خيالن سان متفق ناهيان. ڇاڪاڻ ته عورت ۽ مرد جي محبت ۾ به انقلاب ايندا رهندا آهن. ٻارهين صديءَ جو عشق، وڏي پئماني تي انسان جو عشق نٿو ٿي سگهي. پٿر ۽ ڌاتوءَ واري زماني کان وٺي موجوده مشيني دور تائين، عورت ۽ مرد جي گڏيل تعلقات تي نظر وجهجي ته اسان کي ان ۾ برابر لچڪ، ارتقا ۽ وڏي تبديلي ڏسڻ ۾ ايندي. ۽ هاڻي مختلف سماجي ماحول ۾ انساني عشق جا مختلف قدر ڏسڻ ۾ ايندا. شاديءَ کان پوءِ، ۽ شاديءَ جي رسمن ۽ رواجن ۾، گهر ۾، گهر کان ٻاهر ٻين جي سنڀال ۾، جائداد ۾، مٽي ماڻهيءَ ۾، گڏيل سوچ، ڄاڻ ۽ گڏيل عمل ۾، مطلب ته زندگيءَ جي هر لحضي ۽ هر گهڙيءَ ۾ عورت ۽ مرد جي گڏيل محبت ۾ برابر لچڪ نظر ايندي ۽ ان جون مختلف ۽ جدا جدا صورتون ڏسڻ ۾ اينديون. انساني تاريخ جي مطالعي مان خبر پوي ٿي ته انساني سماج ۾ عورتون مردن جون غلام هونديون هيون ۽ انجي ابتڙ ٻئي سماج ۾ مرد عورتن جا غلام. ڪنهن سماج ۾ مرد ملڪيتن جا مالڪ آهن، ته ڪنهن سماج ۾ عورتون ۽ جيڪڏهن اقتصادي حالتون سازگار آهن، ته عشق جيئرو رهي ٿو، ۽ جيڪڏهن حالتون سازگار ناهن ته عشق پنهنجو موت پاڻ مري وڃي ٿو. مرد هڪ عورت کانپوءِ ٻي عورت سان شادي ڪري ٿو، ۽ عورت محبت ۾ آپگهات جي ناڪام ڪوشش کانپوءِ ڪنهن ٻئي مرد سان شادي ڪندي آهي ۽ چار پنج ٻار ڄمندي آهي. جيئن

تہ مٿي چيو ويو آهي تہ محبت جا قدر ہميشہ بدلبا رهندا آهن ۽ انهن ۾ ہميشہ لچڪ پيدا ٿيندي آهي. زندگيءَ ۾ هر عورت ليلي يا سھڻي ناهي ۽ نہ هر مرد مجنون ۽ ميار. تنهنڪري ادب ۾ هر قصو ليلي مجنون يا سھڻي ميار جو ٿي نٿو سگھي. حقيقت اها آهي تہ هن دنيا ۾ فقط ڦيري، تبديلي ۽ لچڪ کي ئي دائمييت حاصل آهي ۽ نہ ڪنهن ٻي شيءِ کي. هاڻي ڏسڻو اهو آهي، تہ ترقي پسند اديب ۽ جن تي نعري بازيءَ جو ليل لڳل آهي. اهي آخر ڇاهين ڇا تا؟ ■ هو ڇاهين ٿا تہ سنڌ جو نئون ۽ جديد ادب، اسانجي زندگيءَ جي بنيادي مسئلن کي پنهنجو موضوع بنائي. ۽ اهي مسئلا آهن، بک مفلسي نابرابري يعني ننڍ وڏائي ۽ سياسي غلاميءَ جا مسئلا. اسان انهن سڀني آثارن کي ننڍيون، جيڪي اسانکي لاڄاري مستي ۽ وهم پرستيءَ ڏانهن ڏين. اسان ڏانهن سڀني ڳالهين کي، جيڪي اسانجي تنقيدي قوت کي اپارين ٿيون ۽ رسمن ۽ ادارن کي عقل ۽ سمجھ جي ڪسوٽيءَ تي پر ڪيل ٿيون، تن کي لچڪ ۽ ترقيءَ جو رستو سمجھي قبول ڪيون. مثال لاءِ هتي محترم نياز همايوني صاحب جيءَ سو جهري (فيبرويءَ واري پرچي) کي ڏنل انٽرويوءَ مان ڪجهه سٽون ڏجن ٿيون: ’وڃي يا هنگامي شاعريءَ کي پنهنجا قدر آهن. اهڙي قسم جي شاعري حال جي ترجماني ڪري، انسان کي اونداهي ماحول مان ڪڍي، روشنيءَ جي ڳولا خاطر هلچل لاءِ هر ڪاٺي ٿي، جنهنجي نتيجي ۾ ذهني جا ڳرڻا جا اڇاڻا ڀرڻ لڳن ٿا ۽ هڪ انقلابي تجربو ڪم ڏيکاري ٿي، جا قوم جي زندگيءَ جو رخ بدلائي ڇڏيندي آهي. انجي پيٽ ۾ دائمي شاعريءَ جا قدر، ماضيءَ جي تجربن ۽ ورثي جي آڌار تي، حال جي واردات دهرائي، قوم جي آئيندي جي سرواڻيءَ جو ڪم ڏين ٿا. ■ مٿي ڏنل سٽن مان چڱيءَ طرح سمجھي سگھجي ٿو، تہ ڪهڙو ادب ۽ ڪهڙا قدر قومن لاءِ ڪارگر ثابت ٿيندا ۽ قوم کي بدحاليءَ، پرستي ۽ سياسي غلاميءَ مان آزاد ڪرائيندا، ۽ تفريح جو باعث ۽ قوم لاءِ هاجيڪار ثابت ٿيندا. اسان وٽ جن برک ليکڪن کي نعري باز سڏيو ويو آهي، انهن ۾ شيخ اياز، انور، تاج بلوچ ۽ آمر جليل جا نالا مٿي ڏيکاريا

آهن. سهڻي ۽ پاران نڪتل جليل نمبر ۾ محترم نسيم احمد کرل، محترم طارق اشرف ۽ محترم آغا سليم صاحب جن، پنهنجن مضمون ۽ رايون ۾، امر جليل کي نعري باز ليکڪ لکيو آهي. انهن صاحبن جي خدمت ۾ عرض آهي ته جنهن ڏينهن انسان پنهنجي سماج، پنهنجي ادب ۽ پنهنجي تخيل ۾ لچڪ، ڦيري ۽ انقلاب جو ساٿ نه ڏنو ته هو به مڙجي ويندو. انهن جانورن جيان، جيڪي اڄ کان هزار سال اڳ موجود هئا، پر ارتقائي عمل جي پيروي نه ڪرڻ سبب تباهه ٿي ويا، ان ڪري اسان ڪنهن اهڙي منجهيل، غير واضح ۽ ابدي قدر جي قابل ناهيون. ادب ۾ ابدیت هڪ وقتائيندڙ فلسفو آهي. مونکي نه ان امر ۾ اعتراف ڪرڻ ۾ ڪابه ڏکيائي نه ٿي لڳي ته اسان ابدیت ۽ ابدي قدرن جا پوڄاري ناهيون، اسان ته گهڙي جا شاعر آهيون، گهڙي ۽ جا ڪهاڻيڪار آهيون. اها گهڙي جيڪا هاڻي آهي، اها گهڙي جيڪا ڪڏهن هئي ۽ اها گهڙي جيڪا ايندي. ٽئي گهڙيون هڪٻئي کان مختلف آهن، ۽ هڪ ٻئي سان واسطو رکندڙ پڻ. جيئن ٻج زمين ۾ ۽ گل جا پتا هوا ۾ رهندي به هڪ ٻئي کان مختلف آهن ۽ هڪ ٻئي جي ويجهو پڻ. اسان ان زندگيءَ جا پوڄاري آهيون جيڪا لچڪيدار آهي ۽ نه بيٺل. جيڪا جيئري آهي، ۽ نه مئل. جيڪا لچڪيدار آهي، ۽ نه موت وانگر سڀڻل. مائهو جنهنکي حسن چون ٿا، اهو لچڪ جي ئي هڪ شڪل آهي. ۽ جيڪڏهن حسن جي تخليق ئي ادب جو طريقو آهي ته ان جي تخليق گهٽ ۾ گهٽ انهن اديبن کان نه ٿي سگهندي، جيڪي دائمي قدرن جي پويان هٿ ڌوئي پيا آهن. ۽ پنهنجي ذهن جي غير سماجي، سهڻي محل ۾، پنهنجي بيٺل تخيل جي دائري ۾ هڪ فرضي ۽ منجهيل، غير حقيقي فاسفي جي تشڪيل ۽ ترتيب سان، هڪ جيئري، لچڪيدار ۽ تواني ادب جي پهاڙ کي روڪڻ چاهن ٿا. اهي مائهو ادب جو ناڌو عوام (هاري، مزدور، پورهيت وغيره) کان ٽوڙڻ جي ڪوشش ۾ آهن، ۽ ان کي ادب جي لفظي حصي ۾ قيد ڪرڻ چاهين ٿا. اهو ادب عوامي نه پر سرماڻيدار ۽ هڪ مخصوص طبقي لاءِ لکيو ويندڙ آهي. عوام کان منهن موڙي ۽

عوام جي جذبن کي نه سمجهندي، اهو به نه ڄاڻيندي، ته عوام سوچي ڇا ٿو؟ اويدي ڇا ٿو؟ رهي ڪيئن ٿو؟ ۽ محبت ڪيئن ٿو ڪري؟ انهن سڀني جيئرين حقيقتن کان پري ٿي جن ۾ زندگي ۽ جون خوشيون ۽ ڏک درد لڪيل آهن. انهن کان پڇجي، پنهنجي خالي ڪوڪلي ذهن جي اونداهي ڌار ۾ لڪي، اسان ڪيئن ان ادب جي تخليق ڪري سگهنداسين، جيڪو انسان لاءِ خوشي ۽ جي. هراج آهي.

■ زندگي ۽ کان پڇجي نه، پر هنجي بي قرار، هر گهڙي ۽ بدلجندڙ زندگي ۽ جي وچ ۾ بيهي ڪري، هنجي ڪشمڪش ۽ ڇڪتاڻ ۾ حصو وٺندي، اسان سڄاڻي ۽ حسن ۽ خبر بصورتي ۽ تي ترتيب ۽ طور طريقن کان واقف ٿي سگهون ٿا. هڪ سڄي ادب، هڪ سهڻي ادب، هڪ خوبصورت ۽ تواني ادب جي تعمير ڪنهن به ٻئي ڌنگ سان ممڪن ٿي نه ٿي سگهي. ■ مون مڻي جيڪو ڪجهه لکيو آهي، اهو جيئن سمجهه ۽ عقل آهر سوچيو ۽ محسوس ڪيو اٿم، اوونئين لکيو اٿم. جيئن ته مان ادب براءِ ادب جو نه، پر ادب براءِ زندگي ۽ جو قائل آهيان. تنهنڪري ڪنهن به اديب ڀاءُ يا پڙهندڙ ڀاءُ کي غلط مقصد وٺڻ نه گهرجي. — رفيق سومرو، سکر

■ سهڻي جو فيبروري پرڇو پڙهيم. 'سنڌي ادب ۽ سنڌي انعام' متعلق لکيل ايڊيٽوريل باڪل حق بجانب آهي. سنڌي اديبن سان ايڏو ظلم - ظلم جي حد آهي. هن سال نه ڪنهن به سنڌي ڪتاب کي رائيٽرز گلب طرفان انعام نه ڏنو ويو آهي. ان ڪري بهتر ائين ٿيندو جو سنڌي اديب پنهنجون تصنيفون گلب کي انعامي مقابلي واسطي نه موڪلين. ■ نجم عباسي جي لکيل ڪهاڻي هڪ فحش ڪهاڻي جي حيثيت رکي ٿي. اهڙيون ڪهاڻيون شايع ڪري سهڻي جي ميار کي ڪيرائڻ جي ڪوشش نه ڪئي وڃي ته ڇڱو ٿئي. گوڀند جي ڪهاڻي 'سرد آهن' ۽ ٻيون ترجمو ٿيل ڪهاڻيون پنهنجو مٿ پاڻ هيون. ■ شاعري جي ڀاڱي ۾ هر ڪنهن پنهنجو پاڻ ڇڱو موڪيو آهي. پير مظهر جي لکيل خط مان صحيح حالتن جي پلي پٽ پروڙ پئجي سگهي ٿي. سائيز - غلام مصطفيٰ شاهه کانپوءِ يونيورسٽي سڄي لڳي رهي آهي. — امولڪ اداس ٿوري، ٽنڊو جان محمد



اسلامی سربراہ کانفرنس،

ہک تاریخی اجلاس

ہک تاریخی شہر میں

اسٹیٹ لائٹ اسلامی سربراہ کانفرنس

مشریک شینڈلر

معزز ممبران جی پرجوش

آمینان سکریٹری

قومی مستقبل جیلا و قومی ادارہ



اسٹیٹ لائٹ

انٹرنس کارپوریشن آف پاکستان

عبدالله بلوچ

سهڻي ۽ ۾ هي ٻيو سياسي انٽر ويو آهي. سياسي انٽرويو ڏيڻ سان اسانجا به ٿي مقصد آهن. پهرين ڳالهه اها ته ڪهڙي سنڌي ليڊر کي پنهنجي مفادن کان سنڌ جا مفاد عزيز آهن. ٻيو ته سنڌ سان جيڪي زيادتيون ۽ حق تلفيون ٿي رهيون آهن، يا ٿيون آهن، اهي روبرو انهن نائين پهچايون. انهن جي خيالات کي سنڌ جي عوام آڏو پيش ڪريون. ۽ اهي پنهنجي انٽرويو ۾ جيڪي واعدو ڪن ٿا، ڏسجي ته اهي پورا به ڪندا، يا ناهيون ڳالهائون ڪيائون.

گذريل دفعي مير علي احمد خان ٽالپر جو انٽرويو ڏنو ويو هو. ۽ هن دفعي عبدالله بلوچ جو. اسانجو پروگرام اهو آهي ته هڪ دفعي حزب اختلاف ۽ ٻئي دفعي حزب اقتدار مان انٽرويو اچي. هن دفعي دراصل سنڌ جي تعليم ۽ ثقافت جي کاتي جي وزير پيار علي الانا جو انٽرويو ڏيڻو هو، پر عين وقت تي الانا صاحب اسلام آباد ويو هليو. تنهنڪري عبدالله بلوچ کان انٽرويو ورتو سين. عبدالله بلوچ صاحب هن وقت سنڌ جي، ليبر ۽ اوقاف کاتي جو وزير آهي. ۽ صوبائي اسيمبلي جي سيٽ ڪراچي ۾ مان کٽيو آهي.

سهڻي ۽ جو نمائيندو ارشاد قاضي، الانا صاحب کان وقت وٺڻ ڪراچي ويو هو. ۽ ٻنهي جو فون ڪري مونکي ٻڌائڻو هو، ته ڪهڙو وقت مليو آهي. اٽڪل ٻين وڳي ٻنهي جو هن مونکي فون تي اطلاع ڏنو ته الانا صاحب ڪنهن ضروري ڪم سانگي اسلام آباد ويو هليو. مون ڪيترو صاحب کان انٽرويو لاءِ وقت گهريو، پاڻ چيو اٿن ته: مونکي آخري ماڻهو رکڻو جنهن کان اوهان انٽرويو وٺو. ڄام صادق علي به نه مليو، تنهنڪري مون ليبر ۽ اوقاف کاتي جي وزير عبدالله بلوچ کان وقت ورتو آهي، اڄ رات نائين وڳي جو وقت ڏنو اٿن.

اها ڳالهه منهنجي لاءِ ڏاڍي مشڪل هئي، ڇاڪاڻ ته مون

سوال پيار عالي الانا لاء لکيا هئا. پر مون کيس چيو ته مان اچان ٿو. بس پر مون عبدالله بلوچ لاء سوال لکيا. ۽ جڏهن ڪراچي پهتس ته اٽڪل پنهنجي ڪن سوال لکي ورتا هئم. ارشاد ٻڌايو ته عبدالله بلوچ سرڪاري بنگلي ۾ نه، بلڪ پنهنجي جاء ۾ رهيو پيو آهي، ۽ سندس جاء گوليمار ۾ آهي.

سواناين وڳي مان، ارشاد ۽ هڪ ٻيو دوست عبدالله بلوچ جي جاء تي پهتاسين. سندس جاء جي چؤ طرف جهوپڙيون ۽ ننڍڙيون جايون هيون، جنهن مان سمجهيم ته ارد گرد ميهي غريب ماڻهو رهن ٿا. جاء تي پهتاسين ته پتو پيو ته عبدالله بلوچ ڪنهن فنڪشن جي اوچتي دعوت ۾ ويو آهي. بس اچڻ وارو هوندو. ٻيا به ڪافي ماڻهو ويٺا هئا، انهن ۾ مزدورن جو وڏو تعداد هو. اٽڪل ڪلاڪ جي انتظار کانپوءِ عبدالله بلوچ آيو. ۽ سندس پيءُ-آي اسان کي آفيس ۾ وڃي ويهاريو.

بلوچ صاحب جي آفيس ائيرڪنڊيشن هئي. سندس ڪرسيءَ جي مٿان ذوالفقار علي ڀٽي صاحب جي وڏي تصوير لڳل هئي. سندس شاهي ميز تي ڪنڊ ۾ پيمپلس پارٽي جو ننڍڙو جهنڊو رکيل هو. ۽ پراسن ٽي پٽي صاحب جي هڪ ٻي به ننڍي تصوير فريم ۾ رکيل هئي. ۽ ڪمري جي پٿين تي ڪجهه سهڻيون تصويرون ٽنگيل هيون.

اسان کي ويٺي ڪجهه ئي وقت ٿيو هو جو بلوچ صاحب آيو. سنهڙي وچولو قد، رنگ جو صاف، چاڪلتي رنگ جي خميس ۽ سٺو پيل. اچڻ سان هٿ ملائين، ۽ پوءِ ويهندي چيائين، ”ادا، اوهان پنهنجو ڪم شروع.“

سوال: ٻين صوبن مان، مزدورن جي بلغار سنڌ ۾ اچي ٿي، جنهنجي ڪري، سنڌي مزدورن جو حق مارجي ٿو. اوهين انهيءَ بلغار کي چونڌا روڪيو؟

جواب: پاڪستان هڪڙو ملڪ آهي. انهيءَ ۾ اسين چاهيون ٿا ته صوبائي تعصب نه ٿلهي. صوبائيت کي اسين انهيءَ ۾ ان والو نٿا ڪرڻ چاهيون. تنهنڪري ٻين صوبن مان ماڻهو اچن ٿا، ته اسين

انهن کي روڪي نٿا سگهون. ۽ نه ئي اهڙي قانوني باندني يا مالڪ تي (ڪارخاني جي) دٻاءُ وجهي سگهون ٿا ته مقامي ماڻهن کي رڪو ۽ ڌارين کي نه رڪو. جيڪڏهن اسين ڪو اهڙو قانون پاسي ڪريون ته مقامي ماڻهن کي نوڪريون ملن ۽ ڌارين صوبن جي ماڻهن کي نه ملن گهرجن ته پوءِ تعصب پيدا ٿيندو. پوءِ ڇڪتاڻ ۽ جهڙپ نه رهي سگهندي. اسين چاهيون ٿا ته اڳ ۾ ڇڪتاڻ، انهيءَ کانپوءِ علائقائي سطح واريون ڳالهيون. مقامي جيڪي آهن، انهن جو حق آهي، اڳ ۾ آهي. تنهنڪري انهن لاءِ اخلاقي ڪوشش ڪئي وڃي ته انهن کي ملي. ۽ انشالله هاڻ ملنديون ۽ ملن پيون.

سوال: ڪراچي جي ڪارخانن ۾، خاص ڪري فولاد جي ڪارخاني ۾ سنڌي مزدور تمام گهٽ آهن، اوهان چوڻ ڪوشش ڪري گهڻي ۾ گهڻا سنڌي مزدور اتي رکايو. ٻين صوبن مان گهڻي تعداد ۾ مزدور اچن ٿا. ۽ انهن جي ٻولي الڳ آهي، تهذيب الڳ اٿن، انهن جي اچڻ سان جڳهه جو مسئلو پيدا ٿئي ٿو ۽ ٽرانسپورٽ جو به پڻ. اهو اوهين چائڻو روڪيو.

جواب: به ئي ڳالهيون آهن. سنڌ ۾ جيڪي مقامي ماڻهو آهن، سي حقيقت ۾ داڇسپي نٿا وٺن، جنهنجو اسان کي ڏاڍو ڏک آهي. اسانجي سنڌ جا ماڻهو ملٽريءَ ۾ وڃڻ نٿا چاهين. حالانڪ انهن کي وڃڻ گهرجي. سنڌ جو، فوجي سطح تي اوهين بچاءُ ڪهڙيءَ ريت ڪندا؟ قومي فرض به اسان تي آهي ته اسين فوج ۾ وڃون. ٻوڏ ۾ سنڌين کي ڪئون ٿا ته اهي ڀڄي ٿا وڃن. آءٌ اڃا ڪالهه مڃان ٿو ته انهن کي ڪجهه تڪليفون به پهچن ٿيون. پر انهيءَ جي باوجود به انهن کي گهرجي ته اهي وڃن. ۽ ڪجهه تڪليفون برداشت ڪن، ۽ اڳتي وڌن. ٻين ڪمن ۾ به چون ته: اسان کي وڏا عهدا گهرجن. ننڍيون نوڪري ڪرڻ نٿا قبولين. ۽ ساڳئي وقت ۾ پنهنجو ڳوٺ ڇڏڻ لاءِ به تيار ڪونهن. ٻين قومن ۾ اهو آهي ته اهي پنهنجا صوبا ڇڏي، هتي اچن ٿا. ڪم ٿا ڪن، پنهنجا ٻچا ڇڏي به هتي ڪم ڪن ٿا. پر هي (سنڌي) هڪڙي ڳوٺ مان ٻئي ڳوٺ ۾ وڃڻ لاءِ

تيار ڪونهن. پنج ميل پنڌ انهن کان نٿو ٿي سگهي. هتي جي ماڻهن اڻڏيون تڪليفون نه سٺيون آهن. انهن کي تعليم يافته نه ڪيو ويو آهي. سمجهايو نه ويو آهي. انهن جي ذهن ۾ اها ڳالهه ويهارڻ گهرجي. سنڌ ۾ تعليم جي ڪمي آهي. تعليم وڌيڪ هجي ها ته، تعليم يافته ماڻهو، ڳوٺن ۾ وڃي ماڻهن کي سمجهائين ها ته اڳتي وڌو. جيڪي ڪم ملن ٿا انهن ۾ حصو وٺو. انهن مان فائدو حاصل ڪريو. ۽ هاڻ جيڪي ماڻهو ايندا، ۽ جيڪڏهن پنج سال اڳ ۾ اچن ها ته فائدو هيٺ رهي ٿي ها، هاڻ ايندا ته پنج سالن کانپوءِ فائدو رسندو. سنڌ ۾، ماڻهن کي تمام گهڻيون تڪليفون آهن، انهن کي کاڌي لاءِ به ڪونهي، تنهن هوندي به اهي ميلن ۽ ڪارخانن ۾ ڪم ڪرڻ لاءِ تيار ڪونهن.

سوال: هيٺر اوهان چيو ته سنڌ ۾ تعليم ڪانهي، انهيءَ ڪري سنڌ جا ماڻهو ٻاهر نٿا نڪرن. پر سرحد جي ماڻهن ۾ اسان کان ۾ گهٽ تعليم آهي، پوءِ اهي فوج ۾ وڃن ٿا، اسانجا نٿا وڃن، اوهانجي نظر ۾ انهيءَ جو ڪارڻ ڪهڙو آهي.

جواب: اسانجي (سنڌ جي) ماڻهن کي هميشه دٻايو ويو. سنڌ تي هميشه ڏنڊي سان حڪومت ڪئي ويئي آهي. سنڌ ۾ اڳ ۾ جيڪي به سياستدان ٿيا آهن، انهن جي اها خواهش هئي ته عوام انهن جي موچوڙي هيٺ رهي. سنڌ ۾ نوابي ۽ زمينداري سسٽم وڌيڪ آهي. انهيءَ ڪري ماڻهو دٻيل رهيا. ۽ اهي (زميندار يا نواب) نه چاهيندا هئا ته عوام اڳ تي وڌي. اڳتي وڌندو ته انهن جي مقابلي تي ايندو. اها بنيادي خرابي هئي، جنهنجي ڪري اسين اڳ تي وڌي نه سگهياسين. هاڻ پنجويهن سالن کانپوءِ پتي صاحب اچي ماڻهن کي جاڳايو آهي، ۽ سمجهايو آهي ته انهن جا حقوق ڪهڙا آهن، سڃاڻي پيدا ڪئي آهي. هاڻ ماڻهو آهستي آهستي اڳتي وڌڻ لڳا آهن. اڳ ۾ چند ماڻهن جي حاڪميت هوندي هئي، ۽ اهي عوام کي دٻائي ويٺا هئا. عوام سادو هو ۽ انهن جي اثر هيٺ رهيو. پنائن ۾ اها ڳالهه ڪانهي. انهن ۾ نوابي ڪانهي. مهاجرن ۾ نوابي ڪانهي. پنجابين به نوابي ڪانهي. انهيءَ ڪري اهي ماڻهو اڳتي وڌيا آهن. سنڌ جي پيٽ ۾

بلوچستان ۾ پاڻ وڏي نوابي آهي، ۽ اتي جو عوام هيسل آهي. اسانجي سنڌ جي عوام جو استحصال، خود اسانجي نوابن ۽ زميندارن ڪيو آهي.

سوال: اسان سنڌين جي هڪ وڏي عرصي کان اها گهر آهي ته سنڌ ريجمنٽ ٺهي، جيڪڏهن سنڌ ريجمنٽ ٺهي ته پوءِ سنڌي انهيءَ ۾ ويندا.

جواب: آها (سنڌ ريجمنٽ) آهي. پر اها اسڪيم آهي. پر ائين نه ٿيندو ته اڳ ۾ ٺهي (سنڌ ريجمنٽ) ۽ پوءِ انهيءَ ۾ ڀرتي ٿئي. سنڌي هينئر به فوج ۾ آهن. ۽ ٻيا به جيڪي ايندا، اسين انهن کي خوش آمديد چوندا. اسين، مان انهن کي ڀرتي ڪرائيندس، هتي به ڪئمپ لڳل آهي. جڏهن ڪافي تعداد ۾ سنڌي شامل ٿي ويندا ته پوءِ سنڌ ريجمنٽ جو نالو ڏبو. ڇاڪاڻ ته ڪابه يونين يا جماعت نهندي ته ٻهريئن ماڻهو ايندا ۽ پوءِ جماعت نهندي. ٺهڻ کان اڳ ماڻهو اچن، اهو مشڪل آهي. انهيءَ لاءِ اسين پاڻ ڪوشش ڪري رهيا آهيون. باقي رهي فولاد جي ڪارخاني جي ڳالهه ته اهو سينٽرل جو محڪمو آهي. صوبي جو ڪونهي. تنهنڪري ساري پاڪستان جي ماڻهن کي نوڪري ملندي. انهيءَ لاءِ اهو ٺاهي ته سنڌين کي ملي، ٻين کي نه ملي. ڪوشش ڪري رهيا آهيون ته مقامي ماڻهن کي موقعو ملي.

سوال: ڪارخانن ۾ سنڌي مزدورن ۽ سنڌي ڪلرڪن سان سٺو ورتاءُ ڪونه ٿو ڪيو وڃي. اها شڪايت ڏهرڪيءَ جي ڪارخاني ايسوفرٽلائيزر سان عام آهي. اوهان انهيءَ لاءِ ڪهڙو اپاءُ ورتو آهي.

جواب: اهو محڪمو دراصل عطا حسين ٽالپر جو آهي. باقي هاڻ ڏٺو وڃي ته اڳ جي مقابلي ۾ هن وقت ڇڱو سلوڪ ڪيو ٿو وڃي.

سوال: سنڌ جي مزدورن جي پلائيءَ لاءِ ڪا اسڪيم يا ويچار آهن.

جواب: انهن لاءِ بلڪل آهن. پهريون اهو ته حڪومت جيڪا پاليسي ٺاهي آهي، انهيءَ تحت انهن کي ڪافي سهوليتون مليون آهن. اڳ سوشل سڪيورٽي فنڊ اڌ مالڪ کان وٺيو هو ۽ اڌ مزدور

کان، پر هاڻ سمورو مالڪ کان وٺجي ٿو. اتي ملازم کي ڦاٽندو پهتو. ٻيو علاج جون سهولتون، گرجو پتي، پيمشن لاءِ ڪوشش ڪري رهيا آهيون، تعليم لاءِ الڳ فنڊ ورتو ويندو. انهيءَ کان علاوه به ڪئي سهولتون آهن، پگهار ۾ اضافو ڪيو ويو آهي. گهرن جو انتظام ٿي رهيو آهي. سوشل سڪيورٽيءَ لاءِ جيڪو بئسو اچي ٿو، منهنجي ڪوشش آهي ته انهيءَ جو مصرف صحيح ۽ جديد نموني سان ٿئي، انهيءَ لاءِ مان ڪوشش ڪري رهيو آهيان.

سوال: سائين، هي ته ٿي جنرل ڳالهه سڀني مزدورن لاءِ. سنڌ پٽي پيل آهي، ۽ گهٽ سنڌي مزدور آهن، انهن لاءِ ڪا جدا اسڪيم آهي. ته جيئن سنڌي مزدورن کي به همٿائجي.

جواب: نه. الڳ نٿي ٿي سگهي. باقي جنهن علائقي ۾ انڊسٽري هوندي، اتي جي ماڻهن کي ڪم ملندو. جيڪڏهن سنڌ جي اندرين علائقي ۾ انڊسٽري هوندي ته ظاهر آهي ته اتي جي ماڻهن کي ڪم ملندو. تنهنڪري اسين ڪوشش ڪري رهيا آهيون ته ڳوٺن ۾ فئڪٽريون يا سمال انڊسٽري قائم ڪريون ته جيئن مقامي ماڻهن کي موزور يون ملن.

سوال: اوهانجي نظر ۾ اڄ جي مزدور جا ڪهڙا اهم مسئلا آهن.

جواب: انهن جي نوڪريون جو تحفظ. پگهار صحيح هجڻ.

سوال: ڇا اهو نٿو ٿي سگهي ته جيئن ميڊيڪل ڪاليجن ۽ انجنيئرنگ ڪاليجن ۾ ڪوٽا سسٽم رائج آهي. تهڙيءَ ريت ڪارخانن ۾ به سنڌي مزدورن لاءِ ڪوٽا مقرر ڪئي وڃي. خاص ڪري ڪراچيءَ جي ڪارخانن ۾.

جواب: ڪوٽا ڪانسواءِ هونئن پاڻ وڌيڪ اچي سگهن ٿا. جيڪڏهن آباديءَ جي بنيادن تي ڪريون ته ضلعن جي حساب سان پوءِ ٻيو وڌيڪ اچي ويندا. پر اسين اهو چاهيون ٿا ته اهو فرق ٿي نه ٿئي، ڇاڪاڻ ته ڪو اهو نه سمجهي ته وزير اعظم سنڌي آهي، حڪومت سنڌين جي آهي، تنهنڪري هتي به ڪوٽا پيا ڪن، ۽ پوءِ تعصب ٺهليو. اسانجي حڪومت جو اهو اصل آهي ته علاننائي سطح تي ڳالهه ڪي نه آڻجي. بلڪ قومي سطح تي آڻجي. جيئن يڪ جهڙي ٿئي، تعصب پيدا نه ٿئي.

سوال: ڇا سنڌ ۾ ٻوليءَ جو مسئلو حل ٿي چڪو آهي.

جواب: ٻوليءَ جو مسئلو حل ٿي چڪو آهي. ٻوليءَ جي مسئلي ۾ ڪا اهڙي ڳالهه ڪانهي. انهيءَ کي ماڻهن غلط سمجهيو هو. ۽ انهيءَ مان ناجائز فائدو ورتو هو. حزب اختلاف جي جماعتن ڪجهه فائدو حاصل ڪرڻ ٿي چاهيو، سو انهن جي سازش هئي. جنهنڪري مشڪلون پيش آيون، جيڪي نه اچڻ گهرجن ها. هڪڙي زبان کي جيڪو سندس حق هو، سو مليو آهي. ون يونٽ کانپوءِ سنڌي زبان جو اصلي حق ختم ڪيو ويو هو. ۽ نئين آئين ۾ اها ڳالهه آهي ته: هر صوبو پنهنجي صوبائي زبان کي ترقي ڏئي سگهي ٿو. ۽ موجوده حڪومت اردوءَ کي قومي زبان تسليم ڪيو آهي، جنهنڪري اهو سوال ئي پيدا نٿو ٿئي ته اردوءَ زبان کي ڪو نقصان رسي. هاڻ اسڪولن ۾ سنڌي پڙهجي پئي، ڪجهه سالن ۾ اهي سنڌي سکي ويندا. ۽ جڏهن اهي انهيءَ زبان مان فائدو وٺندا ته انهن کي احساس ٿيندو.

سوال: اوهانجو ڇا خيال آهي ته سنڌي زبان کي انهيءَ جو اصلي مقام ملي ويو آهي.

جواب: بلڪل مليو آهي. اڳ ۾ اسڪولن ۾، خاص ڪري اردو اسڪولن ۾ فقط اردو پڙهجي هئي، پر هاڻ پنجين درجي کان سنڌي لازمي پڙهجي ٿي. جڏهن هڪ ٻولي لازمي ٿي ويئي ۽ جڏهن اهي مئٽرڪ تائين پهچندا ته لازمي آهي ته هو سنڌي ڳالهائڻ به لڳندا، ۽ پڙهڻ به سکي ويندا.

سوال: اڳ ۾ انگريزن جي دور کان ميونسپل ڪميٽيءَ جا فارم ۽ رسيدون سنڌيءَ ۾ هوندا هئا، پر هاڻ اردوءَ ۾ آهن ۽ ڪورٽن جا فارم به.

جواب: هاڻي نه فقط اردوءَ ۾ آهن، بلڪ اردو ۽ سنڌي ٻنهي ۾ آهن. ڪنهن به آفيس ۾ وڃو، ڪورٽن ۾ به، ته فارم هڪڙي پاسي اردوءَ ۾ آهي ۽ ٻئي پاسي سنڌيءَ ۾. اوهان کي بسن جي ٽڪيٽن تي به هڪ پاسي سنڌي ملندي ته ٻئي پاسي اردو ملندي.

سوال: حيدرآباد ميونسپل ۾، اڳ ۾ سڀئي رسيدون ۽ فارم سنڌيءَ ۾ هوندا هئا، پر هاڻ، اڃا تائين فقط سنڌيءَ ۾ آهن، آخر ڇو.

جواب: سنڌيءَ ۾ به هئڻ ڪپڻ، مونکي تعجب آهي مان ڄام صاحب (ڄام صادق علي) سان ڳالهائيندس. چونڊس ته سنڌيءَ ۾ به ڇپرائين. ٿي سگهي ٿو ته ڄام صاحب جي علم ۾ اها ڳالهه نه هجي.

سوال: ٻوليءَ واري بل ۾ هو ته سنڌي ٻوليءَ کي ترقي وٺرائي. پر حالت اها آهي ته زماني کان احتجاج ڪري رهيا آهيون ته ڪراچي ريڊيو تي سنڌي پروگرام وڌايو وڃي، پر اهو نٿو وڌايو وڃي، ۽ اڃا چئنل نمبر ۲ تي ٿو ٿئي، جيڪو ٻڌجي ٿي ڪونه ٿو. ٻئي پاسي ٿي - ويءَ تي هر روز اٽڪل ڇهن ڪلاڪن جو پر گرام پيش ٿيندو آهي، پر سنڌيءَ لاءِ وقت تمام گهٽ آهي.

جواب: انهيءَ لاءِ اسين ڪوشش ڪري رهيا آهيون. وزارت ۾ اچڻ کان اڳ به مون ڪوشش ڪئي هئي. هاڻ به ڪوشش ڪري رهيو آهيان ته ٻنهي جاين (ريڊيو ۽ ٽي - وي) تي انهيءَ کي (سنڌي کي) هنجو پورو حصو ملڻ گهرجي. اهو انشاالله تعاليٰ ملندو.

سوال: بلوچستان جي گيس جو پئسو، بلوچستان کي ملندو آهي. تهڙيءَ ريت سنڌ جي ڪسٽمر (بندر گاهه ۽ هوائي اڏي) جو پئسو سنڌ کي ڇو نٿو ملي.

جواب: اهي سينٽرل جا محڪما آهن. انهن جو پئسو سينٽرل کي ملندو. هو (گيس) فقط صوبي جي سطح تي آهي.

سوال: عرض آهي ته گيس جو محڪمو به سينٽرل وٽ آهي، پر انهيءَ جو پئسو موٽي بلوچستان حڪومت کي ملندو، تهڙيءَ ريت ڪسٽمر جو پئسو به سنڌ کي ملڻ گهرجي. ڇا انهيءَ لاءِ اوهان ڪا ڪوشش ڪندا.

جواب: انشاالله ضرور ڪبي.

سوال: سنڌ يونيورسٽيءَ ۾ جن ٻن شاگردن جو قتل ٿيو، انهن انهيءَ ۾ جهليل شاگردن تي اڃا مقدمو نه هليو آهي. انهيءَ جو سبب **جواب:** اڃا مقدمو نه هليو آهي؟

سوال: نه سائين، ڇئن مهينن کان ريمانڊن تي آهن.

جواب: اهو ڪم ته هوم ڊپارٽمينٽ جو آهي. آءٌ انهيءَ لاءِ

گالهائيندس.

سوال: اوهان هڪ وزير به آهيو، ۽ ڪراچي پمپلس پارٽي ۽ جا نائب صدر به آهيو، پمپلس پارٽي ۽ جا ليڊر به آهيو. انهيءَ ڪري اهو سوال ڪيو اٿم.

جواب: اوهانجو چوڻ بلڪل صحيح آهي. پر اهو محڪمو منهنجو ڪونهي. اوهان گالهه ڪئي آهي ته ضرور صحيح هوندي. مان هوم سيڪريٽريءَ کان انهيءَ باري ۾ پڇا ڪندس.

سوال: ڇا هن وقت پمپلس پارٽيءَ ۾ ڪي اندروني اختلاف آهن؟
جواب: نه.

سوال: ته پوءِ ممتاز ڀٽي ۽ غلام مصطفيٰ ڪر کي سندس وزارت نان لائو ويو آهي. ۽ مير رسول بخش، مير علي احمد، عبدالحميد جتوئي، محمود علي قصوري، احمد رضا قصوري پمپلس پارٽيءَ کان ناراض ٿي ويا آهن. حالانڪ اهي باني ميمبر هئا.

سوال: انهيءَ جو سبب اهو آهي ته هي پارٽي انقلابي پارٽي آهي. هن پارٽيءَ جا فيصلو به هميشه انقلابي هوندا آهن. پارٽيءَ جي چيئرمين کي مڪمل حق ۽ اختيار آهي ته اهو جنهنڪي چاهي، انهيءَ کان اهو ڪم وٺي، جنهن وقت مناسب سمجهي. ممتاز صاحب به سال هو، وزير اعليٰ به هو، گورنر به هو. ۽ اهو تمام مشڪل وقت هو. انهيءَ وقت انهن ڪم ڪيو ۽ تمام چڱي نموني سان ڪنٽرول به ڪيو. ۽ هاڻ جتوئي صاحب آيو آهي. ۽ اهو اسانجي چيئرمين جو فيصلو آهي. ٿي سگهي ٿو ته ممتاز صاحب کان ڪو ٻيو ڪم وٺڻ چاهيندا هجن. ۽ ٻيو ڪو نه اهڙو اختلاف ڪونهي. پنجاب ۾ جيڪو ٿيو آهي، سو به اهڙي نموني ٿيو آهي. پارٽيءَ جي چيئرمين فيصلو ڪيو آهي. انهيءَ جو فيصلو سڀ ڪنهنڪي مڃڻو آهي. انهيءَ کان اهو پڇڻو نه آهي ته اهو فيصلو اوهان ڇو ڪيو آهي. ۽ اختلاف جي گالهه تڏهن پيدا ٿئي ها، جڏهن ممتاز ڀٽو ڪاوڙجي وڃي ويهي ها. ممتاز صاحب جا بيان (وزارت مان لهڻ کانپوءِ) جيڪڏهن اوهان پڙهيا هوندا ته، انهن ۾ صاف طرح هن ڇيو آهي ته ڪو اختلاف ڪونهي. انهيءَ کانسواءِ پنجاب واري (مصطفيٰ

(کر) چيو آهي ته ذوالفقار علي صاحب منهنجي والد جي بجاء آهي، مان کيس پنهنجو پيءُ ٿو سمجهان. مونکي ساڻس ڪو اختلاف ڪونهي. لاڙڪاڻي آيو. ۽ پوءِ پنڊي صاحب وٽ ويو ۽ صاحب جا بيان به اوهان پڙهيا هوندا ته ڪوبه اختلاف ڪونهي. باقي سوال ٻين ماڻهن جو آهي ته مير صاحب استعفيٰ پاڻ ڏني هئي. وچ ۾ هن اهڙا بيان پڻ ڏنا هئا، مختلف قسمن جا، ٿي سگهي ٿو ته اهڙي ڪا تڪليف هجي. يا اهڙيون غلطيون به ٿي سگهن ٿيون. اهڙي ڪا ڳالهه دماغ ۾ اچي ويئي هجي. پر انهيءَ کانپوءِ انهن کي به احساس ٿيو. هن وقت نڪو اختلاف آهن، نه بيان آهي، پارٽيءَ سان بلڪل نڪ آهي. باقي جيستائين علي احمد جو سوال آهي، علي احمد هڪ تيز قسم جو انقلابي آهي. هنجا بيان به هميشه اوهان ٻڌا هوندا. ميان محمود علي به اوهانکي معلوم آهي ته نڪ مان آيل هو. انهيءَ کي وڏو ڪم ڏنو ويو هو. قانون جو وزير مقرر ڪيو ويو هو. پر انهيءَ کانپوءِ صحيح ثابت نه ٿيو. اليڪشن جي وقت آيو هو. يا علي احمد صاحب کي به جيڪا ٽڪيٽ ڏني ويئي هئي. اليڪشن کان اڳ هو پارٽيءَ ۾ ڪونه هو. جن ماڻهن پارٽيءَ لاءِ ڪم ڪيو هوندو يا خدمت ڪئي هوندي. آءٌ نٿو سمجهان ته اهي ڪنهن به قيمت تي يا وقت تي پارٽيءَ کي نقصان رسائيندا يا ڇڏڻ جي ڪوشش ڪندا. جيڪي ڇڏي ويا آهن، اهي نه سوشلزم کي سمجهي آيا، نه فائڊ عوام جي پاليسين کي ڏسي آيا هئا. اهي ڪنهن مطلب حاصل ڪرڻ لاءِ آيا هئا، جيڪو نڪ مقصد نه هو. ۽ حاصل نه ٿي سگهيو (ته ويا هليا). ميان محمود علي قصوري ۽ مير علي احمد کي فائڊ عوام پنهنجون ڪٽيل سيتون ڏنيون. ڀٽي صاحب جي ڪٽيل سيتن تي بيٺا ۽ (چو) اليڪشن ڪونه لڙيا. فائڊ عوام پارٽيءَ جي ٽڪيٽ تي کڻي اهي سيتون انهن کي تحفي ۾ ڏنيون. تحفي ۾ جيڪي سيتون ملن، آءٌ نٿو سمجهان ته جنهن ۾ انساني جذبو هوندو ۽ اخلاقي به. ته اهي اهو احسان نه مڃين. تمام وڏو احسان آهي. آءٌ نٿو سمجهان ته زندگي ڏئي به انهيءَ احسان کي پڇي سگهن. نه ته انهيءَ پوزيشن ۾ انهن جو اچڻ مشڪل هو. حالات اهڙا هئا جو پيپلس پارٽيءَ ۽

قائد عوام کي ماڻهن ووت ڏنا. انهيءَ کانپوءِ به انهن (بنيهن) انهيءَ مان صحيح فائدو نه ورتو. هن وقت جو خلاف ڳالهائين پيا يا (مخالفت) ڪن پيا. انهيءَ جو فيصلو عوام پاڻ ڪندو. ۽ ماڻهو انهيءَ ڳالهه کي سمجهي ويا آهن. جيڪي خلاف ٿا ڳالهائين اهي نه قائد عوام جا دوست آهن. نه پارٽيءَ جا. عوام جيڪو حق ڏٺو هو. اهو پيپلس پارٽيءَ کي ڏنو هو، انهيءَ جي اصولن کي ڏنو هو. اسان تي قائد عوام جو وڏو احسان آهي. جيڪو اسين سڄي زندگي وساري ٿا سگهون، ڏيڻ ته ڇڏيو پر وات سان اظهار ٿي نٿا ڪري سگهون. اڄ اسين وزير آهيون. سپاڻي جيڪڏهن اسانکي حڪم ٿئي ته بابا توکي هٽايون ٿا، ته اسانکي خوش ٿيڻ گهرجي. اسانکي پارٽيءَ جي هاءِ ڪمان جي فيصلن کي مڃڻ گهرجي. ڇو ته انهيءَ جا جيڪي فيصلو هوندا سي پارٽيءَ جي مفاد ۾ هوندا. اهڙا عناصر، جيڪي قائد عوام جي پاليسين سان نيڪ نٿا هلن. يا اُبتا سبتا بيان ٿا ڏين، يا پارٽي ڇڏي ويا، اهي ابن الوقت آهن، انهن مان ڪڏهن به پارٽي يا ملڪ کي فائدو نه رسندو. اهي ماڻهه ۽ قوم جا دوست نٿا ٿي سگهن.

سوال: اوهان پنهنجي جواب ۾ چيو آهي ته مير علي احمد کي ڀٽي صاحب پنهنجي سٽ ڏني آهي. ۽ اهو مٿس احسان آهي. پر گذريل مهيني سهڻيءَ کي انٽرويو ڏيندي مير صاحب ٻڌايو ته هنن علائقي مان پاڻ کڻيو آهي، انهيءَ سان سندن شروع کان واسطو رهيو آهي. ۽ اتي جو عوام کين چڱيءَ طرح سڃاڻي.

جواب: جيڪڏهن استعفيٰ ڏئي، کڻي اچي ته اسين مڃينداسين.

سوال: اسان اهو به کانس سوال ڪيو هو ته چيو هئيم ته: مان شروع کان چوندو اچان ته جنرل اليڪشنون ڪرايو، مان انهيءَ لاءِ تيار آهيان.

جواب: جنرل اليڪشن جي ڳالهه ڪانهي. جيڪڏهن ڪنهن ماڻهوءَ ۾ همت آهي، ۽ هو چوي ٿو ته آءٌ پارٽيءَ جي طاقت تي نه آيو آهيان، ته انهن کي اخلاقي طرح گهرجي ته جنهن پارٽيءَ جي ڏڪت تي کڻيو آهي، اتان استعفيٰ ڏئي، آزاد يا ڪنهن ٻي پارٽيءَ

جي ٽڪٽ تي ٻيھي. جيڪڏهن ڪنهن ۾ ايڏي همٿ آھي تہ استعفيٰ ڏئي، ڪٿي، پوءِ اچي ڳالهائي. ۽ آءٌ چيلينج ڏئي چوان ٿو تہ اھي استعفا ڏئي، اليڪشن ۾ ٻيھن تہ پنهنجي ضمانت نٿا بچائي سگھن. ڇاڪاڻ تہ انھن ماڻھن، اسيمبليءَ ۾ قوم جي ڪا خدمت نہ ڪئي. انھن ماڻھن پنهنجي حلقي (جنھن مان ڪٿيا) جي خدمت نہ ڪئي. اھي ماڻھو انھيءَ حلقي ۾ وري موٽي نہ ويا، جتان ڪٿيا آھن. **جواب:** اوهين اليڪشن ۾ پنهنجي اثر رسوخ سان ڪٿيا آهيو يا پئپلس پارٽيءَ جي ڪري.

جواب: پئپلس پارٽيءَ جي ڪري. هن ضلعي (ڪراچي) مان جيڪي بہ ماڻھو ڪٿيا آھن، اھي فقط قائد عوام ۽ پئپلس پارٽيءَ جي ڪري.

سوال: اڄڪلھ هي عام افواھ آھي تہ ھاڻوڪو سنڌ جو وڏو وزير وڃي پيو، ۽ انھيءَ جاءِ تي حفظ پيرزادو اچي پيو. **جواب:** اهڙي ڪا ڳالھ ڪانهي.

سوال: ٻولي واري ھنگامن ۾ اوهانجي گھر کي بہ ساڙيو ويو ھو، اوڏيءَ مھل اوهانجا تاثرات ڇا ھئا.

جواب: مونکي ڪو پتو ئي نہ ھو. مان پنهنجي آفيس ۾ ويٺو ھوس. سوين ماڻھو مڙي آيا، مونکي اچي چيائون تہ: پئپلس پارٽيءَ جو جھنڊو لاهيو، مون چيو تہ: اھو ناممڪن آھي. انھيءَ کانپوءِ انھن ڀتيون ڀڳيون ۽ باھيون ڏنائون. مان ٿاڻي تي اطلاع ڪرڻ آيس، پر پوليس ھتي ڪونہ. پوليس ھيڊ آفيس تي اطلاع ڏنم. والدين گھر ۾ ھئا. نيسٽائين نيوي اچي وئي، انھن اچي انھن کي گھران ڪڍيو. اتي ڪابہ پوليس وغيره نہ ھئي، جيڪڏهن پوليس ھجي ها تہ باءِ نہ لڳي ها. پر مون اڄ ڏينھن تائين ڪو بدلو نہ ورتو، نہ انتقام، نہ ئي مون ڪو ڪيس داخل ڪيو. حالانڪ معلوم بہ آھي ڪنھن حد تائين، تہ انھيءَ ۾ ڪنھن جو ھٿ ھو.

سوال: سنڌ ۾ تازو بھارين جو تمام وڏو تعداد آيو آھي. انھن جي اچڻ سان، ڇا سنڌين جي مفاد کي نقصان نہ رسنڌو.

جواب: اھا ڳالھ قوسي سطح تي آھي. جيڪي ماڻھو ھتي آيا

آهن، يا مليا آهن، آهي اسين چئني صوبن ۾ موڪلي رهيا آهيون. سنڌ جو جيڪو حصو هوندو، اهو سنڌ کي ملندو.

سوال: پر انهيءَ ڳالهه جو ڪهڙو ثبوت آهي ته جيڪي بهاري ٻين صوبن ۾ ويا آهن، سي واپس سنڌ ۾ نه ايندا. صوبن جي وچ ۾ ويڙا سسٽم ته ڪونهي.

جواب: انهن کي سنڌ ۾ سهوليتون نه ملنديون. جيئن ته پلاٽ، جايون يا ٻيون شينون، ڇهن مهينن لاءِ وظيفو تنهنڪري انهن کي اچڻ ته نه گهرجي.

سوال: پر انهن کي نوڪريون ته ملي سگهن ٿيون.

جواب: ٻه ميسائل جو مسئلو بڻي قسم جو آهي، ٻه ميسائل به ماڻهو وٺي ٿا سگهن. جيڪڏهن ڪو ماڻهو اچي ته پوءِ ڪا پابندي ڪانهي. پاڪستان هڪڙو ملڪ آهي. هڪڙي صوبي جو ماڻهو ٻئي صوبي ۾ وڃي ٿو سگهي. ملازمتون ته عام ماڻهن کي ملي سگهن ٿيون. انهن کان پڇڻو ڪونهي ته تون ڪٿي جو آهين ۽ ڪٿي جو ڪونه آهين. پر مان سمجهان ٿو ته گهٽ ماڻهو واپس ايندا.

سوال: اوهان سنڌي آهيو. اوهانکي ڪڏهن اهو احساس ٿيو آهي ته اسان (سنڌين) سان هر ميدان ۾ زيادتيون ٿيون آهن. انهيءَ جي سدباب لاءِ اوهان پاڻ ڪجهه ڪيو آهي.

جواب: ڪوشش ڪريون پيا. جيڪو به قدم ڪميو اٿون يا ڪڍون پيا، انهيءَ ۾ سڀ کان اڳ پنهنجي پارٽي جي اصولن تي هلڻ جي ڪوشش ڪندا آهيون. اسانجي قائد عوام جو به اسانکي حڪم آهي، پنهنجي پارٽي جي اصولن تي عمل ڪريون. ۽ انهيءَ ۾ ڪنهن به صوبي، ڪنهن به زبان جي استحصال جي گنجائش آهي ئي ڪونه. انهيءَ ڪري اسين ڪوشش ڪريون پيا، ڇاڪاڻ ته سنڌ جو استحصال گهڻو ٿي چڪو آهي. جڏهن اسين ڇاهيون ٿا ته استحصالِي قوتن جو خانمو ٿئي ته انهيءَ ۾ هي (سنڌ) به اچيو وڃي.

سوال: اسلامي سوشلزم ۽ سوشلزم ۾ ڪهڙو فرق آهي.

جواب: سوشلزم ته هڪ معاشي نظام آهي. اسلامي سوشلزم جيڪو آهي، سوشلزم جي معنيٰ معاشي نظام، پر اوهانکي خبر هوندي ته

حزب اختلاف وارن انهيءَ معاملي کي تمام گهڻو کنيو هو. ماڻهو سمجهي نه پيا سگهن. ڇاڪاڻ ته اهو فقط قائد عوام کان اڳ ڪنهن کڻي طرح استعمال ڪيو ڪونه هو. ڪنهن ۾ همٿ نه هئي. جڏهن قائد عوام اهو لفظ استعمال ڪيو ته انهيءَ کانپوءِ عوام کي هي لفظ معلوم ٿيو. سوشلزم جو مذهب سان واسطو ناهي. سوشلزم جو معيشت سان واسطو آهي. پر سياسي جماعتن غلط پئي استعمال ڪيو، ۽ غلط فهميون ٿي ڦهلايائون. انهيءَ ڪري عوام کي ٻڌايو ويو ته اسلامي سوشلزم معنيٰ آهي سوشلزم، جنهن مان اسلام کي نقصان نه رسي. اهو معاشي نظام، جنهن ۾ مذهب جو فائدو هجي. ۽ ماڻهن کي سمجهائڻ لاءِ (ته سوشلزم ڇا آهي) ۽ هاڻ ماڻهو سمجهي ويا آهن. مذهب جي جدا خدمت اسانجي قائد عوام ڪئي آهي، سو پنجويهن سالن ۾ ڪنهن به سياسي جماعت يا انهن جي قائدین نه ڪئي آهي. **سوال:** پاڪستان ۾ جيڪو سوشلزم اڻڄي پيو، يا جيڪي قدم انهيءَ دس ۾ کنيا ويا آهن. اهڙو سوشلزم مصر ۽ لبيا ۾ به آهي، ۽ اهي به اسلامي ملڪ آهن. پوءِ اهي اسلامي سوشلزم ڇو نٿا چون. **جواب:** انهن جي ايڏي مخالفت نه ٿي آهي، جيڏي پاڪستان ۾ ٿي آهي.

جواب: يعني اوهان اهو چوڻ چاهيو ته ٿا فقط مخالفت جي ڪري اسلامي سوشلزم جو نالو ڏنو ويو.

جواب: مخالفت نه. پاڪستان جي ماڻهن سوشلزم جو لفظ ٻڌوئي ڪونه هو، ۽ اسلام پسندي جي نالي ۾ عوام کي بهڪايو پئي ويو. ڇاڪاڻ ته انهن (پن سياسي جماعتن) چاهيو پي ته پوين پنجويهن سالن ۾ جيڪو نظام رهيو آهي، انهيءَ کي تحفظ ڏيون. ۽ اسانجي اِما ڪوشش هئي ته اهو نظام ختم ٿئي. نئون نظام اچي، جنهن لاءِ قائد اعظم ڪوشش ڪئي. جنهن ۾ معاشي انصاف هجي. انهن، انهيءَ جي سخت مخالفت ڪئي، اسلام پسند طبقي مخالفت ڪئي. مذهب سڀ کان وڌيڪ عزيز آهي. انهن عوام کي اهو چئي بهڪايو ته اهي اهڙو سوشلزم آڻڻ پيا چاهين، جهڙو چين ۽ روس ۾ آهي. اهڙو سوشلزم ايندو جنهن ۾ اسلام جو نالو نشان نه هوندو. قاعد عوام

عوام کي ٻڌايو ته اسين اهو نظام آڻڻ چاهيون ٿا، جنهن ۾ اسلام کي ڪوبه نقصان ڪونه رسندو.

سوال: اوهين سنڌي آهيو. جيڪڏهن اتفاق سان ڪڏهن ڀيلس پارٽي ۽ سنڌ جا مفاد پاڻ ۾ ٽڪرائجي پون ته اوهان ڪنهنجو ساٿ ڏيندا.

جواب: سوال ئي پيدا نٿو ٿئي.

سوال: مثال طور، ٿي پوي.

جواب: نٿو ٿي سگهي. آءُ انهيءَ ڳالهه کي مڃان ٿي ڪونه ٿو.

سوال: اسانکي خبر پئي آهي ته اوهان سنڌيءَ زبان ۾ ايم- اي ڪئي آهي.

جواب: ها

سوال: ڪهڙي سال ۾ ڪئي اٿو.

جواب: ۱۹۷۱ ۾.

سوال: سنڌيءَ ۾ ايم- اي ڪرڻ سان اوهانجو ڪو خاص مقصد هو.

جواب: سنڌي ۾ مون ايم- اي انهيءَ لاءِ ڪئي، مونکي محسوس ٿيو ته سنڌيءَ زبان جو واقعي استحصال ٿي رهيو آهي. ڪنهن به ڪاليج يا يونيورسٽيءَ ۾ سنڌي زبان پڙهائي نه ويندي هئي. سواءِ ايس- ايم ڪاليج جي. ايستائين ته ٻاهران جيڪي سنڌي شاگرد ايندا هئا انهن کي سنڌي ايشنل ۾ پڙهڻ جي اجازت نه هوندي هئي. انهيءَ تي مون محسوس ڪيو ته آءُ سنڌيءَ ۾ ايم- اي ڪيان. جڏهن مون سنڌيءَ ۾ ايم- اي ڪئي ٿئي ته سڀني چوندا هئا ته: سنڌيءَ ۾ ايم- اي ڇو پيو ڪرين. حالانڪ سنڌيءَ جي ايم- اي، ٻي زبان کان ڏکي آهي، ڇاڪاڻ ته سنڌي ۾ ٻاونجهڙا اکر آهن، اها وڏي ڳالهه آهي. اهڙي ٻي ڪابه زبان ڪانهي، جيڪا انهي کان ڏکي هجي.

سوال: رائيٽرز گلب هر سال اردو آڊب تي اٽڪل هڪ لک چاليهه هزار انعام ڏئي ٿي، پر سنڌي ادب تي فقط ٻه هزار. سو به هن دفعي انعام نه ڏنائون، ۽ چيائون ته هن سال اسانکي ڪوبه ڪتاب نه مليو آهي، پر ڪافي سنڌين پنهنجا ڪتاب گلب کي موڪليا هئا، انهن جون رسيدون به انهن وٽ آهن.

جواب: انهيءَ لاءِ پيار علي الانا سان ڳالهيو.

جواب: موجوده حڪومت ۾ اردوءَ جي اديبن کي وڏيون وڏيون نوڪريون ڏنيون ويون آهن، جيئن قدرت الله شهاب آهي، عزيز احمد، فيض احمد فيض ۽ جميل الدين عالي آهن. پر سنڌي اديبن کي اهڙيون نوڪريون نه ڏنيون ويون آهن.

جواب: چو، پير علي محمد راشدي صاحب کي نه ملي آهي.

سوال: هو سياسي ليڊر آهي. اديبن نٿو ۾ اچي.

جواب: اچي ته ٿو.

سوال: نه سائين. هنجي ادبي حيثيت کان وڌيڪ سياسي حيثيت آهي.

جواب: سياست دان کي ڇڏي ڏيو. سياست دان ۾ جيڪي خوابيون هئڻ گهرجن، جيڪڏهن آهي آهن، ته اُهي ڪيڏيون نه آهن.

سوال: مان سنڌ جي مڃيل اديبن جي ڳالهه ٿو ڪريان، جيئن اياز آهي، تنوير عباس آهي.

جواب: اياز صاحب آهي نه يونيورسٽيءَ ۾.

سوال: نه سائين، مان اياز قادري نه، بلڪ شيخ اياز جي ڳالهه ٿو ڪريان. اياز قادري تعليم کاتي ۾ آيو آهي، اوهان جي حڪومت جي ڪري نه. سنڌين سان اها به اڪيائي چو ٿو.

جواب: به اڪيائي ڪانهي، شايد آهي اچڻ نه چاهيندا هوندا.

سوال: نه سائين، اهو ڪيئن ٿو ٿي سگهي.

جواب: اوهان ڪيئن ٿا چئي سگهو ته ائين ڪونهي.

سوال: مان پاڻ اديب آهيان، هڪ رسالي جو ايڊيٽر آهيان. اهي سڀئي منهنجا دوست آهن، منهنجا انهن سان تعلقات آهن. انهيءَ ڪري پوري پروسس سان چوان ٿو ته اسانجي اديبن مان ڪنهنڪي به اهڙي آڇ نه ڪئي وئي آهي.

جواب: ملڻ گهرجي.

سوال: ڪجهه ڏينهن اڳ، سنڌ جي اڳوڻي وڏي وزير ممتاز ڀٽي صاحب چيو آهي ته: سنڌ ۾ سنڌو ديش لاءِ ڪابه تحريڪ نه پئي هلي. اوهانجو خيال ڇا آهي.

جواب: منهنجو پنهنجو خيال آهي ته جيڪڏهن، جو ڪجهه به، جيڪڏهن آهي ته آهو نه جي برابر آهي. انهيءَ ۾ صداقت ناهي. اهميت ناهي.

سوال: اوهان هينئر چيو ته سنڌو ديش لاءِ هڪاوڙي تحريڪ ڪانهي. پر پتي صاحب، پنهنجي ڪيل سنڌ جي دوري ۾ هر هنڌ سنڌو ديش لاءِ تمام سخت بيان ڪيا، جنهن مان ائين محسوس ٿيو ٿي ته ڪا وڏي تحريڪ آهي.

جواب: جيستائين منهنجي علم ۾ آهي. مون اوهان کي ٻڌايو. مان انهيءَ ڪري وڏي (تحريڪ) نٿو چوان، جو ڪابه اهڙي طاقت ڪانهي، جيڪا قائد عوام جي طاقت کان وڏي طاقتور هجي.

سوال: سنڌ جي نوجوان طبقي ۾ جيڪا اڄڪلهه بيهچيني آهي، انهيءَ جو ڪارڻ اوهانجي نظر ۾ ڪهڙو آهي.

جواب: ڪهڙي قسم جي بيهچيني.

سوال: سنڌ يونيورسٽيءَ ۾ ڪي هنگاما ٿيا، ڇوڪرا جيلن ۾ ويا، شاگرد ريسٽريڪٽ ٿيا.

جواب: اهي معاملا تعليم کاتي جي وزير سان تعلق رکن ٿا.

سوال: سنڌ يونيورسٽيءَ ۾ حفيظ پيرزادي وارو جيڪو واقعو ٿيو هو، انهيءَ ۾ جيڪي شاگرد جيل ويا هئا، اهي اڃا جهليل آهن. پر انهيءَ کان اڳ، ذري گهٽ اهڙو ئي واقعو ڪراچي يونيورسٽيءَ ۾ حفيظ صاحب سان پيش آيو. پر اتي جو ڪو به شاگرد گرفتار نه ٿيو، انهيءَ جو ڪارڻ.

جواب: آهو واقعو آءٌ نٿو سمجهان ته اهڙو ٿيو هو.

سوال: نه سائين، فرق فقط اهو آهي ته هن ۾ هڪ پوليس وارو مٿو هو، جنهن لاءِ اسان کي ثبوت نه مليو آهي ته ڪيئن مٿو باقي ڪراچي يونيورسٽيءَ ۾ وڏو هنگامو ٿيو. وائس چانسلر ڇوڪرن کي نوٽس به ڏنا، پر وري اهي نوٽس واپس ورتا ويا، ۽ انهن جي خلاف ڪوبه قدم نه کنيو ويو.

جواب: اهي به ڳالهون ٿي پيون. هڪ ايجوڪيشنل ڊپارٽمينٽ جو ڪم ۽ ٻيو هوم ڊپارٽمينٽ جو ڪم. انهن ٻنهي سان منهنجو

واسطو ڪونهي. تنهنڪري خبر نه اٿم ته ايجوڪيشن وارن انهن جي خلاف قدم نه کنيو آهي يا هوم ڊپارٽمنٽ وارن نه کنيو آهي. **سوال:** ڇا اهو بهتر نه هو ته پاڪستان جي سڀني زبانن کي قومي زبانن جو درجو ڏنو وڃي ها.

جواب: قومي زبان هميشه هڪڙي هوندي آهي.

سوال: پر سائين ڀارت ۾ سترهن زبانن کي قومي زبانن جو درجو آهي. **جواب:** قومي نه.

سوال: بلڪل قومي زبانون آهن.

جواب: صوبائي هونديون.

سوال: نه سائين. اتي سنڌي به قومي زبان آهي، پر سنڌ صوبو اتي ڪونهي.

جواب: قومي زبان هڪڙي هئڻ گهرجي. اهو مناسب ٿو ٿئي وڌيڪ. انهيءَ ۾ يڪجهتي وڌيڪ ٿي، ٿي سگهي.

سوال: اوهين اوقاف کاتي جا به وزير آهيو، ڇا شاه ڀٽائيءَ ۽ قلندر شهباز جي درگاهن لاءِ ڪو ماسٽر پلان آهي. ڇاڪاڻ ته بيلي دوران عوام کي ڏاڍي تڪليف ٿئي ٿي.

جواب: اوقاف جون ڪجهه خاميون آهن جنهنڪري انشالله آءٌ جلدي صاف ڪندس. آءٌ چاهيان ٿو ته اوقاف جو پئسو ڪنهن به طريقي سان ضايع نه ٿئي.

سوال: شاه ڀٽائي نه فقط سنڌ جو، بلڪ دنيا جو عظيم شاعر آهي. **جواب:** بلڪل.

سوال: اڳ ۾، جڏهن انوب صدر هو، ته هڪ دفعي ورسِيءَ تي هو پاڻ آيو هو ۽ اڳ ۾ شاه جي ورسِيءَ جو پروگرام سڌوسنئون ريڊيو تان پيش ٿيندو. پر اهو چئي اهو پروگرام سڌوسنئون پيش ڪرڻ بند ڪيو ويو آهي ته اهو فنڪشن آي. ڪلاس ڪونهي. بلوچ صاحب منهنجي ڳالهه ڪٿيندي چيو: ڊائريڪٽ پيش ٿيو آهي.

سوال: نه سائين، نه ٿيو آهي.

جواب: ڇا-نڪ اهو آي. ڪلاس فنڪشن آهي.

سوال: شاه ڀٽائي. سڄي سنڌ جو شاعر آهي، ۽ گهڻا ته ولي الله به

مڃيندا آهن.

جواب: بلڪل.

سوال: ته پوءِ ڇو شاه جي ورتي ۽ جي موڪل فقط حيدرآباد ضلعي کي ڏني ويندي آهي. سڄي سنڌ کي نه.

جواب: انهيءَ لاءِ ڪوشش ڪيائون ٿا.

سوال: پوين ڏينهن ۾ ڀٽي صاحب چيو هو ته عوام جي - ايم سيد کي ٺڪرائي ڇڏيو آهي. عرض هي آهي ته جيڪڏهن بقول ڀٽي صاحب جي، عوام جي - ايم سيد کي ٺڪرائي ڇڏيو آهي ته پوءِ کيس اڃا تائين نظر بند ڇو رکيو ويو آهي.

جواب: اوهان کي معلوم آهي ته انتخاب ۾ ئي عوام انهيءَ کي شڪست ڏني هئي. انهيءَ کي قبول نه ڪيو هو. جي - ايم سيد جو ڪتاب 'جيئن ڏٺو آهي مون' اوهان پڙهيو هوندو. انهيءَ ۾ هن اهڙيون ڳالهيون ڪيون آهن، ته پڙهڻ کانپوءِ اوهان بحبيت مسلمان جي، انهيءَ تي اعتبار نه ڪندا. انهيءَ کانسواءِ انهيءَ (جي - ايم - سيد) جون جيڪي ڳالهيون آهن، اهڙي قسم جون آهن، جنهن مان ملڪي سالميت کي نقصان رسي ٿو سگهي ۽ سنڌ جي سالميت کي نقصان رسي سگهي ٿو. سنڌ جي ماڻهن کي نقصان پهچي سگهي ٿو. جيئي سنڌ، جيئي سنڌ سڄي زندگي چونڊو رهيو آهي، جيئي سنڌ ته آهي، جيڪڏهن پاڪستان جيئنڊو ته سنڌ جيئنڊي، اڳ ۾ اسان کي ڇوڻ گهرجي. پاڪستان جيئي، انهيءَ ۾ سنڌ اچي سگهي ٿي. باقي فقط جيئي سنڌ ڇوڻ سان زهر ڦهلايو ٿو وڃي. اها سٺي ڳالهه ڪانهي. تنهنڪري چڱو آهي ته شاه صاحب هڪ ڪنڊ ۾ سڪون مان ويٺو آهي.

سوال: بقول ڀٽي صاحب جي ته عوام جي - ايم - سيد کي ٺڪرائي ڇڏيو آهي، ۽ جڏهن عوام ڪنهن کي ٺڪرائيندو آهي ته انهيءَ جو اثر ٿي قبول نه ڪندو آهي ته پوءِ سيد نظر بند ڇو آهي؟

جواب: بس اسين چاهيون ٿا ته شاه کي وڌيڪ تڪليف نه ڏيون. ۽ هڪڙي جاءِ تي، پڇاڙيءَ جا ڏينهن اٿس، ويٺو رهي.

سوال: اوهان هينئر چيو ته شاه صاحب کي عوام قبول نه ڪيو،

اليڪشن ۾ شڪست ڏني هئي. ته پوءِ ڪمال اظفر کي سنڌ جو وزير چيو مقرر ڪيو ويو، هنکي به عوام شڪست ڏني هئي. يعني عوام هنکي ٺڪرائي ڇڏيو هو. پوءِ هو عوام جو نمائيندو نه رهيو هو.

جواب: ڪمال کي آئين جي تحت، جيستائين، آئين حق ڏنو ٿي، تيستائين هنکي رکيو ويو. جڏهن اهو وقت ختم ٿي ويو ته پوءِ سڄي وزارت بدلي وئي، ۽ هاڻ جيڪي به وزارت ۾ آهن، اهي صوبائي اسيمبليءَ جا ميمبر آهن. جيڪڏهن جي-ايم-سيد صاحب جي پارٽيءَ جي حڪومت هجي ها ته اهو (سيد) به اچي سگهيو ٿي.

سوال: عرض اهو آهي ته اوهانجي پارٽيءَ ۾ ٻيا به ڪافي ميمبر هئا، پوءِ آخر اهڙي ماڻهوءَ کي چيو وزير ڪيو ويو، جنهنکي عوام شڪست ڏني.

جواب: عوام جي شڪست هجي ڳالهه ڪانهي. اردودان طبقي کي به اسانکي نمائندگي ڏيڻي هئي. تنهنڪانسواءِ هي قابل ماڻهو هو. نوجوان هو. فائڊو ڏئي سگهيو ٿي. شاهه صاحب اها حد ٽپي چڪو هو، پوڙهو ٿي چڪو هو.

سوال: عام اليڪشن ۾، لطيف انصاريءَ کي حيدرآباد مان شڪست ملي هئي. هاڻ حيدرآباد جي خالي ٿيل صوبائي اسيمبليءَ لاءِ وري به لطيف انصاري کي ٽڪٽ ڏني وئي، جنهن حالت ۾ پارٽيءَ ۾ ٻيا تمام گهڻا ميمبر آهن، آخر ڇو.

جواب: اهو پارليامينٽري بورڊ جو فيصلو آهي.

سوال: سوشلزم جي حامي دراصل نوجوان ٿي آهي. يا ترقي پسند اديب آهن پر جيڪي به ثقافتي انجمنون ٺهن ٿيون يا آهن، يا شاء جي وريءَ تي يا قلندر جي وريءَ تي ادبي ڪانفرنسون ٿينديون آهن. يا لاڙڪاڻي ۾ ادبي ڪانفرنس ٿي هئي، ته نوجوان طبقي، خاص طور تي ترقي پسند اديبن کي الڳ رکيو ويندو آهي. اهي ثقافتي ادارا يا انجمنون انهن پوڙهن اديبن جي هٿ ۾ آهن، جيڪي قدامت پسند آهن، ۽ سوشلزم جي خلاف آهن. اهي واڳون انهن جي هٿ ۾ ڇو آهن. اهي ترقي پسند اديبن کي ڪانفرنس جون دعوتون ٺي

نه ڏٺيون آهن.

جواب: ٿڌا ڏين.

سوال: بلڪل نه. مان خود هڪ رسالي جو ايڊيٽر آهيان. بلڪ جيڪي به اسانجا وڏا ۽ مشهور اديب آهن، جيئن شيخ اياز، تنوير عباسي، امر جليل، آغا سليم ۽ قمر شهباز آهي، انهن مان ڪنهن هڪ کي به دعوت نه ڏيندا آهن.

جواب: هاڻ انشاءالله انهن کي باقائده دعوت ڏبي.

سوال: اوهان سنڌيءَ ۾ ايم-اي ڪئي آهي، اوهان کي ضرور سنڌي ادب سان دلچسپي هوندي، اوهان پڌرائيندا ته اوهان ڪهڙا سنڌي ادبي ڪتاب پڙهيا آهن، يا وٺيا آهن. يا ڪي سنڌي رسالا وغيره پڙهندا آهيو.

جواب: ڪتاب سنڌيءَ جا سڀئي وٺندا آهن. جيڪي اديب آهن، جيڪڏهن پوءِ بلوچ صاحب ڪجهه سوچ ۾ پئجي ويو ۽ پوءِ اٽڪندي اٽڪندي چيائين ته: سڀ کان وڌيڪَ زياده دلچسپي شاهه صاحب جي رسالي سان رهي آهي. هن وقت مصروف رهان ٿو. پر وقت ملي ٿو ته انهيءَ جو مطالعو ڪريان ٿو.

سوال: ٻيلا وزارت کان اڳ ۾ سنڌي پڙهندا هئا، موجوده سنڌي ادب اوهانجي نظر مان گذريو آهي.

جواب: سياست ۾ اچڻ کانپوءِ ته اڏو وقت نٿو ملي.

جواب: شاهه صاحب ته شاعر آهي، نثر ۾ اوهانجو پسنديده اديب ڪير آهي. جنهن اوهان کي متاثر ڪيو هجي. انهيءَ سوال تي بلوچ صاحب سوچ ۾ پئجي ويو ۽ ڪافي دير تائين جواب نه ڏئي سگهيو. ۽ پوءِ سوچي چيائين: قليچ بيگ.

سوال: اوهان کي قليچ بيگ جو ڪهڙو ڪتاب سڀ کان وڌيڪَ پسند آهي.

جواب: ڪنهن ڪتاب جو نالو ته مون کي ياد ڪونهي، پر مون قليچ بيگ جي گهڻي اسٽڊي ڪئي آهي.

سوال: پريس کي ارادي آهي.

جواب: بالڪل. پوريءَ طرح.

سوال: عرض آهي ته، منهنجو ڪنهن به سياسي پارٽيءَ سان واسطو ڪونهي. پر هن وقت به سهڻيءَ تي ڊي-پي-آر تحت به ڪيس داخل آهن. انهيءَ جو ڪارڻ منهنجا لکيل ايڊيٽوريل ۽ هڪ ٻه ڪهاڻيون آهن. حالانڪه آهي ملڪ جي خلاف ڪونهن. انهن (ايڊيٽوريل) ۾ صحت مند تنقيد ڪيل آهي. جنهن لاءِ ڀتو صاحب پاڻ چوندو آهي ته: تنقيد ضرور ٿيڻ گهرجي، اهو عوام کي حق آهي. جيڪڏهن پريس کي آزادي آهي ته انهيءَ صورت ۾ رسالن تي ڊي-پي-آر تحت ڪيس ٿيڻ، ڪيستائين درست آهي.

جواب: آزادي آهي، پر آزادي جو مقصد اهو ناهي جو اهڙيون ڪالهيون ڇاپيون جن مان ملڪ يا قوم جي مفاد کي نقصان رسي. تنقيد سٺي شيءِ آهي. پر اها اهڙي هجي جنهن سان اصلاح ٿي سگهي، نقصان نه ڪجي. آءٌ نٿو چئي سگهان، ڇاڪاڻ ته مون (اهي پرچا) ڪونه پڙهيا آهن. انهن ۾ ڪيتري حد تائين صداقت آهي. ۽ انهن جو مقصد ڇا هو.

سوال: سي-آء-ڊي وارا اسانجي خلاف جيڪي رپورٽون ڏيندا آهن، اهي ساڳيون آهي هونديون آهن، جيڪي جماعت اسلاميءَ جا پرچا اسان تي الزام مڙهندا آهن. تازو زندگي رسالو، جيڪو مختلف روپ وٺندو رهندو آهي. انهيءَ جيڪي الزام سهڻيءَ تي هڻيا آهن، سي-آء-ڊي به اهي ساڳيا الزام هڻيا آهن. ته ڇا سي-آء-ڊي جو محڪمو جماعت اسلاميءَ جي هٿ هيٺ آهي.

جواب: جماعت اسلاميءَ جو نه اسين چئي نٿا سگهون. پر اهو اسين چئي سگهون ٿا ته، توهان کي معلوم هوندو ته ايڊمنسٽريشن جيڪا به آهي، اها اسانجي پنهنجي ٺاهيل ڪانهي ڪا، اسان کي اڳين حڪومتن کان مليون آهن. انهن جا ذهن سو فيصدي اڃا تائين تبديل نه ٿيا هوندا، انهيءَ ۾ اڃا وقت لڳندو. پنجويهه سال جن سان، ۽ جن حڪومتن لاءِ ڪم ڪيو اٿن، سو هن حڪومت ۾ انهن (سي-آء-ڊي) لاءِ تحفظ ڪونهي. اڳين حڪومت ۾ انهن کي ڪيڏن آسان نه هو. پر اسان چيو آهي ته بدعنوان هوندو ته اسين ڪلينڊاسين، ڪن کي

ڪيڊو اٿون. هن حڪومت مان انهن کي ڪو خاص فائدو نٿو پهچي سگهي. انهيءَ وجه جي ڪري آهي ڪجهه مايوس به هوندا. پر انهن جا ذهن به ٺيڪ ٿي ويندا.

سوال: سي-آء-ڊي ۾ گهڻو ڪري غير سنڌي آهن، جيڪي نه فقط سنڌ جي خلاف آهن، بلڪ هن حڪومت ۽ سنڌين ۾ اختلاف به پيدا ڪري رهيا آهن. اها ڳالهه مون خود اڳوڻي وڏي وزير ممتاز ڀٽي کي چئي هئي. ۽ اسانجي مختلف وفدن ذوالفقار علي ڀٽي صاحب کي به چئي آهي. پر....

بلوچ صاحب ڳالهه اڌ ۾ ڪٽيندي چيو: آءٌ اوهانجون اهي سڀئي ڳالهيون مڃان ٿو، پر ڳالهه اها آهي ته اسان انهن کي ڪيڏون ته ڪم ڪيئن هلي.

سوال: اوهان گهڻي مان گهڻا سنڌي ڇو نٿا رکو.

جواب: نٿا اچن.

سوال: اوهان ڪيئن ٿا چئي سگهو ته نٿا اچن.

جواب: اسين انهن کي ڪهڙن ٿا، ته اهي ڀڄي ٿا وڃن.

سوال: ته ڀلا ائين نٿو ٿي سگهي ته سي-آء-ڊي وارا جيڪي اسانجي خلاف رپورٽون موڪلين ٿا، انهن تي ٻيا ماڻهو ويهي چڱيءَ طرح جانچ ڪن ته آيا انهيءَ ۾ صداقت آهي يا نه.

جواب: ڪوشش ڪئي پئي وڃي. ۽ موجوده حڪومت جتنوئي صاحب جي جيڪا آهي، اها انهيءَ ڪوشش ۾ آهي ته اهي جيڪي خاميون آهن، اهي دور ٿين، اميد ته هاڻ ايڊمنسٽريشن ۾ به ڪافي تبديليون ٿينديون.

سوال: هن وقت ملڪ ۾ سوشلزم آهي، سوشلزم ۽ اسلام سادو رهڻ جي تلقين ڪري ٿو. پيپلس پارٽيءَ جا، جيڪي رهڻا آهن ڇا اهي سادگي پسند آهن.

بلوچ صاحب پنهنجي ڪپڙن ڏانهن اشارو ڪندي چيو: اوهانجي سامهون ويٺو آهيان.

سوال: اوهان کان علاوه.

جواب: ٻيا به آهن.

سوال: مثال طور.

جواب: ٻيا مونڪان وڌيڪ هوندا.

سوال: پر اسانجي وزير اعظم صاحب کي دنيا ۾ بهترين لباس پائڻ تي ناٿون نمبر مليو آهي. ڇا سوشلزم اهڙي اجازت ڏئي ٿو.

جواب: لباس پائڻ سان ڪو فرق ڪونه ٿو پوي.

سوال: لباس تي جيڪو خرچ اچي ٿو، مثال طور: ڪنهن سوت تي هزار رپيا خرچ اچن ٿا، جيڪڏهن اهو پئسو به عوام تي خرچ ٿئي ته؟ بجاءِ سوت جي ستن ڇميس....

بلوچ صاحب گالهه ڪٽيندي چيو: ستن ڇميس اسانڪان وڌيڪ ٿو پائي. هو (پٽو) پيدا ٿيڻ کانئوئي سٺو لباس پائيندو آهي. انهيءَ (پٽي) کان وڌيڪ سوشلسٽ ته ڪو نظر نٿو اچي. سوشلسٽ ڪهڙي سان نه، بلڪ عمل سان آهي. جيڪڏهن کاڌيءَ جا ڪپڙا پائي سوشلسٽ سڏايون ۽ دل اسانجي صاف نه هجي ته آها سوشلزم سان دشمني آهي. سوال: سنڌي مزور ۽ هاريءَ لاءِ ڪهڙو پيغام ڏيڻ چاهيو ٿا.

سوال: آهي محنت ڪن. محنت سان ئي آهي پنهنجي ملڪ کي مضبوط ٺاهي سگهن ٿا. خوشحال ڪري سگهن ٿا. اهي محنت ڪندا ته سنڌ آباد رهندي، خوشحال ٿيندي. محنت ڪن، محنت سان سنڌ جي ڪاميابي ٿيندي. سنڌ جي ڪاميابي پاڪستان جي ڪاميابي آهي. پاڪستان جي ڪاميابي مسلمانن جي ڪاميابي آهي.

اهو انٽرويو اٽڪل سوا کن ڪلاڪ هليو ۽ انهيءَ وچ ۾ بلوچ صاحب چانهه به گهرائي. انٽرويو کانپوءِ ڪجهه دير ڪچهري به ٿي. ۽ جڏهن اڻياسين ته رات جا سوا ٻارنهن کن ٿيا هئا. بلوچ در کان ٻاهر نڪتو ته تمام گهڻا مزور سندس انتظار ۾ ويٺا هئا، پاڻ انهن جا مسئلا ٻڌڻ لڳو، ۽ اسان اجازت گهري. ويندي وقت چيم ته: ”اپريل ۾ اوهانجو انٽرويو ڇپيو، اوهان پڙهجو. پر مٿي جو پرچو ضرور پڙهجو. ڇاڪاڻ ته انهيءَ ۾ پڙهندڙن جا اهي خط هوندا، جن ۾ انهن اوهانجي انٽرويو تي رايا لکيا هوندا. انهيءَ مان اوهانکي خبر پوندي ته سنڌ جو عوام اوهان لاءِ ڪهڙي راءِ رکي ٿو.“

هن سال، شانء ۽ مانء سان

جولاءِ ۱۹۷۴ع ۾

ماہوار

سُھڻي

جي پاران

نُسيٻم نمبر

■ نسيٻم احمد کرل جو شمار موجوده وقت جي مشهور
کهاڻيڪارن ۾ ٿئي ٿو.

■ نسيٻم احمد کرل سنڌي زبان کي بهترين کهاڻيون ڏنيون آهن.
سندس ادبي خدمتن کي خراج عقيدت پيش ڪرڻ لاءِ سھڻيءَ
جي پاران 'نسيٻم نمبر' پيش ڪري رهيا آھيون.
هن نمبر ۾

■ نسيٻم جون چار اڻ - ڇپيل کهاڻيون.

■ نسيٻم جون ڏھ کن چونڊ ڇپيل کهاڻيون.

■ سندس لکيل مضمون.

■ اڄ تائين لکيل سندس لکڻين جي مڪمل فهرست.

■ طويل انٽرويو.

■ وڏن توڙي نون لکندڙن جا نسيٻم جي شخصيت ۽ فن
تي مضمون.